

فروری 2004ء
ذوالحجۃ ۱۴۲۲ھ

ماہنامہ لقبِ شہادت مِلّتِ سَن



یوم الحج
کا
ورود مقدس



غازی عبدالقیوم شہیدؒ

عظمتِ موت کے دروازے پر

اپنے محسنوں کی تحقیر نہ کیجئے

قربانی کے احکام و مسائل

روشنی، پھول، صبا...!
(سفرنامہ جازاکا ایک ورق)

یا اُخی.....!

عراق میں امریکہ کا مستقبل؟

مرزا قادیانی کا دعویٰ مہدویت

اخبار الاحرار

نورِ ہدایت



القرآن

”پہلا جو گھر لوگوں کے عبادت کرنے کے لئے مقرر کیا گیا تھا، وہی ہے جو مکے میں ہے۔ بابرکت اور جہان کے لئے موجب ہدایت۔ اس میں کھلی ہوئی نشانیاں ہیں جن میں سے ایک، ابراہیم کے کھڑے ہونے کی جگہ ہے۔ جو شخص اس (مبارک) گھر میں داخل ہوا، اُس نے امن پالیا۔ اور لوگوں پر اللہ کا حق (یعنی فرض) ہے کہ جو اس گھر تک جانے کا مقدور رکھے، وہ اس کا حج کرے۔ اور جو اس حکم کی تعمیل نہ کرے گا تو خدا بھی اہل عالم سے بے نیاز ہے۔“

(سورۃ آل عمران، آیت 96، 97)



الحدیث

”حضرت ابو ہریرہ رضی اللہ عنہ کہتے ہیں کہ حضور ﷺ سے دریافت کیا گیا کہ سب سے بہترین کون سا عمل ہے؟ فرمایا ”اللہ اور اُس کے رسول پر ایمان لانا“ عرض کیا گیا ”اُس کے بعد“ فرمایا ”راہِ خدا میں جہاد کرنا“ عرض کیا گیا ”اُس کے بعد“ فرمایا ”حجِ مبرور“

(بخاری شریف)



الآثار

”یہ مکہ اُن زندہ و پائندہ انسانوں کا گھر ہے، جو بظاہر ہم میں نہیں لیکن ہر لحظہ ہم میں ہیں اور جن پر دُنیا بھر میں جہاں تہاں اسلام کی آواز ہے، دن میں کئی کئی دفعہ درود و سلام بھیجا جاتا ہے۔ جس طرح بدلیاں پانی کے ڈول بھر کر چلی آتی ہیں، اس طرح کرۂ ارضی کی ہوائیں اُن کے لئے درود و سلام کے گلدستے لے کر آتیں اور لٹا کر لوٹ جاتی ہیں۔ صدیوں سے صبح و شام یہی ہو رہا ہے اور یہ قافلہ ابد تک کے لئے رواں دواں ہے۔“

(”شب جائے کہ من بودم“ آغا شورش کاشمیری)

حسن ترتیب

2	سید یونس الحسنی	اپنے محسنوں کی حقیر نہ کیجیے	دل کی بات
4	سید عطاء الحسن بخاری	حمد باری تعالیٰ (حکیم خان حکیم) نعت رسول مقبول (کلمہ عثمانی)	دین و دلائل
6	سید یونس الحسنی	قربانی کے احکام و مسائل	دین و دلائل
10	سید یونس الحسنی	ہمارے مسائل کامل..... قرآن کریم	گوشہ ج
12	مولانا ابوالکلام آزاد	یوم الحج کا دروہ مقدس	گوشہ ج
14	چودھری افضل حق	حج..... امیر و غریب کی مساوات کا منظر	گوشہ ج
15	شورش کاشمیری	شب جائے کہن یاد	گوشہ ج
16	شاہ بلخ الدین	میزبان	گوشہ ج
17	لالہ صحرانی	کعبہ اللہ	گوشہ ج
18	ڈاکٹر عامی کرمانی	اپنی منزل کی طرف	گوشہ ج
19	شیخ حبیب الرحمن بٹالوی	ہر قدم روشنی	گوشہ ج
20	ڈاکٹر فضل بخاری	روشنی، چھول، مباح.....! (سفر نامہ حجاز کا ایک ورق)	گوشہ ج
27	مصین الدین احمد	آبِ ذمِ ذم..... نعمتِ غیر مترقبہ	گوشہ ج
29	سید یونس الحسنی	صدر پرویز کی نظریاتی انتہا پسندی	انکار
32	خالد مسعود خان	یا آفقی.....!	گوشہ ج
35	پروفیسر خالد شبیر احمد	مسئلہ کشمیر اور قی صورت حال	گوشہ ج
38	الیاس نعمانی	عراق میں امریکہ کا مستقبل؟	گوشہ ج
40	ضیاء الدین لاہوری	سر سید بے چارہ قابل گردن زدنی کیوں؟	نقد و نظر
44	شورش کاشمیری	حکمت موت کے دروازے پر (بیاد: مولانا ابوالکلام آزاد)	شخصیات
46	قاری فیض الرحمن	غازی عہد التیوم شہید رحمتہ اللہ علیہ	گوشہ ج
50	مولانا محمد مغیرہ	مرزا قادیانی کا دعویٰ مہدویت	رؤقادیانیت
53	سید یونس الحسنی	حج بیت اللہ کو یاد کر کے.....! (سید ابو ذر بخاری) ہلم (سید کاشف گیلانی)	شاعری
		غزل (ڈاکٹر قربان محمد چوہان) مردہ بیٹی، پاگل باہا (شیخ حبیب الرحمن بٹالوی)	شاعری

ذہری ہستی
حضرت مولانا ابو جعفر خان محمد خٹک
ابن امیر شریعت حضرت ہمدانی
سید عطاء الحسنی بخاری مدظلہ
مدیر مسئول
سید محمد کھیل بخاری
رہنما
چودھری شاہ اللہ بھٹہ
پروفیسر خالد شبیر احمد
عبد اللطیف خالد چیمبر
سید یونس الحسنی
مولانا محمد شمس مغیرہ
محمد شمس فاروق
آرٹ ایڈیٹر
الیاس میمن پوری
سر کیش نیجر
محمد یونس شاد
زر قعودان سالانہ
اندرون ملک: 150 روپے
بیرون ملک: 1000 روپے
فی شمارہ: 15 روپے
اکاؤنٹ نمبر: 5278-1
پرنٹنگ: پبلک پرنٹرز، مہمان ملتان
ناشر: سید محمد کھیل بخاری
طابع: پبلک پرنٹرز
مقام اشاعت
دارینی ہاشم مہمان کالونی ملتان
فون: 081-511981

دل کی بات

سید یونس الحسنی

اپنے محسنوں کی تحقیر نہ کیجیے

وطن عزیز اس وقت جوہری ٹیکنالوجی کے پھیلاؤ کے حوالے سے مختلف الزامات کی زد میں ہے۔ یوں تو یہ بوچھاڑ طویل عرصے سے جاری ہے لیکن اس کی موجودہ رفتار نے بلاشبہ ایک مشکل صورت حال پیدا کر دی ہے۔ بین الاقوامی ایٹمی توانائی ایجنسی نے ایرانی جوہری پروگرام کی تفصیلات جاننے کے بعد پاکستان پر تعاون کے شبہات کا اظہار کیا ہے اور مبینہ طور پر کچھ پاکستانی سائنسدانوں کے ناموں کی فہرست حکومت کو برائے ضروری تحقیقات بھیجی ہے۔ صدر پرویز بارہا کہہ چکے ہیں کہ ہمارا ایٹمی پروگرام محفوظ ہاتھوں میں ہے، اس میں لکچر کا سوال ہی پیدا نہیں ہو سکتا۔ اپنے تازہ ترین بیان میں بھی انہوں نے بہ اصرار کہا ہے کہ انٹرنیشنل انڈر ورلڈ ایسے کام میں ملوث ہے، جس میں دیگر ایٹمی ممالک کے کچھ لوگ یقینی طور پر شامل ہیں۔ بہ اس ہمہ یہاں ان محترم شخصیات کی اندھا دھند پکڑ دھکڑ جاری ہے، جنہوں نے شبانہ روز مخلصانہ کوششوں سے پاکستان کو نیوکلیئر پاورز کی صف میں لاکھڑا کیا۔ یہ لوگ پاکستان کے عظیم ترین محسن ہیں مگر ہماری حکومت نے انہیں خاندانوں سمیت حزن و ملال کے اوقیانوس میں ڈبو دیا ہے۔ ستم ظریفی کی انتہا ہے کہ انہیں کون، کس وقت جبراً اٹھا کر کہاں لے جاتا ہے، کسی کو معلوم نہیں۔ اپنے اہل خانہ سے بھی انکار رابطہ منقطع ہو جاتا ہے۔ ڈی بریفنگ کے نام پر اب تک جتنے سائنسدانوں کو حراست میں لیا گیا ہے، کوئی نہیں جانتا ان کے ساتھ کیا سلوک روا رکھا جا رہا ہے۔ اخباری اطلاعات کے مطابق جو حضرات امتحان سے گزر کر لوٹے ہیں ان پر شدید ترین اضمحلال طاری ہے۔ یہ خبریں ملک بھر میں بے پناہ اضطراب کا باعث بنی ہیں۔ لوگ استفسار کرتے ہیں، جب پاکستان کا ایٹمی پروگرام مکمل طور پر عسکری کنٹرول میں ہے اور تمام سائنسدان بھی کڑی نگرانی میں ہوتے ہیں تو ایران، لیبیا اور شمالی کوریا کو جوہری معلومات یا ٹیکنالوجی کیونکر منتقل ہوئی اور اس کی براہ راست ذمہ داری کس پر عائد ہوتی ہے؟ بڑی توجہ خیز بات ہے کہ یورپ، امریکہ اور ایشیا کی دوسری جوہری طاقتوں نے اپنے سائنسدانوں کو تحقیق و تفتیش کے شکنجوں میں نہیں کسا، یہ عمل صرف پاکستان میں ہو رہا ہے اور اس سے باشعور اہل وطن مختلف نتائج اخذ کر رہے ہیں، جنہیں کسی صورت واسطے کی زنجیر نہیں کہا جاسکتا۔ عالمی طاقتیں اقوام متحدہ سے اس قانون کی شاید منظوری بھی لے چکی ہیں کہ سلامتی کونسل کے مستقل ارکان ہی ایٹمی ہتھیار رکھ سکیں گے۔ اسی لیے یورپ و امریکہ مل کر بھارت کو سلامتی کونسل کا مستقل رکن بنوانے کی تیاری کر رہے ہیں۔ اگر خدا نخواستہ ایسا ہو گیا تو آپ ہی کہیے پاکستان کس صف میں کھڑا ہوگا اور اس کا ایٹمی پروگرام کس حد تک محفوظ رہ سکے گا؟ ظاہر ہے پاکستان کے پاس اس کے سوا کوئی چارہ نہیں ہوگا کہ وہ بھارت کی بالادستی قبول کرتے ہوئے بلاچون و چرا اپنی نیوکلیئر پاور سے دست بردار ہو جائے (نعوذ باللہ)۔ جن حالات نے ہمیں گھیرے میں لے رکھا ہے۔ ان میں زیست کرنے کے لیے باشندگان وطن کے سامنے دوراں ہیں رہ گئی ہیں، وہ بے حسی کی زندگی بسر کریں یا احساس حال کی۔ ہماری نئی تلی رائے ہے کہ اڈل الذکر کیفیت سے زندگی کے طبعی انفعالات کی گتھیاں کبھی سلجھ نہیں سکتیں جبکہ ثانی الذکر سے نئی حرارتیں ملتی ہیں جو قوموں کو نشیب و فراز سے نمٹنے کا حوصلہ بخشتی ہیں۔ مگر صد افسوس! ہم عالمی افق پر نمودار ہونے والے پے در پے واقعات سے ہری طرح خوف زدہ ہو کر فرزندانی وطن کو اپنے ہی پیروں تلے کچل رہے ہیں۔ اس نامسعود سلسلے نے لوگوں

میں گہری مایوسیاں پیدا کر دی ہیں اور وہ سوچنے لگے ہیں کہ آئندہ اپنے بچوں کو ایٹمی سائنسدان نہ بنایا جائے۔ ملک کی فضا بددلی کے تکرار سے لبریز ہو چکی ہے جس کی عکاسی اُس بیان سے ہوتی ہے جو ایک عظیم سپوت کی ماں کے دل سے ہو کر نکلا اور اخبارات نے اچک لیا کہ ”ہمارے بیٹوں کو چھوڑ دو ورنہ ہم ملک چھوڑ جائیں گے۔“ ہم نہایت درد سوز مندی سے درخواست کرتے ہیں کہ اپنے محسنوں کی تحقیر نہ کیجیے۔ دعا ہے رب ذوالجلال ہمارے وطن کو اندرونی و بیرونی سازشوں سے محفوظ و مامون رکھے آمین۔

شرعی آڈٹ قوانین کی تیاری

اسلامی جمہوریہ پاکستان کا نظام معیشت فی الوقت کلدتہ سود پر استوار ہے۔ دینی حلقے مدت العمر سے مطالبہ کر رہے ہیں کہ ہر سطح پر اسلامی قوانین کا نفاذ یقینی بنایا جائے اور پہلے قدم کے طور پر بلا سود بینکاری فوری طور پر شروع کی جائے۔ حالات کے جمود سے محسوس ہوتا تھا کہ ساری پکاریں صدا بہ صحرا ہیں۔ اب ایک دلنوا زخبر پڑھنے کو ملی ہے جس پر محبت اسلام حلقوں میں بڑی حد تک اطمینان کا اظہار کیا جائے گا:

”گورنرٹیٹ بینک آف پاکستان کے مشیر طارق پرویز سعید نے سیالکوٹ بکر زکلب کے زیر اہتمام منعقدہ سیمینار سے خطاب کرتے ہوئے کہا ہے کہ اسلامی بینکنگ کی ترقی و ترویج کے لیے اسٹیٹ بینک نے ایک مکمل اسلامی بینکنگ کا شعبہ اور شریعہ بورڈ قائم کیا ہے۔ جبکہ اسلامک بینکنگ کے شریعہ آڈٹ قوانین کو آخری شکل دی جا رہی ہے۔ انہوں نے بتایا اس وقت دنیا کے ستر ملکوں میں اسلامک بینک اور اس کے ساتھ ساتھ روایتی بینک بھی کام کر رہے ہیں۔ گزشتہ دس سال کے دوران اسلامی بینکنگ کے اثاثے پچاس بلین ڈالر تھے جو بتدریج پندرہ سے بیس فیصد کی شرح سے دو سو پچاس ارب ڈالر تک پہنچ گئے ہیں۔ پاکستان کی اکثریت اسلامی مالیاتی نظام کے حق میں ہے اور وہ تمام قسم کا لین دین اسی نظام کے تحت کرنا چاہتی ہے۔“ (روزنامہ ”دن“ راولپنڈی۔ 13 جنوری 2004ء)

ہم اس پیش رفت کو دیر آید درست آید کا مصداق تو سمجھتے ہیں لیکن ہماری رائے میں اس مبارک کام کے لیے اس قدر تاخیر کا کوئی جواز بھی نہیں تھا۔ جناب طارق سعید کے بیان سے عہد نومی میں اسلامی مالیاتی نظام کی زبردست کامیابی اور روایتی بینکوں کے مقابلے پر اس کی بے مثال منفعت کا بھی بخوبی اندازہ ہوتا ہے۔ اللہ کرے وہ وقت جلد آئے جب ہمارے ہاں بھی مکمل اسلامی بینکنگ سسٹم لاگو ہو اور اہل وطن سود کی لعنت سے چھٹکارا پا کر نظام اسلام کے فیوض و برکات سے بہرہ یاب ہو سکیں۔ ہمیں یقین ہے کہ پاک سرزمین کے باسیوں کا خواب بالضرور تعبیر آسنا ہوگا۔ ان شاء اللہ!

بنگلہ دیش حکومت اور قادیانی مسئلہ

بنگلہ دیش میں پارلیمنٹ کے ذریعے قادیانیوں کو غیر مسلم اقلیت قرار دیئے جانے کی تحریک دن بدن زور پکڑتی جا رہی ہے۔ گزشتہ دنوں حکومت بنگلہ دیش نے قادیانیوں کے لٹریچر کی اشاعت و تقسیم پر پابندی عائد کر کے یقیناً مستحسن اقدام اٹھایا ہے لیکن وہاں کی اسلامی جماعتوں کا مطالبہ کہ ”قادیانیوں کو غیر مسلم اقلیت قرار دیا جائے“ اپنی جگہ قائم ہے۔ مجلس احرار اسلام اس مطالبے کی مکمل تائید و حمایت کرتے ہوئے بنگلہ دیش حکومت کی خدمت میں درخواست گزار ہے کہ وہ اس دینی و قانونی مطالبے کی پذیرائی میں دیر کر کے اپنے لیے مشکلات پیدا کر رہی ہے۔

حکیم خاں حکیم

حمد باری تعالیٰ

زمین و آسماں دے دے
 مجھے سارا جہاں دے دے
 بچا شیطان کے شر سے
 مجھے اپنی اماں دے دے
 رہوں میں تا ابد زندہ
 حیاتِ جاوداں دے دے
 کھلیں جس میں وفا کے گل
 اک ایسا گلستاں دے دے
 محبت کے خزانوں سے
 مجھے شیریں زباں دے دے
 لکھوں ہر دم ثنا تیری
 لب و لہجہ جواں دے دے

کلیم عثمانی

نعت رسول مقبول صلی اللہ علیہ وسلم

کاش آجائے نظر، پھر سے وہ روضہ تیرا
 ڈھونڈتا ہے اسی کو یہ پیاسا تیرا
 کاش ہوتی رہے معراج، نظر کو حاصل
 کاش پھرتا رہے آنکھوں میں سراپا تیرا
 راہزن آج کے اطوارِ زمانہ سارے
 راہبر آج بھی ہے اسوۂ حسنہ تیرا
 آج بھی مرجعِ آشفۃ سراں ہے وہ زمیں
 جس جگہ آکے رُکا تھا کبھی ناقہ تیرا
 دین و دنیا کی سرافرازی، غلامی تیری
 لائے شاہوں کو نگاہوں میں نہ منگتا تیرا
 سنگریزوں کو زباں، دستِ مبارک سے ملی
 ماہ و انجم ہیں فقط نقشِ اُجالا تیرا
 سرود آج بھی ہے تیری سلامی کو اُحد
 اُس کی آنکھوں میں ہے اب تک قدرِ عنا تیرا
 اسی امید پہ جیتا ہے نہ مرتا ہے کلیم
 شاید آجائے اُسے پھر سے بلاوا تیرا

ابن امیر شریعت سید عطاء الرحمن بخاری رحمہ اللہ علیہ

قربانی کے احکام و مسائل

قربانی جدا الانبیاء اور محمد الانبیاء وسیدنا ابراہیم خلیل اللہ اور سیدنا اسماعیل ذبیح اللہ علیہم والسلام اور سید الاولین قائد المرسلین خاتم النبیین سیدنا محمد رسول اللہ صلی اللہ علیہ وسلم کی مقدس یادگار اور ابدی سنت ہے..... حضور علیہ السلام کا ارشاد ہے کہ ایام قربانی میں اللہ تعالیٰ کو اپنے نام پر بہائے ہوئے خون قربانی سے زیادہ کوئی چیز اور عمل پسند نہیں؛ ذبح کے وقت خون کا ہر قطرہ زمین تک پہنچنے سے پہلے ہی خدا کے ہاں مقبول ہو جاتا ہے۔ نیز فرمایا: ذبیحہ کے بدن پر جتنے بال ہوتے ہیں ان میں سے ہر ہر بال کے بدل میں ایک ایک نیکی لکھی جاتی ہے۔

بعض اسلام دشمن عناصر جن کو مخلوق خدا کی فلاح کا بہت زیادہ ”درد“ اٹھتا ہے وہ اس نظر یا قیام مملکت میں برسوں سے زہر پھیلا رہے ہیں اور خصوصیت کے ساتھ جدید تعلیم سے روشناس مسلمانوں کو دھوکہ دے رہے ہیں کہ قربانی ”مولوی ازم“ کی ایجاد ہے، یہ کتنا بڑا ظلم ہے کہ ہزاروں لاکھوں روپے کا خون بہا دیا جائے، اس میں انسانیت کی کیا خدمت ہے؟ اور یہ بھی کہتے ہیں کہ یہ تو صرف ”مکہ“ میں ہی فرض ہے اور دلیل یہ دیتے ہیں کہ حضور علیہ السلام نے مدینہ منورہ میں قربانی نہیں دی۔ کوئی شخص بھی اس بات کا مجاز نہیں کہ دین مبین میں ایک حرف کی بھی تبدیلی کر سکے، قربانی انبیاء کی سنت اور ہر صاحب نصاب مسلمان پر واجب ہے۔ جو چودہ سو سال سے ادا کی جا رہی ہے، خود حضور صلی اللہ علیہ وسلم نے اور ان کے بعد ان کے صحیح جانشین خلفائے راشدین نے اور صحابہ کرام نے اور امت کی مسلمہ شخصیتوں نے ادا کی اور کراوی، یہ کہنا کتنا بڑا دجل ہے کہ ختم المرسلین صلی اللہ علیہ وسلم نے صرف مکہ میں قربانی کی حالانکہ احادیث صحیحہ سے اس کا ثبوت موجود ہے کہ مدینہ میں بھی قربانی ہوئی اور لاکھوں مربع میل میں پھیلی ہوئی، اسلامی سلطنت میں بسنے والے مسلمانوں نے اس سنت کو ادا کیا، حضور صلی اللہ علیہ وسلم نے مدینہ میں قربانی کی: حدیث عن ابن عمر، قال اقام رسول اللہ صلی اللہ علیہ وسلم بالمدینہ، عشر سنین یضحی. (مسند احمد ج 7 ص 57) حضرت ابن عمر فرماتے ہیں کہ حضور صلی اللہ علیہ وسلم نے دس برس مدینہ میں قیام فرمایا اور قربانی دی۔ عن ابن عباس قال کنا مع رسول اللہ صلی اللہ علیہ وسلم فی سفر فحضر الاضحی فاشترکنا فی البقرۃ سبعة فی البعیر عشرۃ. ابن عباس فرماتے ہیں کہ حضور صلی اللہ علیہ وسلم سفر میں تھے کہ سفر میں ہی قربانی کا دن آ گیا تو ہم قربانی کی گائے کے سات حصے اور اونٹ کے دس حصوں میں شریک ہوئے۔ (ترمذی ص 181)

ان ہر دو روایات کی روشنی میں یہ بات قطعیت کے ساتھ واضح ہو گئی کہ حضور علیہ الصلوٰۃ والسلام نے سفر میں بھی قربانی کی اور مدینہ میں بھی، اس کے بعد اس قسم کی لغو اور بے بنیاد باتوں کی کوئی گنجائش نہیں رہتی اور یہ حدیث ان کے قول کے بطلان کے لئے دلیل کا ایک ٹمانچہ ہے۔

اہل اسلام سے التماس ہے کہ وہ اس قسم کی لغویات پر دھیان نہ دیں اور دین متین کی حفاظت کرتے ہوئے اور محبت رسول علیہ الصلوٰۃ والسلام سے سرشار ہو کر اس سنت کو خوب ذوق و شوق سے ادا کریں تاکہ روزِ محشر بارگاہِ رب العزت میں نجات کا سبب اور

محبوب خدا صلی اللہ علیہ وسلم کی شفاعت کے مستحق بنیں، خداوند قدوس ہم سب کو سختی سے اسلام کے اصولوں پر عمل کرنے کی توفیق عطا فرمائے۔ آمین ثم آمین۔

قربانی کن پر واجب ہے؟

- (1)..... ہر آزاد عاقل بالغ مسلمان جو ساڑھے باون تولے چاندی یا ساڑھے سات تولے سونا رکھتا ہو یا اُن دونوں سے جتنی مالیت کی جائیداد یا مال تجارت کا مالک ہو، اس پر عید الاضحیٰ یعنی ذوالحجہ کی دس تاریخ کو صبح صادق طلوع ہونے سے لے کر بارہویں ذوالحجہ کی شام تک چند مخصوص حلال جانوروں میں سے کسی ایک قسم کے جانور کی حکم خداوندی اور سنت نبی صلی اللہ علیہ وسلم کی پیروی میں ذبح کرنا واجب ہے، جس کو شرعی زبان میں اُضحیہ اور ہماری بول چال میں قربانی کہتے ہیں۔
- (2)..... قربانی کے لئے مذکورہ بالا مالیت پر زکوٰۃ کی طرح سال کا پورا ہونا شرط نہیں
- (3)..... جن لوگوں پر صدقۃ الفطر واجب ہوتا ہے، انہی پر قربانی واجب ہے اور جیسے صدقہ فطر اپنی ذات پر واجب ہوتا ہے، اہل و عیال کی طرف سے از خود دینا نقلی عبادت ہے، ایسے ہی قربانی بھی صرف اپنی ذات پر واجب ہے۔ البتہ دوسرے کی طرف سے ثواب کے طور پر یا وکیل بن کر قربانی کرنا درست ہے۔
- (4)..... کسی کے پاس بالکل مال نہ تھا، لیکن اچانک کسی طرح دسویں کی صبح کو یا بارہویں کو غروب آفتاب سے پہلے مذکورہ بالا مالیت حاصل ہوگئی، تو اُس پر قربانی واجب ہے۔
- (5)..... ایسے شخص نے کسی کی غیر موجودگی میں اس کی طرف سے اجازت کے بغیر قربانی دے دی، وہ ادا نہ ہوئی، بلکہ غائب پر بدستور واجب رہے گی۔
- (6)..... صاحب مال آدمی اگر مقروض ہے تو ادائے قرض کے بعد مذکورہ بالا مالیت باقی بچے تو قربانی واجب ہے، ورنہ نہیں۔
- (7)..... اگر کسی شخص پر قربانی واجب تھی اور اُس نے قربانی کی نیت سے جانور خرید لیا اور ایسے ہی کسی نے کوئی مَنّت مانی کہ میرا فلاں کام ہو گیا تو میں قربانی دوں گا اور اتفاقاً وہ کام بھی ہو گیا، تو اُس پر قربانی واجب ہوگی، لیکن مَنّت والی قربانی کا گوشت خواہ وہ امیر کی طرف سے ہو یا غریب کی طرف سے، نہ خود کھانا جائز ہے اور نہ ہی صاحب حیثیت افراد کو کھلانا، کیونکہ مَنّت بھی ایک صدقہ ہے اور صدقہ مساکین اور فقراء کا حق ہوتا ہے، اگر بھول کر کھالیا کھلا دیا، تو اتنی ہی مقدار مزید گوشت خیرات کرنا واجب ہوگا۔
- (8)..... مسافر پر قربانی واجب نہیں، البتہ سفر میں کسی جگہ پندرہ دن تک ٹھہرنا ہو گیا تو قربانی واجب ہوگی۔
- (9)..... دیہات میں رہنے والوں کے لئے نماز عید سے پہلے قربانی جائز ہے
- (10)..... شہر اور قصبوں میں رہنے والوں کے لئے نماز عید ادا کرنے سے پہلے قربانی جائز نہیں۔
- (11)..... اگر کسی شخص نے قربانی میں اتنی تاخیر کر دی کہ بارہویں تاریخ کو غروب آفتاب تک بھی قربان نہ کر سکا، اگر جانور خرید چکا تھا، تو وہی جانور خیرات کر دے، اگر جانور نہیں خریدا تھا، تو ایک بھیڑ یا بکری کی قیمت خیرات کر دے۔
- (12) اگر کسی نے قربانی کا جانور پالنے کے لئے کسی کو دے دیا تو پالنے والا اُس کا مالک نہیں ہو سکتا، نہ ہی اُس کو بیچ سکتا ہے، بیچنا ہونو اصل مالک کی اجازت حاصل کرنا ہوگی۔

(13) قربانی کا جانور

بکرا، بکری، مینڈھا، بھیڑ، دُنْبہ، دُنْبہ، دُنْبہ، بیل، گائے، بھینس، بھینسا، اونٹ، اونٹنی، ان چھ حلال جانوروں میں سے ایک قسم کا جانور ہونا ضروری ہے، ان کے علاوہ کسی اور جانور کی قربانی جائز نہیں۔

قربانی کے جانور کی عمر

اس ترتیب کے مطابق ہونی چاہیے، بکرا، بکری، ایک سال، گائے بیل، بھینس، بھینسا دو سال، اونٹ، اونٹنی پانچ سال کا ہونا ضروری ہے۔ البتہ بھیڑ، مینڈھا، دُنْبہ، دُنْبہ، دُنْبہ اگر اتفاقاً تندرست اور موٹا تازہ ہو کہ ایک سال کی عمر والے ہم جنسوں میں چھوڑ دینے سے دونوں میں کوئی فرق معلوم نہ ہو، تو ایسے چھ مہینے کے دُنْبے، دُنْبہ، مینڈھا، بھیڑ کی قربانی جائز ہوگی، بصورت دیگر، ان کے لئے ایک سال کا ہونا ضروری ہے۔

(14) قربانی کے جانور کی کیفیت

قربانی کا جانور خوب صحت مند، موٹا تازہ، بے عیب ہونا چاہیے، اگر کچھ دُبلتا ہوا، تو جائز ہے، لیکن ایسا مریل جانور جس کو سہارا دے کر چلایا جائے، قربانی کے لئے جائز نہیں۔

(15) قربانی کا جانور ان عیوب سے پاک ہونا چاہیے

ٹوٹے ہوئے سینگ نہ ہوں، ایک کان کا تہائی سے زائد حصہ کٹا ہوا نہ ہو، اندھا نہ ہو، یا اُس کی ایک آنکھ کی تہائی یا تہائی سے زائد روشنی ضائع شدہ نہ ہو، جس کا ابتداء سے کوئی دانت نہ ہو، جس کی تہائی یا تہائی سے زائد دم کٹی ہوئی نہ ہو، مرض یا چوٹ وغیرہ کے سبب لنگڑا نہ ہو کہ صرف تین پاؤں پر چل سکے اور چوتھا پاؤں زمین پر نہ رکھ سکے اور گھسیٹتا رہے مادہ حاملہ نہ ہو۔

(۱۶)..... بکرا، بکری، بھیڑ، مینڈھا، دُنْبہ، دُنْبہ، دُنْبہ، ان میں حصہ داری نہیں ہو سکتی، گائے بیل، بھینس، بھینسا، اونٹ، اونٹنی میں سات افراد حصہ دار بن سکتے ہیں، سات سے زائد کی قربانی جائز نہ ہوگی۔

(17)..... جس جانور میں ساتھ افراد شریک ہوں، سب کو برابر تول کر گوشت تقسیم کرنا چاہیے کسی بیشی سے تقسیم جائز نہیں۔

(18)..... قربانی کو اپنے ہاتھ سے ذبح کرنا افضل سنت اور مستحب ہے، خود نہ کر سکتا ہو تو پاس کھڑا ہونا بہتر ہے، قربانی کے لئے افضل دن دسویں کا ہے، باقی دو دنوں میں بھی درست ہے، قربانی کا صحیح اچھا وقت دن کا ہے رات کو کرنا بہتر نہیں، کیونکہ بعض اوقات صحیح ذبح نہیں ہو سکتا، ذبح کرتے وقت یہ دُعا پڑھیں۔

إِنِّي وَجْهْتُ وَجْهِيَ لِلدِّينِ فَطَرَ السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ. إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ. لَا شَرِيكَ لَهُ، وَبِذَلِكَ أُمِرْتُ وَأَنَا أَوَّلُ الْمُسْلِمِينَ. اَللّٰهُمَّ مِنْكَ وَلَكَ. بِسْمِ اللّٰهِ اَكْبَرُ

اَكْبَرُ کہہ کر جانور ذبح کرے اور مکمل دعا یاد نہ ہو، تو صرف اتنا کہنا ہی کافی ہے۔ اَللّٰهُمَّ مِنْكَ وَلَكَ. بِسْمِ اللّٰهِ اَكْبَرُ

بغیر تکبیر کہے ذبح کرنا جائز نہیں، جب ذبح کر چکے تو پھر یہ دعا پڑھے، اگر اپنے سوا کی اور کی طرف سے بغرض ثواب یا بطور فرض دینا ہو تو ٹہنی کی جگہ من کے بعد اس شخص کا نام لے، جس کی طرف سے دے رہا ہے آگے کہے گمما تَقَبَّلَتْ مِنْ حَبِيْبِكَ مُحَمَّدٍ وَ

خَالِكَ اِبْرَاهِيمَ عَلَيْهِمُ الصَّلَاةُ وَالسَّلَامُ۔

تقسیم

گوشت کے مختلف حصے کر کے بہتر تو یہ ہے کہ تول کر تقسیم کرے غراباء، مساکین، یتامی مسافر اور اپنے عزیز واقارب واحباب سب کو دے۔ کھال، رسی، زنجیر، گھٹکھر، جھانجر، دوپٹہ یا گوشت بطور مزدوری دینا جائز نہیں، مزدوری نقد طے کرنا چاہیے۔

نماز عید کے متعلق کچھ باتیں

شب عید کو نوافل ادا کرنا، توبہ استغفار کرنا، عید کے لئے اول وقت نہانا، اپنی حیثیت کے مطابق اچھے کپڑے پہننا مسواک کرنا، خوشبو لگانا سنت ہے نماز کے لئے ایک راستہ سے جانا اور راستہ بدل کر آنا سنت ہے، راستہ میں ان تکبیرات کا پڑھنا اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ أَحْمَدُ سنت ہے۔ قربانی کرنے کے لئے بہتر ہے کہ نماز عید سے پہلے کچھ نہ کھائے۔

ترکیب نماز عید

تکبیر تحریر یعنی پہلی تکبیر کہہ کر ہاتھ کانوں تک اٹھا کر باندھ لیں، سُبْحَانَكَ اللَّهُمَّ تمام پڑھیں، پھر تین تکبیریں کہیں، پہلی اور دوسری تکبیر کہہ کر کانوں تک ہاتھ اٹھا کر چھوڑ دیں، تیسری تکبیر پر ہاتھ باندھ لیں، پھر امام قرأت کرے گا، باقی حسب معمول پوری کریں۔

دوسری رکعت

جب امام فاتحہ اور سورۃ پڑھ چکے، تو امام کے ساتھ چار تکبیریں کہیں پہلے تین مرتبہ تکبیر کہہ کر ہاتھ کانوں تک اٹھا کر چھوڑ دیں اور کھڑے رہیں چوتھی تکبیر کہنے پر رکوع میں جائیں، اس طرح دونوں رکعتیں پوری ہو گئیں، جیسے جمعہ میں نماز سے پہلے خطبہ سننا واجب ہے، اسی طرح عیدین میں نماز کے بعد خطبہ بھی واجب ہے، خطبہ سننے بغیر عید گاہ سے جانا گناہ ہے، عیدین کو جماعت کے ساتھ ہی ادا کرنا چاہیے، جماعت چھوٹ جانے کی صورت میں قضاء لازم نہیں ہوگی۔

مسافرانِ آخرت

- « نواب زادہ نصر اللہ خان مرحوم کے چھوٹے بھائی نواب زادہ سعد اللہ خان مرحوم » جناب عبدالغنی برقی مرحوم (فیصل آباد)
- « مولانا منظور احمد (مرکزی مسجد عثمانیہ چیچہ وطنی) کے بیٹھے۔ » والدہ ماجدہ مرحومہ افتخار علی پوسوال (سابق صدر تحریک طلباء اسلام چیچہ وطنی) » والدہ ماجدہ مرحومہ رانا قمر الاسلام (چیچہ وطنی) حال یتیم جدہ) » والد مرحوم جناب محمد شاہد (ملتان)
- « والدہ مرحومہ شیر خان صاحب (تلہ گنگ) » والدہ مرحومہ رانا قمر صاحب (سعودی عرب)
- اللہ تعالیٰ تمام مرحومین کی مغفرت فرمائے قارئین سے دعائے مغفرت کی درخواست کی جاتی ہے۔ (ادارہ)

ہمارے مسائل کا حل..... قرآن کھیتے

عصر حاضر کا مسلمان افسردگی کا شکار ہے۔ اُس کا سلسلہ لیل و نہار معاشی مسائل، ذہنی انتشار اور نا اُمیدی میں گھرا ہوا ہے۔ نئی زمانہ ایسا شخص کم ہی ملتا ہے جو مطمئن اور شاداں ہو۔ اجتماعی نظر دوڑائی جائے تو معاشرہ بے راہ روی کا شکار دکھائی دیتا ہے۔ ایسا کیوں ہے؟..... ہمارے نزدیک اس گھمبیر صورت حال کا بنیادی سبب مطالعہ قرآن سے پہلو تہی اور پروردگار کی اس عظیم کتاب سے دوری ہے۔

لاریب! قرآن مجید کتاب ہدایت، باعث برکت اور نسل انسانی کے لئے رحمت ہے یہ دل کا سکون، رُوح کی تفتیح اور اطمینان کا باعث ہے۔ یہ حق و باطل میں فرق کرنے کی واحد کسوٹی یعنی فرقان ہے۔ یہ نور ہے۔ اُن کے لئے جو تاریکیوں میں گھر کی منزل کا راستہ کھو چکے ہوں۔ یہ شفا ہے اُن کے لئے جن کے دل و دماغ فرسودہ خیالی، گمراہی اور ضلالت کے مرض میں مبتلا ہو چکے ہوں۔ یہ یاد دہانی ہے اُن کے لئے جو فکرِ آخرت اور پروردگار کے حضور اپنے اعمال کی جواب دہی سے غافل ہوں۔

ہمارے نزدیک طلبہ سے لے کر اساتذہ اور محققین تک علم و دانش کے سفر میں اللہ کی کتاب سے استفادہ نہ کریں تو ان کا یہ سفر لا حاصل اور جتولا یعنی ہوگی۔ ایک قانون دان قانونی کُتب، اغیار کی رائے اور تصانیف کے ذریعے سے ریاستی دستور وضع کرنے اور قانون سازی کی سعی کرتا ہے مگر اس معاملہ میں قرآن مجید کی راہنمائی لینے کی سعادت سے محروم رہتا ہے تو درحقیقت اپنے کام میں وہ بہت بڑا خلا چھوڑ دیتا ہے۔ ایک ڈاکٹر انسانی بیماریوں اور اُن کے تدارک کے لئے بڑی بڑی کتابوں اور دنیا بھر کی تحقیقات کا بغور جائزہ لیتا ہے مگر افسوس کہ وہ خالق انسان کی کتاب سے استفادہ نہیں کرتا جو انسان کے تزیے کا اہتمام کرتی ہے۔ ایک دانش ور اور فلسفی مشرق و مغرب کے فلسفیوں اور مفکروں کی تصانیف کے ذریعے سے علم و دانش کی نئی راہیں نکالنے اور نئی نکتھیاں سلجھانے میں محور ہتا ہو مگر حکمت اور دانائی کے خزانے سے معمور کتاب اللہ کے جواہر سے فائدہ نہ اٹھاتا ہو تو وہ بے بنیاد نظریوں اور الجھنوں ہی میں گھرا رہے گا۔ اسی طرح شاعر و ادیب اپنے خیالوں میں مست لفظوں کا کھیل کھیلنے میں منہمک ہوں اور اپنے اذہان قرآن کے انوار سے روشن و متورنہ نہ کریں تو درحقیقت یہ اُن کی خدا داد صلاحیتوں کا ضیاع ہوگا۔

یہ ہمارا قومی المیہ ہے کہ نوجوان نسل ناول، افسانے، ڈائجسٹ، وی سی آر، کیبل، ڈش انٹینا اور موسیقی کی دنیا میں گم ہے۔ ذات کی تعمیر اور ذہنی پاکیزگی کے لئے سب سے بڑھ کر اہمیت قرآن مجید ہی کو حاصل ہے۔ ایک مسلمان کا فرض ہے کہ وہ انسانی کاوشوں اور تصانیف کو پڑھنے سے قبل اللہ کی کتاب کا بنظرِ غائر مطالعہ کرے۔ بے شک اُس پر سب سے پہلا حق اللہ کی کتاب کا ہے۔

قرآن مجید کی آیات پر غور و فکر نہ کرنے والوں کے بارے میں پروردگار عالم کا ارشاد ہے:

”یہ لوگ قرآن پر غور کیوں نہیں کرتے؟ کیا ان کے دلوں پر تالے پڑے ہوئے ہیں۔“ (سورہ محمد - آیت ۲۴)

قارئین! پاکستان کیوں قائم کیا گیا؟ کون جھٹلا سکتا ہے کہ حصول پاکستان کا مقصد قرآن و سنت کی روشنی میں ایک اسلامی ریاست کی تشکیل تھا۔ اس عزم اور نصب العین کے ساتھ برصغیر کے مسلمانوں نے جدوجہد آزادی کا آغاز کیا تھا اور ناقابل فراموش قربانیوں کی داستان رقم کی تھی مگر آج چوں سال گزر جانے بھی صورت حال انتہائی تشویش انگیز ہے اور ارباب اقتدار نے یہ کبھی نہ سوچا کہ اسلامی ریاست کا وہ خواب جو ہمارے عظیم اسلاف نے دیکھا تھا اور جس کی تکمیل کے لئے انہوں نے اپنی جانوں کے نذرانے پیش کئے، افسوس کہ شرمندہ تعبیر نہ ہو سکا۔ ہم سمجھتے ہیں کہ تعلیمی اداروں میں اللہ کی کتاب کو با ترجمہ پڑھانے کا اہتمام کیا جانا چاہیے۔ حکومت کے ساتھ علماء حضرات کا بھی فرض ہے کہ وہ اس عظیم کام میں اپنا بھرپور کردار ادا کرتے ہوئے تمام مساجد سے فروعی تعصبات، فرقہ واریت، تنگ نظری اور باہمی کدورتیں مٹا کر قرآن مجید کی تدریس کا اہتمام کریں اور باقاعدہ ترجمہ قرآن کی کلاسز کا اجرا کریں۔ علماء کو چاہیے کہ وہ قرآن مجید کی بنیاد پر دعوت و اصلاح کا اپنا اصلی فریضہ انجام دیں۔

دنیا بھر میں ذرائع ابلاغ کی اہمیت سے انکار نہیں کیا جاسکتا۔ ان کے ذریعے سے حکومت تعلیمات اسلامی کے فروغ اور قرآن مجید سے رغبت پیدا کرنے میں اہم کردار ادا کر سکتی ہے۔ اس عظیم کام کو موثر بنانے، بہتر نتائج حاصل کرنے اور قیام پاکستان کے مقاصد کے حصول کے لئے پرنٹ میڈیا اور الیکٹرانک میڈیا سے بھرپور فائدہ اٹھایا جانا چاہیے تاکہ طاقتوں میں سچی اللہ کی کتاب کو افراد کے دل و دماغ میں اتارا جاسکے۔ قرآن مجید توکل علی اللہ، قناعت اور صبر و استقامت کا درس دیتا ہے جس سے خواہشات کی غلامی، خود غرضی اور مال کی محبت جاتی رہتی ہے۔ قرآن مجید سے تعلق کے نتیجے میں آدمی اطمینان محسوس کرے گا اور افسردگی اور پامائیت سے نجات پائے گا اور معاشرتی سطح پر بے راہ روی کا خاتمہ ہوگا۔ اس لائحہ عمل کو اپنایا جائے تو یقیناً جلد ہی اسلامی تعلیمات کا عکاس بہترین معاشرہ تشکیل پائے گا۔ جس کی بنا پر پاکستان کے مستقبل کو روشن اور شاندار کہنا بے جا نہ ہوگا۔

تعاون کی اپیل

مجلس احرار اسلام اوکاڑہ کے مخلص کارکن جناب سلیمان مجاہد کی آنکھ تیل لگنے سے ختم ہو گئی ہے۔ دوسری آنکھ کو خطرہ ہے۔ محیر حضرات سے تعاون کی اپیل کی جاتی ہے۔

رابطہ: سلیمان مجاہد معرفت شیخ مظہر سعید، عمر گارمنٹس اینڈ واچ کمپنی،
فیصل فاروق پلازہ کارنرز ریل بازار۔ اوکاڑہ موبائل: 0303-6783435

مولانا ابوالکلام آزادؒ

یوم الحج کا ورودِ مقدس

آج ذوالحجہ کی پہلی تاریخ ہے اور ایک ہفتہ کے بعد تاریخ عالم کا وہ عظیم الشان روز طلوع ہونے والا ہے جس کے آفتاب کے نیچے کرہ ارضی کے ہر گوشے سے لاکھوں انسان اپنے خداوند کو پکارنے کے لئے جمع ہوں گے اور ریگستان عرب کی ایک بے برگ و گیاہ وادی کے اندر خدا پرستی و عشقِ الہی کا سب سے بڑا گھر انا آباد ہوگا:

”وہ لوگ کہ اگر اللہ انہیں زمین میں قائم کر دے تو ان کا کام صرف یہ ہوگا کہ صلوٰۃ الہی کو قائم کریں، زکوٰۃ ادا کریں، نیکی کا حکم دیں اور برائیوں سے روکیں۔“

یہ پہلا گھر تھا جو خدا کی پرستش کے لئے بنایا گیا اور آج بھی دنیا کے تمام بحر و بر میں صرف وہی ایک مقدس گوشہ ہے جو اولیاءِ الشیطان و اصحاب النار کی لعنت سے پاک ہے اور صرف خدا کے دوستوں اور اس کی محبت میں دکھا اٹھانے والوں کے لئے مخصوص کر دیا گیا ہے۔

سمندروں کو عبور کر کے پہاڑوں کو طے کر کے، کئی کئی مہینوں کی مسافت چل کر، دنیا کی مختلف نسلوں، مختلف رنگتوں، مختلف بولیوں کے بولنے والے اور مختلف گوشوں کے باشندے یہاں جمع ہوئے ہیں۔ اس لئے نہیں کہ سلانی یا ٹیوٹانیک نسل کی باہمی عداوتوں سے دنیا کے لئے لعنت نہیں، اس لئے نہیں کہ ایک انسانی نسل دوسری نسل کو بھیڑیوں کی طرح پھاڑ دے اور اژدہوں کی طرح ڈسے، اس لئے نہیں کہ تیس تیس من کے گولے پھینکیں اور سمندر کے اندر ایسے جہنمی آلات رکھیں جو منٹوں اور لمحوں میں ہزاروں انسانوں کو نابود کر دیں بلکہ تمام انسانی غرضوں اور مادی خواہشوں سے خالی ہو کر اور ہر طرح کے نفسانی ولولوں اور بھیڑیوں کی شرارتوں کی زندگی سے ماوراءِ الوری جا کر، صرف خدا کے قدموں کو پیار کرنے کے لئے اس کی راہ میں دکھا اٹھانے اور مصیبت سہنے کے لئے اور اس کی محبت و رافت کو پکارنے اور بلانے کے لئے جس نے اپنے ایک قدوس دوست کی دعاؤں کو سنا اور قبول کیا، جبکہ نیکی کا گھر انا آباد کرنے کے لئے اور امن و سلامتی اور حق و عدالت کی بستی بسانے کے لئے اس نے اپنے خدا کو پکارا تھا کہ:

”اے پروردگار میں نے تیرے محترم گھر کے پاس ایک ایسے بیابان میں جو بالکل بے برگ و گیاہ ہے، اپنی نسل لاکر بسائی ہے تاکہ یہ لوگ تیری عبادت کو قائم کریں۔ پس تو ایسا کر کہ انسانوں کے دلوں کو ان کی طرف پھیر دے اور ان کے رزق کا بہتر سامان کر دے تاکہ وہ تیرا شکر کریں۔“

آہ تم ذرا ان کی عجیب و غریب حالتوں کا تصور کرو! یہ کون لوگ ہیں اور کس پاک بستی کے بسنے والے ہیں؟ کیا یہ اسی زمین کے فرزند ہیں جو خون اور آگ کی لعنتوں سے بھر گئی اور صرف بربادیوں اور ہلاکتوں ہی کے لئے زندہ رہی؟ کیا یہ اسی آبادی سے نکل آئے ہیں جو سبعیت و خونخواری میں درندوں کے بھٹ اور سانپوں کے غاروں سے بھی بدتر ہے اور جہاں ایک انسان دوسرے انسان

کو اس طرح چیرتا چھاڑتا ہے کہ آج تک نہ تو سانپوں نے کبھی اس طرح ڈسا اور نہ جنگلی سوروں نے کبھی اس طرح دانت مارے؟ کیا یہ اسی نسل اور گھرانے کے لوگ ہیں جنہوں نے خدا کے رشتوں کو یکسر کاٹ ڈالا اور اس طرح اس کی طرف سے منہ موڑ لیا کہ اس کی بستنیوں اور آبادیوں میں خدا کے نام کے لئے ایک آواز اور ایک سانس بھی باقی نہ رہی؟ آہ! اگر ایسا نہیں ہے تو پھر یہ کیوں ہیں اور کہاں سے آئے ہیں؟ یہ قدوسیوں کی ہی معصومیت، فرشتوں کی ہی نورانیت، اور سچے انسانوں کی ہی محبت ان میں کہاں سے آگئی ہے؟

تمام دنیا نسلی تعصبات کے شعلوں میں جل رہی ہے مگر دیکھو یہ دنیا کی تمام نسلیں کس طرح بھائیوں اور عزیزوں کی طرح ایک مقام پر جمع ہیں اور سب ایک ہی حالت ایک ہی وضع، ایک ہی لباس، ایک ہی قطع، ایک ہی مقصد اور ایک ہی صدا کیساتھ ایک دوسرے سے جڑے ہوئے ہیں؟ سب خدا کو پکار رہے ہیں، سب خدا ہی کے لئے حیران و سرگشتہ ہیں، سب کی عاجزیاں اور درماندگیاں خدا ہی کے لئے ابھرائی ہیں، سب کے اندر ایک ہی لگن اور ایک ہی ولولہ ہے، سب کے سامنے محبتوں اور چاہتوں کے لئے اور پرستشوں اور بندگیوں کے لئے ایک ہی محبوب و مطلوب ہے اور جبکہ تمام دنیا کا مجموعی عمل، نفس و ابلیس ہے تو یہ سب صرف خدا کے عشق و محبت میں خانہ دیراں ہو کر اور جنگلوں اور دریاؤں کو قطع کر کے دیوانوں اور بے خودوں کی طرح یہاں اکٹھے ہوئے ہیں! انہوں نے نہ صرف دنیا کے مختلف گوشوں کو چھوڑا، بلکہ دنیا کی خواہشوں اور دلوں سے بھی کنارہ کش ہو گئے!

اب یہ ایک بالکل نئی دنیا ہے جس میں صرف عشق الہی کے زنجیروں اور سوختہ دلوں کی بہتی آباد ہوئی ہے۔ یہاں نہ نفس کا گزر ہے جو غرور بے پیمائی کا مبداء ہے اور نہ انسانی شرارتوں کو بار مل سکتا ہے جو خون ریزی اور ظلم و سفاکی میں کرہ ارضی کی سب سے بڑی درندگی ہیں۔

یہاں صرف آنسو ہیں جو عشق کی آنکھوں سے بہتے ہیں، صرف آہیں ہیں جو محبت کے شعلوں سے دھوئیں کی طرح اٹھتی ہیں، صرف دل سے نکلی ہوئی صدائیں ہیں جو پاک دعاؤں اور مقدس نداؤں کی صورت میں زبانوں سے بلند ہو رہی ہیں اور ہزاروں سال پیشتر کے عہد الہی اور راز و نیاز عہد و معبود ہی کو تازہ کر رہی ہیں۔

لبیک لبیک اللہم لبیک! لا شریک لک لبیک!

سرروحانیاں داری و لے خود را ندیدستی

بجواب خود در آتا قبلہ روحانیاں بینی

الغازی مشینری سٹور

ہمہ قسم چائے ڈیزل انجن، سپر پارٹس، تھوک و پمپوں، ارزوں، نرخیوں پر ہم سے طلب کریں

بلاک نمبر 9 کالج روڈ، ڈیرہ غازی خان فون: 0641-462501

چودھری افضل حق

حج..... امیر اور غریب کی مساوات کا منظر

حج مسلمانوں کا سب سے بڑا اجتماع ہے۔ غریبوں سے ہم آہنگی اور مظاہر مساوات کا بے مثال موقع ہے۔ وہاں کسی کو تاج شاہی، کلاہ خسروی پہن کر آنے کی اجازت نہیں۔ وہاں صرف لنگے لنگے زیرو لنگے بالا۔ نے غم دزدے نے غم کالا کے مصداق بنا پڑتا ہے شاہ ہو یا گدا سب کو احرام باندھ کر کئی کئی روز غریبانہ بسر کرنا ہوتا ہے۔ ایک چادر کا تہبند اور ایک چادر اوڑھنے کو۔ سردی کا موسم ہو تو مصیبت۔ گرمی کے ایام ہوں تو تکلف۔ سرنگا گرم لویا ٹھنڈی ہوائیں جب دو چادروں میں بسر کر کے طواف اور سعی کرنی پڑتی ہے تو غریبوں کی دردناک زندگی آنکھوں کے سامنے آنسو بن کر آ جاتی ہے۔ کعبہ یا اللہ کے گھر میں جو داخل ہوگا وہ بحال غریبانہ داخل ہو سکے گا۔ آرائش زیبائش کے سارے سامان اتار کر بصورت درویشانہ جانا ہوگا۔ یہ اس امر کا اسلامی اعلان ہے کہ خدا کو مساوات پسند ہے۔ اسلام کے نزدیک انسانوں میں عدم مساوات سے بڑھ کر کوئی گناہ نہیں۔ باقی سب گناہ اسی جذبہ غرور کی پیداوار ہیں۔ انسان باغ ہستی کے رنگ برنگ کے پھول ہیں ان سب کو روشنی اور پانی کی ضرورت ہے۔ اگر ایک حصہ کو پانی اور روشنی ملے دوسرے کو نہ ملے تو باغ کا دوسرا حصہ مرجھا جائے گا۔ کوئی کسی کے زیر سایہ پرورش نہیں پاسکتا۔ ہمیں خدا نے امداد باہمی کی عقل دی ہے۔ اس کی بنا پر فرائض کی تقسیم کا حق ہے لیکن دوسرے کو اپنے سے کمتر سمجھنے کا حق نہیں۔ اسلام کامل مساوات کا ان تھک پیغام ہے۔ ہر فرض اسلامی میں اللہ کی عبادت اور انسانوں میں مساوات کا قانون شامل ہے۔ اسلام کی عمارت کے چار ستون ہیں۔ نماز، روزہ، حج، زکوٰۃ ان چاروں کی بنیاد مساوات کامل پر ہے۔ سرکشی اور سرداری کے سارے سامان جلا کر بھائی بن کر بسر اوقات کرنے کا نام سچا دین ہے جس کو اللہ کی حضور کی خواہش ہے وہ بے سامان ہو کر رہے گا۔ ارباب سامان الاما شاء اللہ ہمیشہ سرکش ہوئے۔ سرمایہ سامان امتیاز پیدا کرتا ہے اور عبادت کے منشا کو فوت کرتا ہے۔ اس سرمائے سے کیا فائدہ جس سے ایمان کی پونجی برباد ہو جائے۔ جن اللہ والوں نے کسی مصلحت کے ماتحت اسے پاس بھی رکھا تو سانپ کی طرح اس کی نگہداشت کی۔ اس لئے الٹ پلٹ کر اسلام نے مختلف عبادت میں مساوات کی ریاضتوں کو قائم رکھا۔ تاکہ کسی نظام یا کسی حال میں رہ کر یہ بات نظر سے اوجھل نہ ہو جائے کہ سچی زندگی مساوات کامل کی زندگی ہے۔ عدم مساوات کی حالت میں امن کی صبح دنیا میں طلوع نہیں ہو سکتی۔ گناہ اور جرم کی جڑ سرمائے کی غیر مساوی تقسیم اور جذبہ غرور ہے۔ اسلام کی عبادت اور ریاضت، سرمایہ دار اور مغرور دونوں کے دماغ کا علاج ہیں۔

روزے کی ریاضت سے زیادہ حج کی صعوبت اور سختی ہے، غریب الدیار ہونا، غم کا پشتارہ اٹھا کر صحرا میں سفر کرنا ہے۔ اداسیاں ہر طرف استقبال کرتی ہیں۔ ہر دلچسپ چیز غم کی زرد چادر اوڑھے نظر آتی ہے۔ ہر قدم بے یقینی کی منزل کی طرف اٹھتا ہے۔ حج کا سفر بجائے خود اندھیرے میں چھلانگ ہے، لیکن مراسم حج ایک ایسی مشقت ہیں جو نازک مزاجیوں کو غبار راہ بنا کر اڑا دیتی ہے۔ بادشاہ کو بھی مزدور کی سی سعی کرنا پڑتی ہے اور سپاہی کی زندگی کا تجربہ اٹھانا پڑتا ہے۔ اسلام نرم و نازک مذہب نہیں جو قالیوں پر لیٹ کر اور ریٹھی گدیوں پر بیٹھ کر پروان چڑھے۔ بلکہ ہر حال میں مزدور کی طرح بسر اوقات اسلامی زندگی کا جزو بنانا پڑتا ہے۔ جو اس سے اٹھ کر امتیاز اور آرام کی زندگی بسر کرنے کی کوشش کرے گا وہ مسلمانوں کو ذلیل اور کمزور کرے گا۔ مسلمان اللہ کی فوج کا سپاہی اور دنیا کی تعمیر کا مزدور ہے۔ وہ ظلم کو دور کرنے کے لئے جان لڑائے اور اہل دنیا کے آرام کے لئے محل بنائے۔ اسلام کی تمام عبادتوں اور ریاضتوں کا مقصد یہی ہے۔ نماز، روزہ، حج عبادت بھی ہیں اور ریاضت بھی۔ اس کا نتیجہ دنیا میں کامل امن، سچی اخوت اور پوری مساوات ہے۔

شورش کاشمیری

شب جائے کہ من بودم

فضل حق نے بتایا کہ الجزائر کے بن بیلا کی آمد پر اس خیال سے کہ بعض خفیہ رپورٹیں نازک تھیں، سعودی حکومت نے کعبۃ اللہ کے دائرہ سے زائرین کو چند منٹ کے لیے پیچھے ہٹا دیا۔ جونہی طواف رکا اور مطاف خالی ہوا، ایک کبوتروں کی ٹکڑیاں ادھر ادھر سے نکلیں اور بھرپور طواف شروع کر دیا۔ یہ نظارہ الہی دیکھ کر اعضائے حکومت سراسیمہ لوٹ گئے۔ فوراً اپنی روک ہٹائی اور طواف شروع ہو گیا۔ کبوتر جس طرح آئے تھے اسی طرح لوٹ گئے۔ بن بیلا آئے اور عام لوگوں کے ساتھ طواف کر کے چلے گئے۔ اللہ تعالیٰ کے اس گھر میں جو کلام پاک کے الفاظ میں امن کی جلوہ گاہ ہے۔ ایک انسان کے لیے خواہ وہ فرمانروا ہی تھا۔ کوئی سا انتظام یا امتیاز منشاءے ایزدی کے خلاف تھا۔ قدرت کو گوارا نہ تھا کہ اللہ کی مخلوق کو مطاف کی حاضری سے روکا جائے۔ اس گھر میں کوئی شاہی نہیں۔ یہاں صاحب و بندہ محتاج و غنی ایک سے پہنچاؤے میں آتے اور ایک سی دعائیں مانگتے ہیں۔ یہاں کوئی جہاں پناہ نہیں۔ سب پناہ خواہ ہیں۔ سب کے ایک ہونے کا نظارہ صرف یہیں کیا جاسکتا ہے۔

یہ عشق کا دربار ہے اور عشق کے دربار میں کسی ابو الفضل و فیضی کے لیے جگہ نہیں۔ فرق ہے تو صرف اللہ سے لو لگانے والوں کے مراتب و مناقب میں ہے جہاں دولت یا حکومت کے لیے کوئی اعزاز نہیں۔ اعزاز ان کے لیے ہیں جن کے سر اور جن کے دل اللہ کے حضور میں اس طرح بھکے رہتے ہیں کہ اوپر ہی نگاہیں اور رسمی طبیعتیں ان تک پہنچ ہی نہیں پاتی ہیں۔ ہر شخص اپنی لو میں مگن رہتا اور عشق و ایمان سے بقدر ظرف بہرہ یاب ہوتا ہے۔ حاضری میں یکسانی ہے، حضوری میں نہیں۔ بقول شاعر:

عشق کی چوٹ تو پڑتی ہے دلوں پر یکساں

ظرف کے فرق سے آواز بدل جاتی ہے

سبھی لوگ آتے ہیں بادشاہ و فقیر، وزیر و امیر، دولت مند و حاجت مند، غنی و گدا، شہر یار و شہسوار، تاجدار و چوہدار، فرماں روا و بے نوا، نیاز مند و دردمند، تاجر و آجر، زاہد و رند، عالم و عامی، لاہوری و شامی، ملک ملک کے لوگ، سجدہ ایک جہتیں بہت سی۔ کوئی کھڑا گ نہیں۔ ایک ہی خواہش کہ اللہ کے اس گھر سے سرخرو جائیں، حاضری قبول ہو، حضوری حاصل ہو۔ صبح تاریخ کی بے شمار صدیاں گزر چکی ہیں۔ اسلام کو چودہ سو سال ہو گئے ہیں۔ ایک لحظہ، ایک ثانیہ اور ایک ساعت بھی انسان کی حاضری کے بغیر نہیں گزری، چوبیس گھنٹے طواف ہوتا اور کرہ ارضی کے ہر حصہ کی نمائندگی ہوتی ہے۔

شاہ بلخ الدین

میزبان

مرو میں ہوتے یا کہیں حج کا زمانہ آتا تو حضرت عبداللہ بن مبارک کے ہاں بڑی گہما گہمی رہتی۔ لوگ اُن کے پاس آتے پوچھتے..... کب تک نکلنے کا ارادہ ہے؟ وقت اور تاریخ معلوم ہو جاتی تو اللہ کے وہ بندے جو حج کو جانا چاہتے روپیہ پیسہ اور کھانے پینے کی چیزیں لاکران کے پاس جمع کرواتے۔ یہ ایک پرچے پر ہر ایک کا حساب لکھ کر رکھ لیتے پھر وہ مبارک دن آتا کہ کئی لوگوں کا قافلہ مرو سے حج بیت اللہ کے لئے نکل کھڑا ہوتا۔ عبداللہ بن مبارک میر کارواں ہوتے۔ یہ دوسری صدی ہجری کا زمانہ تھا۔ اس وقت خراسان سے مکہ معظمہ جانا ایک بڑا مرحلہ تھا.....

حج زیارت سے فارغ ہو کر سارا کارواں خوشی خوشی لوٹ آتا۔ حضرت عبداللہ بن مبارک سفر میں ہر ایک کا خیال رکھتے۔ ہر ایک کو کھانے پینے کے لئے اچھے سے اچھا سامان ملتا۔ ذرا تکلیف کسی کو کسی بات کی نہ ہوتی۔

حضرت عبداللہ بن مبارک جب حج زیارت سے فارغ ہو کر واپسی کا ارادہ کرتے تو مکہ اور مدینے کی بہت سی چیزیں خرید کر اپنے ساتھ رکھتے۔ گھر پہنچتے تو ان میں سے ایک ایک چیز دوستوں، عزیزوں، رشتہ داروں، محلہ والوں کو بانٹ دیتے۔ خود اپنے لیے کچھ نہ رکھتے۔ وہ یہ چیزیں خریدتے ہی اس لئے تھے کہ تحفتاً دیں۔

آنحضرت صلعم کسی کا تحفہ یا ہدیہ وصول فرماتے تو بہت خوش ہوتے۔ آپ ﷺ کا طریقہ یہ تھا کہ آپ ﷺ بھی جواب میں تحفہ بھیجتے۔ آپ ﷺ کی طرف سے انہیں بھی ہدیے اور تحفے عنایت ہوتے جو انہیں لوٹانے کی صلاحیت نہ رکھتے تھے۔ مسلمان ایک دوسرے کو ہدیے بھیجتے تو آپ ﷺ یہ معلوم کر کے بہت خوش ہوتے۔ ارشاد تھا کہ اس طرح آپس کے تعلقات بہتر اور خوشگوار ہوتے ہیں۔ صحابہ کرام رضی اللہ عنہم کا عالم یہ ہو گیا کہ اور کچھ نہ ہوتا تو شور بہی تحفہ بھیج دیتے۔

سفر سے لوٹتے ہی حضرت عبداللہ بن مبارک وہ پرچے نکالتے جن پر زائرین حرم کا حساب لکھا ہوتا پھر ان کے مطابق نقد و جنس ایک ایک چیز لوٹا دیتے۔ تمام کی تمام! یہ لوگ کہتے..... ہم نے تو یہ چیزیں آپ کے پاس راستے کے خرچ کے لئے جمع کرائی تھیں۔ ہمیں اپنی ضرورت کی ہر چیز ملتی رہی۔ اب ان کی واپسی کا کیا سوال ہے؟ فرماتے..... نہیں تم سب میرے مہمان تھے۔ تمہاری خدمت کر کے مجھے جو خوشی ہوئی اس کا تم اندازہ نہیں لگا سکتے۔

ایک مرتبہ ایک شخص نے ان سے پوچھا کہ..... اگر آپ کو کچھ نہ لینا تھا تو آپ پہلے ہی انکار کر دیتے۔ کسی سے کچھ جمع ہی نہ کرواتے۔ بے وجہ حساب کتاب سے آپ کا بڑا وقت ضائع ہوتا ہے۔ اس کے جواب میں فرماتے..... اگر میں ایسا کرنے لگوں تو سفر میں سب کی نظریں جھکی رہیں گی۔ یہ بھی ممکن ہے کہ کچھ لوگ مہمان بن کر چلنے سے انکار کر دیں اور حج کا فریضہ ادا کرنے سے محروم ہو جائیں۔ اس لئے یہاں سے قافلہ صرف میرے ہی ساتھ جاتا ہے۔ دوستو! یہ اللہ کی بڑی عنایت ہے کہ اتنے لوگ میرے ساتھ ہو جاتے ہیں اور مجھے اللہ کی راہ میں کچھ خرچ کرنے کا ایک موقع مل جاتا ہے اور اس خوبی سے کہ یہاں لوٹ کے آجانے کے بعد بھی کوئی یہ نہیں سمجھتا کہ وہ مجھ پر بار تھا۔ سلوک کی یہ شان اللہ کے نبی کی سنت ہے۔

لالہ صحرائی



کعبۃ اللہ

یہ مکہ مکرمہ ہے اور یہ حرم پاک ہے جہاں میں اس وقت بیٹھا یہ سطور لکھ رہا ہوں، کعبۃ اللہ میرے سامنے ہے اور اس کے سیاہ غلاف پر کوندتی ہوئی تجلیاں میری آنکھوں کو خیرہ کر رہی ہیں۔ انہی تجلیوں کے پروانے اس کے گرد دیوانہ وار گھوم رہے ہیں..... گھوم رہے ہیں، اور دنیا کی ابلیسی طاقتوں کو چکر دے رہے ہیں..... وہ طاقتیں جو اپنے اُستادِ ازل شیطان کے احکام کے تحت اُمتِ مسلمہ کو اپنے سامنے سرنگوں دیکھنے کے لئے شب و روز کے ہر لمحے، تدبیریں سوچنے، منصوبے بنانے اور ان منصوبوں کو کھلے اور چھپے طریقوں سے رُو بہ عمل لانے میں مصروف رہتی ہیں، اُمتِ مسلمہ کے اس مرکزِ عمل، کعبۃ اللہ کی اعجازِ فرینی کے سامنے سربراؤ ہیں۔

یہ اسی مرکزِ عقل، کعبۃ اللہ کی اعجازِ فرینی اور کرشمہ سازی ہے کہ اُمتِ مسلمہ رہ حیات میں گاہ بگاہ بھٹک تو جاتی ہے لیکن اپنے مدار سے نہیں ہٹتی۔ کعبۃ اللہ اپنی بے پناہ قوتِ جذب و کشش سے اُسے اپنی طرف کھینچ ہی لاتا ہے۔ خلق کے راندے ہوئے اور دُنیا کے ٹھکرائے ہوئے افرادِ ملتِ اسی کے سائے میں آ کر آسودگی حاصل کرتے ہیں اور وہ سکونِ قلب پاتے ہیں؛ جس کی خاطر اللہ کے باغی ہزاروں، لاکھوں، کروڑوں، اربوں روپے خرچ کر ڈالتے ہیں، لیکن یہ نعمت بہر حال اُن سے اُتتی ہی دُور رہتی ہے جتنا زمین سے آسمان۔

ہاں تو قارئین، میں کہہ جو گناہوں کی تپش سے تھلسا ہوا تھا اور میں کہ جس کے دماغ میں وسوسوں اور اضطراب کا ایک پورا خارزار اُگا ہوا تھا اور میں کہ جس کے دل میں مکروہاتِ دُنیا سے محبت کی وحشت سامانیاں رقص گناہیں اور میں کہ تنگی کا اضطراب جسے سالہا سال سے ایک سراب سے دوسرے سراب تک نامرادی کے سفر میں سرگرداں رکھتا تھا..... آج حرم پاک میں موجود ہوں اور سچے سکونِ قلب کی سرمدی نعمت سے ہمکنار ہوں۔ ایسا محسوس ہوتا ہے کہ اپنے گھر سے بڑھ کر کوئی پُر سکون گوشہ عافیت مجھے دُنیا میں میسر آ گیا ہے، دل میں کسی وسوسے کا کائنات ہے نہ کسی پریشانی کا خزنہ، دُنیا کی کسی نعمت کی آرزو نہ آسائش کی تمنا۔ روح میں گناہوں کی تپش اور جلن پر بھی ٹھنڈک سی پڑ گئی ہے کہ:

دل کے ویرانے میں جو خیر بسا دیتا ہے
حبسِ عصیاں میں وہ بخشش کی ہوا دیتا ہے



پروفیسر ڈاکٹر عاصی کرنالی

اپنی منزل کی طرف

اللہ کے حضور حاضر ہونے کے بعد محبوب کبریا، ممدوح کائنات، سید المرسلین، خاتم النبیین، وجہ تخلیق آدم و عالم، بہار چمنستان موجودات، ہادی انسانیت، اور منزل کاروان ہست و بود حضرت محمد رسول اللہ صلی اللہ علیہ وسلم کی بارگاہِ رحمت میں حاضری دینے کی ساعتِ سعید آئی۔

میں کانپتے قدموں کے ساتھ آہستہ آہستہ آگے بڑھ رہا تھا۔ میرا بدن، میرا دل، میری روح ایک جلال کی گرفت میں تھی۔ ایک دبدبہ ایک ہیبت، ایک سب سے جلیل القدر ذاتِ گرامی کی بارگاہ میں حاضر ہونے کا ڈر مجھ بے مایہ کمر، بیچ، معدوم شخص پر پوری طرح چھایا ہوا تھا۔ اُن کا جلال مجھے سہارا تھا، لیکن اُن کی رحمت میرا حوصلہ بڑھا رہی تھی اب میں حضور علیہ السلام کے قدیمین شریفین میں ایستادہ تھا۔ خدا کی قسم میرے ہونٹ خشک تھے میری زبان گنگ ہو چکی تھی۔ الفاظ مجھے سوچ نہیں رہے تھے۔ اظہار و بیان کے سوتے خشک ہو چکے تھے۔ حافظ، یادداشت، سب مٹ چکے تھے۔ سارا نام نہاد علم، ساری ناکارہ فصاحت و بلاغت، سارے بے سُود وسائل اظہار و ابلاغ سب کے پرکٹ چکے تھے گائیڈ بکس میں پڑھا تھا۔ حاضری دو، تو یہ پڑھنا، وہ پڑھنا، یہ دُعا مانگنا، وہ مدعا بیان کرنا، تمام عزیزوں اور دوستوں کے سلام اور مطالبے پیش کر دینا..... لیکن، لیکن، کہاں تھا یہ سب کچھ، ہر شے محو ہو چکی تھی! میں اُس وقت عدم کا ایسا نقطہ تھا جو مٹ رہا تھا، مٹ چکا تھا..... نقطہ بھی معدوم ہو چکا تھا..... ایسے میں کیا کرتا، مجھے کیا کرنا چاہیے تھا، میں کربھی کیا سکتا تھا، بس میں بے ساختہ درود پڑھنے لگا۔ بے تحاشا رونے لگا۔ میں، میں اُن کے سامنے یا ذرہ تھا، اُرگیا۔

یا موم تھا جو پگھل گیا

یا آنسو تھا جو بہ گیا

بس درود، مسلسل درود، لگاتار درود

زبان سے درود، دل سے درود، پورے وجود سے درود

یہ میری پہلی حاضری تھی!

میں ہوٹل کے کمرے میں پہنچا۔ اشکوں کی نمی میرے زخموں پر تھی۔ اب آنسوؤں کی تپش، راحت میں، ٹھنڈک میں

تبدیل ہو رہی تھی، جیسے اُن کی شانِ رحمت نے چپکے سے میرے سر پر ہاتھ رکھ دیا ہو!

شیخ حبیب الرحمن بنالوی

ہر قدم روشنی

عشاء کی نماز کے بعد درود و سلام کی بارش میں روضہ رسول صلی اللہ علیہ وآلہ وسلم پر حاضری دی۔ زائرین ”الصلوة والسلام علیک یا رسول اللہ اور السلام علیک ایھا النبی“ کے بابرکت الفاظ سے اپنی زبانوں اور اپنے دل و دماغ کے نہاں خانوں کو معطر کر رہے تھے اور مولجہ شریف کے دیدار سے اپنی آنکھوں کو منور کر رہے تھے۔ انوار و تجلیات کی بارش ہو رہی تھی۔ رحمت کی برکت تھی۔ قسمت والے جھولیاں بھر رہے تھے۔ اور ے

دست بستہ چلے آتے تھے غلامان رسول جیسے اک قافلہ کا کبکشاں ہوتا ہے مگر میں ایک نانہجار، گناہوں کا مارا ہوا، نگاہ رسول صلی اللہ علیہ وآلہ وسلم سے بچنے کی کوشش کر رہا تھا کہ ے لے دے کے چند اشکِ ندامت تھے میرے پاس کیا لے کے جاتا شافعِ محشر کے سامنے دل و دماغ پر اک عجیب کیفیت طاری تھی۔ حضرت بلال رضی اللہ تعالیٰ عنہ کی اذان دینے کی جگہ، منبر رسول اور روضہ رسول صلی اللہ علیہ وسلم کے درمیان کا جنت کا ٹکڑا۔ وہ محراب جس میں آپ نماز پڑھاتے رہے اور پھر یہ تصور کہ واقعی مجھے میرے اللہ نے اس جگہ لاکھڑا کیا ہے۔ جس جگہ رسول پاک صلی اللہ علیہ وسلم کے جلو میں جید صحابہ رضی اللہ تعالیٰ عنہم بیٹھا کرتے تھے۔ دنیائے اسلام کی عظیم یونیورسٹی، اصحاب صفہ کے بیٹھنے کی جگہ جہاں رسول پاک صلی اللہ علیہ وسلم درس دیا کرتے تھے۔ ان کا چہرہ جو آج بھی اپنی ہیبت اور سائز کے حساب سے اسی طرح قائم ہے۔ جس طرح رسول اللہ صلی اللہ علیہ وآلہ وسلم کے دور میں تھا اور پھر خود روضہ رسول صلی اللہ علیہ وآلہ وسلم میرے سامنے تھا۔ آپ کا مسکن آپ کی رہائش کی جگہ میں مہوت کھڑا، ذرے ذرے کو اپنی نگاہوں سے بوسہ دے رہا تھا۔ ہکا بکا اپنی قسمت پر نازاں تھا کہ واقعی اللہ تعالیٰ نے مجھ کلمے، بے وقوف اور کج کج کردار کو یہاں لاکھڑا کیا ہے۔ جہاں رسول پاک صلی اللہ علیہ وسلم چلتے پھرتے رہے یا میں کوئی خواب دیکھ رہا تھا اور دیر تک ے

بیٹھا رہا میں گنبدِ اخضر کے سامنے محراب کے تلے کبھی منبر کے سامنے عشاقِ قطار میں کھڑے ایک ایک کر کے محراب رسول صلی اللہ علیہ وسلم میں نفل ادا کر رہے تھے۔ میں بھی قطار میں لگ گیا اور اللہ تعالیٰ نے اس جائے سعید پر مجھ پانی کو بھی اپنا ماتھا رگڑنے کی سعادت بخشی۔ جس جگہ رسول پاک صلی اللہ علیہ وسلم کی پیشانی مبارک، سجدہ کنناں رہی تھی۔ میرا انگ میرے وجدان کا ایک ایک تاریخوشی سے جھوم رہا تھا:

بابرکت محراب کے اندر

پاک نبی کی سجدہ گاہ میں

مجھ جیسے عصیاں بیکر نے

چچ اپنا ماتھا رگڑا

کچھ مت پوچھو کیا پایا ہے

دولت دنیا، دولت عقلی

سب کچھ جھولی میں آیا ہے

ذوالکفل بخاری

روشنی، پھول، صبا..... (سفرنامہ حجاز کا ایک ورق)

تقدیر کی خوبی..... ماہ و سال کی گردش..... بخت..... یا اتفاق؟ وہ خود بھی نہیں جانتا تھا کہ اسے کیا نام دے؟ وہ ایک مسافر، جو پاکستان سے چلا اور حجاز جا پہنچا۔ یہی کوئی سال بھر پہلے۔ پوچھنے والے پوچھا کیے کہ..... کیسے چلے اور کیسے پہنچے؟ وہ کیا بتاتا کہ کہاں سے چلا اور کہاں پہنچا؟ وہ کیا بتاتا کہ کتنی راہیں قطع ہوئیں، کتنی باقی تھیں؟ وہ کیا بتاتا کہ سفر کا کونسا مرحلہ کیسا تھا، کونسی منزل کیسی تھی؟ کتنے موسم تھے جو گزر چکے تھے، کتنے موسم تھے جو گزر رہے تھے، کتنے رستے تھے جو سمٹ کر بھی پھیلتے جا رہے تھے اور کتنے رستے تھے جو پھیل کر سمٹ رہے تھے اور کیسا زور سفر تھا کہ ختم ہوا جاتا تھا اور بچ بھی رہتا تھا۔ یہ موسم..... ”حیرت“ کے موسم تھے۔ یہ رستے..... ”ہجرت“ کے رستے تھے اور زور سفر میں صرف دو چیزیں تھیں..... نجات اور خاموشی۔

پھر ایک روز..... یہ خاموشی، نہایت خاموشی سے ٹوٹ گئی۔ مسافر نے چاہا کہ مٹھی میں بند خوشبو، کسی اور کو بھی ”دکھائے“۔ اُس نے تھیلی کھولی تو وہاں لفظوں کی تیلیاں..... مردہ پڑی تھیں۔

یہ ایک خط کا قدرے طویل اقتباس ہے۔ خط..... ایک بہت مہربان، بہت عزیز اور بہت فاضل دوست کے نام تھا کہ جن کی خاطر کا خیال اور جن کے ”ارشاد“ کی تعمیل ضروری تھی (1)۔ آج سال بھر بعد..... خیال ہوا کہ ہنر کی، فضل و کمال کی اور حسن و خوبی کی نمائش تو ہر کوئی کرتا ہے، کیوں نہ ہم اپنی بے ہنری اور بے مائیگی کا ”راز“ کھولیں۔ ہر راز کو ایک دن کھلنا تو ہے۔ ہمارے عہد میں..... تاریخ و سیرت کے امام (2) نے کہا تھا.....

میری نسبت بد اوت سے ہے، نسبت آپ سے اس کی

حضارت، شیطنت کیش کفوری، یا رسول اللہ!

لیکن اب یہاں ”بد اوت“..... یعنی جو ہم سمجھتے، سنتے یا پڑھتے رہے ہیں یا ”بڈ و پنا“..... برائے نام رہ گیا ہے۔ تیل کے سیال، چمکدار، چکنے، چچھے اور ”چپڑے“ ہوئے دھارے میں بہت کچھ بہہ گیا ہے۔ بظاہر کھجوریں، اونٹ، قبوہ، صحرا، خیمے اور چھوٹی چھوٹی..... اور کہیں کہیں بڑی بڑی کھیتیاں وہی ہیں۔ بڈ و وں میں..... افلاس اور فلاحی بھی یکسر ختم نہیں ہوئی۔ لیکن اس سادگی میں بہت کچھ ”پُر کاری“، حلوں کر چکی ہے۔ گفتگوؤں میں، معمولاً دو موضوع ضرور ہوتے ہیں۔ یعنی جب واقعی گپ شپ چلے، شادی اور کار۔ یہ دونوں چیزیں یوں بھی بہت عام ہیں۔ کار سستی ہے، اس لیے عام ہے۔ شادی مہنگی ہے، پھر بھی عام ہے۔ ایک دو تین چار..... نیا ماڈل..... نئی شادی۔ ایک چٹکلہ سینے۔ مدینہ طیبہ میں ایک پاکستانی عالم دین ہیں۔ بتلا رہے تھے کہ ایک دفعہ کتابوں کی نمائش سے بہت سی کتابیں خریدیں۔ واپسی پر ٹیکسی میں بیٹھا تو ڈرائیور سعودی تھا۔ حیرانی سے بولا..... یہ اتنی کتابیں کیا

کر دے؟ کہا..... پڑھوں گا۔ پوچھا..... پھر تمہارے کس کام کی رہیں گی؟ (یعنی بعد میں)..... کہا..... بہ حفاظت رکھوں گا۔ مجھے ان کی ضرورت رہے گی۔ بولا..... ارے پگے اگلے سال تو ”نئے ماڈل“ آ جائیں گے۔

وہ جو اثرات..... نسلی، جغرافیائی اور تاریخی عوامل کے ہوا کرتے ہیں وہ یقیناً ہیں۔ یعنی..... بے لاگ، بے باک اور بے آمیز بات کرنا، (نعم میں تو لوچ، لمبائی اور لغویت کے ”حسین امتزاج“ سے بنا ہوا لفظی دھاگہ، نفی اور اثبات کے سبھی مفہیم کو دانوں کی طرح سچے گفتار میں بیک وقت پروں سکتا ہے)..... غلامی و آقا ئی، ماتحتی و افسری یا ”برہمنی طبقاتیت“ کے مظاہر کا مفقود ہونا۔ بے جا جذباتیت، بے جا عقیدت اور بے جا مثالیت پسندی کا ناپید ہونا..... یہ سب چیزیں مشاہدے میں آتی ہیں۔ محسوس ہوتی ہیں۔ صاف صاف اور واضح واضح۔ ”مدہبی کلچر“ (میرا خیال ہے کہ دین داری، تدبیر یا مذہبیت سے کچھ کچھ الگ مفہوم..... اس ترکیب سے پیدا ہو سکتا ہے) ہمارے ہاں کے وہابی کلچر سے خاصا مماثل ہے۔ لیکن اس کے کچھ اپنے رنگ بھی ہیں..... حد درجہ دل کش۔ یہاں کوئی کسی انجان کو (”اجنبی“ نہیں۔ اجنبی یہاں پر دیسی اور تارک وطن کو کہتے ہیں) اُبے، اُسنے، بھائی صاحب..... وغیرہ کہہ کر نہیں پکارتا۔ صرف ایک لفظ سے پکارا جاتا ہے..... ”محمد“..... (صلی اللہ علیہ وسلم) ہاں ہاں..... وہ جو ایک کالی کالی والا، سب سے سچا، سب سے سو ہنا، دلبر دلیراں، سرور سروراں..... یہیں کہیں انہی زمینوں، انہی فضاؤں میں پلا بڑھا، چلا پھرا، سویا جاگا، ہنسا رویا، بولا..... اور چپ بھی رہا..... تو پورے چھ عشروں پہ پھیلی اس کی ایک ایک کروٹ، ایک ایک ادا، ایک ایک پل کی یہ کہانی انہی زمینوں، انہی فضاؤں انہی ذروں میں سمائی ہوئی ہے۔ خدا کی قسم ایک ایک ذرے میں! وہ چھ عشروں، دنیا کو کیا کیا نہ دے گئے؟..... تو پھر یہاں کیا کیا نہ ہونا چاہیے؟ آج ڈیڑھ ہزار سال بعد بھی (منہ سے کہہ دینا آسان ہے) وہ سب ”ذرے“ ویسے کے ویسے ہیں۔ یہ ایسے ہی رہیں گے۔ چھ ہزار سال بعد بھی، نہیں..... چھ لاکھ، چھ کروڑ، چھ ارب سال بعد بھی..... جب تک ”اُس“ کو منظور ہے۔ وہ جو ڈرے بناتا اور ان میں تابانیوں کے جہان سمو دیتا ہے۔ یہ تابانیاں..... یہ کہانیاں..... کون دیکھ سکتا ہے۔ کون سُن سکتا ہے؟ اگر کوئی ہے تو وہ آ کر دیکھے..... کوئی سُن سکتا ہے تو سنے۔ کہاں، کس وادی، کس ساحل، کس صحرا، کس قریبے، کس چوٹی، کس چشمے، کس ویرانے کی بات کی جائے؟ وہ چاپ محفوظ ہے۔ وہ گونج موجود ہے۔ یہاں کون چلا پھرا، یہاں کون سویا جاگا، کس کی جدی تھی، کس کے رجز تھے، کس کی پکارت تھی، کس کے قدم تھے..... وہ کیا ہوئے؟ ایک ایک ذرہ گواہی دیتا ہے۔ سچے سوہنے کی، سرور دلیر کی۔ اُسی کی نہیں، اُس کے گواہوں کی گواہی۔ گواہی دینے والوں کی گواہی۔ اب ان سے بہتر..... نہیں نہیں، اُن جیسے لوگ بھی روئے ارض پر کبھی نہ ابھریں گے۔ کئی بات ہے۔ تاریخ کے مغالطوں کو، عقیدت کے مبالغوں کو اور عقیدوں کے ڈھکوسلوں کو جھٹلایا جا سکتا ہے۔ جھٹلایا جانا چاہیے۔ لیکن ان ذروں کی گواہی، ان فضاؤں کی گواہی..... ایسی محکم، ایسی قطعی، ایسی سچی گواہی کون جھٹلا سکتا ہے؟ کون جھٹلا سکتا ہے..... یہاں سانس لینا، یہاں قدم رکھنا، یہاں بولنا، ہنسا اور رونا، چپکا بیٹھ رہنا، یا سونا، یا جاگنا..... کچھ بھی سہل نہیں! اللہ! سہل نہیں۔ کن ذروں پہ قدم دھرتے ہو؟ کن فضاؤں کو آلودہ کرتے ہو؟ کتنے تبسم، کتنے گریبے، کتنے بول، کتنے لشکر جیتی جاتی، دل میں اترتی خاموشی کے، پاک پوتر خون پسینے کی مہکاریں، کتنی سانسیں، کتنی نیندیں، تدرت تدرت تیب کے ساتھ! اب تک ویسی رکھی ہیں۔ پاک زمین پہ، پاک فضا میں۔

وہ جو سوہنے کی گلیوں میں ننگے پاؤں پھرتے ہیں، سوچتا ہوں کیسے مزے میں ہیں۔ بس ایک ذہن، بس اک خیال میں

مگن۔ شانیت اور سرشار۔ یہ ”سرشاری“ مجھے بھی چاہیے لیکن اس راہ پر چلوں تو چلنا تو کجا، بیٹنا بھی ممکن نہ رہے۔ بس اک خیال کی اسیری آدنی کو کہاں سے کہاں لے جاتی ہے؟ عمل..... راہ دشوار۔ خیال..... راہ فرار! اور یہ جو سونے کی قوم ہے نا؟ صحرائین، باد یہ پیا..... یہ بھٹک سکتی ہے، بہک سکتی ہے، بھول سکتی ہے لیکن..... ”بھاگ“ نہیں سکتی۔ اس کا یہ کردار ہی نہیں۔ یہ بھاگنے والی ہوتی تو یہاں ڈڑے ڈڑے سے معجزے نمودار نہ ہوتے۔ میں ان ڈڑوں کو دیکھتا ہوں، میں ان معجزوں کو سوچتا ہوں۔ آج بھی مجھے یقین ہے کہ ان بھٹکے ہوؤں کو، بھٹکے ہوؤں کو اور بھولے ہوؤں کو بس راستے ملنے کی دیر ہے، معجزے پھر نمودار ہوں گے۔ راہ دشوار کے اُس طرف۔ ”یہ بجا کہ آج اندھیرا ہے..... ذرا اُت بدلنے کی دیر ہے۔“ ہاں جب دشوار راہیں پھر سے آباد ہوں گی۔ راہیں موجود ہیں۔ وہی کی وہی۔ وہیں کی وہیں۔ ویسی کی ویسی اور.....

کہے دیتی ہے شوخی نقشِ پا کی

ابھی اس راہ سے کوئی گیا ہے

ہمیں اس نقشِ پا کے سجدے کرنے ہیں۔ ہم کس نقشِ پا کے سجدے کر رہے ہیں؟

ہم اس کا نقشِ پا بھولے ہوئے ہیں

خداوندا یہ کیا بھولے ہوئے ہیں

اے کاش۔ اے کاش۔ اے کاش (خدا سعود عثمانی کی عمر دراز کرے، کیا لافانی شعر کہا کہ.....)

میں کاش سنگ ہی ہوتا کہ زندہ رہ جاتا

نقوشِ پائے پیہر دوام کرتا ہوا

میں کیسے بتاؤں..... آہ یہ کس سے کیا پوچھا جا رہا ہے؟ واقعہ یہ ہے کہ ایک دفعہ نہیں، بہت دفعہ سنے سنائے اور پڑھے پڑھائے سبھی ”آموختے“ بے معنی دکھائی دینے لگتے ہیں۔ بے معنی نہیں..... بے اصل۔ جے جمائے یقین، ایمان، اعتبار اور اعتقاد کے خیمے طنابوں سے اکھڑنے لگتے ہیں۔ کیوں؟ گمان کہتا ہے..... ارے کیا واقعی یہ اللہ کا گھر ہے؟ کیا ان وادیوں سے (وادِ غیر ذی ذریع) کیا ان سنگستانوں اور کہستانوں سے ریگستانوں اور بیابانوں سے وہ ”گولے“ اُٹھے تھے جو تہذیبوں کو تہذیبوں کو، نظاموں کو، اقلیموں کو اور سلطنتوں کو ملیا میٹ کر گئے۔ سب کچھ بھسم، سب کچھ مسمار، سب کچھ منہدم! کیا واقعی؟ مگر کیسے؟ آخر کس طرح؟ کہیں کوئی مبالغہ تو نہیں؟ کوئی گھڑنت؟ کوئی گڑبڑ؟..... بہت سوچتا ہوں۔ دیر تک، بہت دیر تک۔ دور تک، بہت دور تک۔ لیکن ”جواب“ ایک ہی آتا ہے..... واللہ! سچ کہتا ہوں۔

تہذیب کے فریب کا انسان تھا شکار

ریگ عرب نے کھولی حقیقت سراب کی

اس ریگ زار کو دیکھے بغیر سراب کی حقیقت نہیں کھلتی۔ معجزے سمجھ میں نہیں آتے۔ دیکھ کر ماننے کا جاننے پہچاننے کا، سمجھنے اور بوجھنے کا اپنا ہی لطف ہے۔ ”شنیدہ کے بود مانند دیدہ“۔ مثلاً ایک عام سی بات ہے۔ بار بار..... بار بار نہیں بے شمار دفعہ کی سنی ہوئی..... کہ صاحب مکہ میں جلال ہے۔ مدینہ میں جمال ہے۔ وہاں ایسا ہے اور یہاں ایسا ہے۔ ایک عام سے شخص نے، ابھی یہاں آنے سے

سگالی“۔) ہاں البتہ اس خاموشی کی کہانی لکھی جانی چاہیے۔ کیا میں لکھ سکوں گا؟ یہ کہانی جو سچی ہے۔ جو آنکھوں دیکھی ہے۔ جو من بینا ہے۔ سینے.....! صرف میرے لفظوں پر نہ جائیے گا کہ لفظ بسا اوقات ساتھ چھوڑ جاتے ہیں، کم پڑ جاتے ہیں، تھک جاتے ہیں، عاجز ہو جاتے ہیں۔ لیکن کہانی تو تب بھی کہی جاتی ہے (بلکہ شاید تبھی کہی جاتی ہے)۔ بس آپ بھی کہانی سنئے گا۔ خاموشی کی کہانی۔ جب گاڑی ”طریق الحج“ پر دوڑ رہی تھی۔ جب رمضان کی 27 تھی۔ جب دھوپ چمک دار بلکہ تیز تھی۔ تب بیمن و بیسار جدھر بھی نظر اٹھتی تھی، درستک بے آباد چٹیل زمینیں دکھائی دیتی تھیں..... سنگلاخ..... اور سنولائی ہوئی پہاڑوں سے لدی ہوئی..... ایک کے بعد ایک..... یہ گھاٹی، وہ وادی، یہ پہاڑ، وہ چٹان، یہ میدان، وہ پہاڑ۔ ایک سناٹا، ایک ہو، ایک ہیبت۔ ایک خشک، خشکیوں اور مہیب چپ۔ خیال..... عاجز اور در ماندہ۔ نظر..... پیاسی، ہانپتی ہوئی، نیم جان۔ اور..... دل؟ ”دل تھا گویا چراغ مفلس کا“۔ پھر پتا نہیں کیسے، کس وقت..... یکا یک دھوپ ٹھنڈی ہو گئی، منظر بولنے لگ گئے، اور پہاڑ..... نہ خشک تھے، نہ خشکیوں۔ اللہ کی قسم۔ جھوٹے پر خدا کی لعنت۔ بس..... اس سے آگے لفظ کم ہیں۔ لفظ نہیں ہیں۔ آنسو ہیں آنسو۔ (میں رو رہا ہوں.....)..... میری اپنے تئیں یہ بھی بڑی ”ہمت“ ہے کہ یہاں تک لکھ پایا۔ اب اک توقف۔ مجھے ذرا سنبھلنے دیجیے۔ ہاں، ”توقف“ سے ایک ایلیے اور نرالے دوست کی اکھوتی نظم کے چند مصرعے یاد آئے.....

میرے ہمد، میرے دمساز/ تری عمر دراز/ میں نے پڑھ لیں تری آنکھیں تری آنکھوں کے سوال/ تو بھی پڑھ لے میرا لہجہ، میرے لہجے کی تھکن/ میں نے کیوں صحبت ساحل سے کنارہ نہ کیا؟/ میرے ہمد، میرے دمساز/ تری عمر دراز/ ہاں کوئی حرف تسلی، کوئی دلداز نظر/ اک ذرا ٹھہرو کہ آنکھوں کی چھین بہہ نکلے/ اک توقف کہ مرادل میرے قابو میں نہیں!

ہاں..... اک توقف کہ مرادل میرے قابو میں نہیں!

دیکھتے ہی دیکھتے سب کچھ بدل گیا۔ انہی آنکھوں سے، کھلی آنکھوں سے، (With these naked eyes) بالکل سامنے کے منظر..... مسافروں نے دیکھا کہ کیا سے کیا ہو گئے۔ کوئی چھین تھی نہ تیزی۔ کوئی جلال تھا نہ ہیبت۔ خشکی تھی۔ ایسی کہ باقاعدہ محسوس ہوتی تھی اور اتنی کہ دل میں اترتی چلی جا رہی تھی۔ نرمی تھی۔ دل جوئی تھی۔ ملائمت تھی۔ کشش تھی۔ تسکین تھی۔ تسلی تھی۔ دلا سے تھے۔ سورج، امبر، ہوا..... بلکہ ارض و سما..... دنیا و مافیہا، اب کچھ اور تھے۔ اب سے پہلے کچھ اور تھے۔ طریق الحج کے اس طرف کچھ اور اس طرف کچھ اور.....

ابر، خورشید، قمر، روشنی، پھول، صبا، سب تھے موجود مگر/ ان کا مفہوم نہ تھا/ آپ نے ”صل علی“/ سب کو مفہوم دیا۔/ آپ نے ”صل علی“،/ آپ نے ”صل علی“،/ آپ نے..... (صلی اللہ علیہ وسلم)

کتنے چہچہے، کتنے زمزمے، کتنی گنگناہٹیں اور کتنے ارتعاشات تھے..... انہوہ در انہوہ جو یوں اُمدے کہ سماعتیں سرشار ہو گئیں، دل جھوم جھوم اُٹھا اور دماغ تھا کہ کچھ چھینپ سا جاتا تھا، کچھ جھک سا جاتا تھا۔ کچھ بے یقینی، کچھ یقین..... بے یقینی سے بڑھا ہوا یقین۔ کچھ اندیشے، کچھ امیدیں..... اندیشوں پر غالب آتی ہوئی امیدیں۔ سماعت سے آواز نکرائی..... طلع البدر علینا۔ دماغ نے ٹوکا..... نادان مت بنو۔ نفس گم کردہ می آید جنید و با یزید ایں جا۔ دل نے کہا..... نہ ہم جنید نہ با یزید۔ ہمیں ہمارے حال پر چھوڑ دو۔) ”کتنے“ کی تو جیسے جان میں جان آچکی تھی۔ یوں کہیے..... اس کے پاؤں زمین پر نہیں لگ رہے تھے۔ سچ پوچھیں تو اس کی تو

گویا ”جون“ ہی بدل رہی تھی۔ What an amazing rather unbelievable & surprising, metamorphosis it will be..... وہ سوچنے لگا! ہمیں ہمارے حال پر چھوڑ دو۔ ہمیں ہمارے حال پر چھوڑ دو۔ ہمیں رونے دو۔ ہمیں سسکنے دو۔ ہمیں بلکنے دو۔ ہمیں پھوٹ پھوٹ کر رونے دو۔ ہمیں ڈھائیں مارنے دو۔ ہم ابھی چپ ہو جائیں گے۔ مؤذّب ہو جائیں گے (ہمیں بس ذرا سی دیر ”سستی“ رہنے دو۔ پھر ہم ”دہائی“ ہو جائیں گے) سکوت سے بہرہ ور، سکینت سے بہرہ مند اور طمانیت سے بہرہ یاب..... ہاں..... ہم سنبھل جائیں گے، ہم سنور جائیں گے۔ ہم سمجھ رہے ہیں، ہم سمجھ جائیں گے۔ کیا؟ یہی کہ طریق الحجّہ کے اُس پاروہ جو بارگاہ جلال و جبروت سجائے جلوے کیا کرتا ہے، وہ ”رَبِّ محمد“ ہے۔ وہ سچے سوچنے سرور دہلہ کارت ہمارا رب ہے (سب جہانوں کا رب ہے)۔ یہ سچے سوچنے کی مہربانی..... کہ ہم اندھوں کو روشنی دی، ہم مردوں کو زندگی دی، ہم ایسے پست، ذلیل، گھٹیا، حقیر، بے قیمت اور بے اوقات ”دو پاپوں“ کو شرف، عزت اور توقیر دی۔ آدمیت اور انسانیت دی۔ ”دی“ نہیں..... لے کر دی۔ (دماغ نے پھر ٹوکا۔ دل نے صاد کیا) اُسی بارگاہ سے یاں وہیں سے، وہیں سے، وہیں سے! یہ سوہنا سچا تھا جو ہمیں وہاں تک لے گیا۔ کتنی جان کھپائی، ساری عمر بتائی..... سچے سوچنے نے۔ بس اسی ایک کام میں! کیا کیا نہ بتلایا، کس کس طرح سے نہ سمجھایا..... ایسے جانا ہے، ایسے چلنا ہے، ایسے بھکلنا ہے، ایسے ماتھا ٹیکنے ہے، ایسے بیٹھنا ہے، ایسے کھڑے رہنا ہے۔ یہ کہنا ہے۔ یہ نہیں کہنا۔ یہ مانگنا ہے۔ یہ نہیں مانگنا۔ یہ سوچنا ہے۔ یہ نہیں سوچنا۔ سمجھ میں آئے جب بھی، نہ سمجھ میں آئے جب بھی۔ ہم کیا ہماری ”سمجھ“ کیا؟ ہماری ”سوچھنا“ کیا؟ ہم عقل کے پیری، ایک دوسرے کے پیری (کتا، کتے کا پیری)..... کھلایا، پیٹا، اینٹھ گئے۔ زیادہ کھالیا تو اینڈ نے لگے۔ کبھی اس سے بھڑے، کبھی اُس سے بھڑے۔ کچھ بھی نہ کھالیا تو آہ وزاری، ذلت خواری۔ کبھی یہاں، کبھی وہاں۔ ایک مارا ماری۔ کسی کو ملا، کسی نہ ملا تو ایک چھینا چھپٹی۔ جگہ جگہ منہ ماری۔ جگہ جگہ بے زاری۔ کبھی اُس کو ڈرایا، کبھی اِس سے ڈرے، کبھی اُس کو دبا یا، کبھی اس سے دبے..... سو بار جیسے سو بار مرے۔ ”مرنے“ لگے تو دہائی دی، گڑ گڑائے، اور لگے پکارنے..... پتھر کو، پہاڑ کو، پیڑ کو، پتھو کو، پانی کو، آگ کو، ناگ کو، سورج کو، چاند کو، تاروں کو، اور اوتاروں کو! ”جی اٹھے“ تو ہونے جاے سے باہر۔ لگے پھنکارنے۔ گردن اکڑ گئی۔ اب باقی سب کی گردنیں ناپو۔ ناپو نہیں..... کاٹ دو، اتار دو، مار دو! کیسا چینا، کیسا مرنا؟ بس کبھی تماشا بننا، کبھی تماشا کرنا۔ اور کیا تھا آدمی؟ ایک تماشا..... بے ہودہ اور بے ہنگم! ایک دنیا..... بے شرف، بے راہ۔ ”آدمی“ کو ڈھونڈنے نکلو تو آدمی نہ ملے۔ ”راستہ“ ڈھونڈنے نکلو تو راستہ نہ ملے۔ (کز دام و دو لولم و انسا نم آرزو ست)۔ تب اک ”عرب“ نے آدمی کا بول بالا کر دیا۔ آدمی کا بول بالا آدمی کا بول بالا..... کیسے؟ تاریخ کی گواہی تو آپ جانیں۔ آپ ایسے پڑھے لکھے، سوچنے والے، سمجھنے والے، چھاننے والے، پھٹکنے والے..... ہزار ہا سال کو چھاننے پھٹکنے والے..... جانیں، میں تو اتنا جانتا ہوں، نہیں..... کچھ جاننے لگا ہوں، کچھ جان پایا ہوں کہ اس سے بڑھ کر آدمی کی تکریم کیا ہوگی کہ اُسے ”محمد“ (صلی اللہ علیہ وسلم) سے منسوب کر دیا جائے۔ ہاں صاحب! یہاں..... محمد کے دیس میں..... ہر ناواقف، ہر انجان کو ”محمد“ کہہ کر پکارا جاتا ہے۔ کیا اپنائیت ہے، کیا اپنائیت ہے۔ سوچئے تو سہی۔ محسوس تو کیجئے۔ اب اور سینے..... وہ کیا شعر ہے ”جسے عیش میں یاد خدا نہ رہی جسے طیش میں خوف خدا نہ رہا“۔ مسکین کا محکوم کا، مجبور کا، ماتحت کا، مفلس اور کمزور کا طیش کیا معنی رکھتا ہے؟ (قہر درویش بر جان درویش)۔ منافق کا طیش..... کس نے دیکھا ہے؟ وہ کینہ، بغض اور خبث باطن میں ڈھلتا اور ”کندن“ بن جاتا ہے۔ لیکن..... کھرے، بے باک، (Out

Spoken, Bold & Blunt) بے دھڑک اور گرم مزاج کا طیش کیا ہوا کرتا ہے؟ کیا ہو سکتا ہے۔ نہایت قابل فہم ہے۔ اب یہاں روزمرہ کا مشاہدہ ہے کہ کہیں نہ کہیں برہمی کے آثار ظاہر ہوئے۔ تیوری چڑھ گئی۔ تلخی، تیزی، گرمی بڑھنے لگی۔ لیکن..... اس دوران میں ایک فریق کہتا ہے ”صل علی محمد“ (صلی اللہ علیہ وسلم)۔ واللہ باللہ..... یوں ہوتا ہے جیسے آگ پر پانی ڈال دیا گیا ہو۔ (ارے کیا ”وہابی“ ایسے ہوتے ہیں) بات یہ ہے کہ عربی وہابی اور عجمی وہابی میں اتنا ہی فرق ہے جتنا خود عرب اور عجم میں..... یا جتنا ”تحمی“ اور قلمی“ میں۔ ویسے مجھے سب اچھے لگتے ہیں۔ واللہ۔ اور اگر آپ غور کریں تو پتا چلے گا کہ یہ سنی اور وہابی بھی..... دنیا کے ہر مذہب، ہر دھرم کے ماننے والوں میں ہوتے ہیں۔ یہ اصولی، فروعی کے پردے، پردے نہیں..... ”چھلکے“ تو ہم بعد میں چڑھاتے ہیں آڑو پرنا شپاتی کا، خوبانی پر آلو بخارے کا۔ کتنے تکلف سے؟ استاد نے سچ فرمایا..... ”اے ذوق تکلف میں ہے تکلیف سراسر“۔ ایک اور خاص بات یہ ہے کہ آپ کسی دینی مسئلے پر (خصوصاً احکامی مسائل میں سے) اختلاف کا اظہار کرتے ہیں، سننے والا فوراً حدیث شریف سے دلیل لائے گا۔ اب اگر آپ نے بھی حدیث ہی کا حوالہ دیا تو خاموش ہو جائے گا۔ کوئی ناگواری، کوئی شکست خوردگی کی کیفیت دور دور تک نہیں۔ یہ جو اپنے یہاں ہر وقت مناظرے کی خواہش (بلکہ خارش) لوگوں کو نچلا نہیں بیٹھنے دیتی۔ یہاں اس کا نام و نشان نہیں۔ تم حنفی ہو؟ تمہاری تو نماز ہی نہیں ہوتی۔ تم شافعی ہو؟ ارے کہاں پھنس گئے؟ خالص دین تو ادھر ہے۔ یہ رہا۔ ابھی شلواری کی جیب سے نکال کر دکھاتا ہوں۔ یہ بد تمیزی، یہ بد مذاقی یہاں نہیں ہے۔ نئی نسل البتہ اس سے ملتے جلتے کچھ مسائل میں مبتلا ہو رہی ہے۔ اس کے اسباب بھی خارجی ہیں۔ ”خارجی“ سے مراد یہ ہے کہ ہم آپ ایسے مہربانوں کی ”محنت“ سے ”بالآخر“ کچھ ذوق ”نان المیشور“ کو المیشوز بنانے کا بہر حال پنپ گیا ہے۔ لیکن ایک اہم ترین سبب اس ”تاناری ری“ کے نہ ہونے کا یہ ہے کہ حکومت خود یکسو ہے۔ بات کسی اور طرف نکل گئی۔ ایک اہم بات یہ بھی ہے کہ بہت دفعہ کسی امام کو کسی خطیب کو (اور خصوصاً..... حلقہ تحفظ کے کسی بچے کو) قرآن پڑھتے ہوئے سنیں تو احساس ہوتا ہے کہ آپ کوئی ”زندہ کلام“ سن رہے ہیں۔ یہاں مجہول پڑھنے والے بھی ہیں۔ بے رغبتی، بے لذتی سے پڑھنے والے بھی ہیں لیکن..... بہت سے ایسے بھی ہیں جو بے ساختہ پڑھتے ہیں یوں..... کہ معافی کی گریں کھلنے لگتی ہیں، اور ساتھ ہی دل کے دروازے اور دماغ کے در بچے بھی۔ یہ بھی ایک اور ہی قصہ ہے۔ تفصیل چاہتا ہے۔

حواشی

(1) حافظ محمد ارشاد پیشے کے اعتبار سے مکینیکل انجینئر ہیں۔

(2) الامام ابو معاویہ ابو ذر الحسنی البخاری رحمۃ اللہ علیہ (1345ھ..... 1416ھ)

معین الدین احمد
ترجمہ: حارث غازی

آبِ زَمِ زَم نعمت غیر مترقبہ

1971ء کی بات ہے۔ جب ایک مصری ڈاکٹر نے یورپ کے اخبارات میں ایک مراسلہ شائع کرایا جس میں دعویٰ کیا گیا تھا کہ آبِ زم زم مضر صحت ہے۔ اس لیے یہ ہرگز پینے کے لائق نہیں ہے۔ مصری ڈاکٹر نے یہ دلیل پیش کی تھی کہ خانہ کعبہ ایک ایسی اٹھلی سطح پر واقع ہے۔ جو سطح سمندر سے نیچے ہے اور چونکہ شہر مکہ عین وسط میں واقع ہے۔ اس لیے شہر کا تمام گندہ پانی چاہ زم زم میں جمع ہو جاتا ہے۔ مصری ڈاکٹر کی ہرزہ سرائی جیسے ہی شاہ فیصل کے کانوں تک پہنچی انہیں شدید طیش آیا اور انہوں نے اس یادہ گوئی کو اپنے انجام تک پہنچانے کے لیے متعلقہ حکام کو کارروائی کرنے کے احکام صادر کئے۔ مزید برآں شاہ فیصل نے وزارتِ زراعت و آب رسانی کو حکم دیا کہ آبِ زم زم کے نمونے تمام یورپی تجزیہ گاہوں کو ارسال کئے جائیں۔ تاکہ قابل استعمال ہونے کے بارے میں جدید سائنسی شواہد حاصل کئے جائیں۔

ان دنوں میں جدہ میں بطور کیمیکل انجینئر تعینات تھا۔ دوسرے انجینئروں کے ساتھ مل کر ہم سمندر کے پانی کو قابل استعمال بنانے والے پلانٹ میں کام کر رہے تھے۔ چونکہ یہ پلانٹ انتہائی جدید مشینری پر مشتمل تھا اور اس کی کارکردگی شہرہ آفاق تھی۔ اس لیے وزارتِ زراعت و آب رسانی نے مجھے یہ ہدایات جاری کیں کہ آبِ زم زم کے قابل استعمال ہونے یا نہ ہونے کے لیے میں جملہ امور کی نگرانی کروں اس ضمن میں ہر ممکن کارروائی اندرون و بیرون ملک سرانجام دوں۔

ہدایات ملتے ہی میں جدہ سے مکہ معظمہ پہنچا، جہاں خانہ کعبہ کے منتظمین سے رجوع کیا۔ انہوں نے فی الفور مجھے ہر قسم کی اعانت فراہم کی اور ایک افسر رابطہ کی خدمات مہیا کیں، تاکہ میں کسی دقت کے بغیر اپنے فرائض منصبی سے عہدہ برآ ہو سکوں۔ چاہ زم زم کے سرسری جائزہ نے مجھے ایک عجیب و غریب استعجاب میں مبتلا کر دیا۔ میری عقل یہ باور کرنے پر تیار نہ تھی کہ یہ 14x18 کا مختصر سا تالاب صدیوں سے کس طرح لاکھوں گیلن پانی حجاج کرام اور زائرین کو مہیا کر رہا ہے۔ میں نے اپنی تحقیقات کا آغاز کیا اور چاہ زم زم کی پیمائش شروع کی۔ سب سے پہلے میں نے اس کی گہرائی معلوم کرنا چاہی۔ چنانچہ میں نے اپنے مددگار کو کنویں میں اتارنے کے لیے کہا۔ اس نے پہلے تو پاک پانی سے غسل کیا اور پھر وہ کنویں میں اتر گیا اور تہہ میں جا کر کھڑا ہو گیا۔ پانی کی سطح تقریباً اس کے کندھوں کے برابر تھی۔ جبکہ اس کا قد تقریباً 5 فٹ 8 انچ تھا۔ اب میری ہدایت کے مطابق اس شخص نے چاہ زم زم کی سطح پر قدم بقدم چلنا شروع کیا اور یوں اس نے کنویں کی تمام دیواروں کا احاطہ کر لیا۔ اس نے بتایا کہ کنویں کی دیواروں سے پانی نہیں رس رہا۔ یوں ثابت ہوا کہ پانی کا منبع چاہ زم زم کے اندر ہی کہیں واقع ہے۔ اس کے بعد مزید تحقیق کے لیے میں نے حکم دیا کہ نکاسی آب کے لیے چاہ زم زم میں جو بڑے بڑے ٹرانسفر پمپ لگائے گئے ہیں۔ وہ تمام بیک وقت چلا دیئے جائیں تاکہ کسی طرح چاہ زم زم میں موجود پانی مکمل طور پر ایک مکمل حد تک خارج کر دیا جائے اور اس طرح پانی کا منبع دریافت ہو سکے۔ یہ پمپ ایک سینڈ میں کٹی ہزار گیلن آبِ زم زم کا اخراج عمل میں لاسکتے تھے۔ لیکن میرے تعجب کی انتہا نہیں رہی۔ جب ہم سب نے یہ دیکھا کہ پانی کی سطح میں کسی قسم کی کمی واقع نہیں ہوئی یعنی جس تیزی سے پانی کا اخراج ہو رہا تھا، اسی تیزی سے زیر زمین ذخیرہ آب کی کوپورا کر رہا تھا۔ میں نے اپنے مددگار سے کہا کہ اب وہ ایک ہی جگہ جم کر کھڑا ہو جائے اور کسی تبدیلی کے بارے میں مشاہدہ کرے۔ تھوڑی دیر کے بعد اس نے چلا کر کہا ”الحمد للہ مجھے منبع آب کا سراغ مل گیا ہے۔“ اس نے بتایا کہ اس کے قدموں کے نیچے ریت اچھل رہی تھی۔ جسے زیر زمین پانی اوپر دھکیل رہا تھا۔ اب اس نے قدم بقدم چاہ زم زم میں کھڑے ہو کر مزید مشاہدہ کیا کہ ہر جگہ سے ایک ہی دباؤ سے پانی کا اخراج ہو رہا

تھا۔ جس کی بدولت چاہ زم زم میں سطح آب برقرار تھی۔ اپنے مشاہدات کی تکمیل کے بعد میں نے مختلف اوقات میں آب زم زم کے نمونے جمع کئے تاکہ انہیں تجزیے کے لیے یورپ کی لیبارٹریوں کو روانہ کروں۔ خانہ کعبہ سے رخصتی سے قبل میں نے حکام مکہ سے دوسرے کنوؤں کے بارے میں استفسار کیا جو چاہ زم زم کے قرب وجوار میں واقع تھے۔ مجھے بتایا گیا کہ خشک سالی کی وجہ سے تمام کنوئیں تقریباً خشک ہو چکے تھے اور ان سے پانی کی مقدار میں بھی نکاحی ممکن نہ تھی۔

جدہ پہنچ کر میں نے اپنے افسر اعلیٰ کو اپنے مشاہدات سے آگاہ کیا۔ اس نے اگرچہ میری باتیں بہت غور سے سنیں لیکن آخر میں اس نے عجیب یاد گوئی کی کہ عین ممکن ہے کہ بحیرہ احمر جو مکہ معظمہ سے صرف 75 کلومیٹر دور واقع ہے۔ چاہ زم زم کو پانی فراہم کر رہا ہو۔ بہر حال اس کے پاس اس بات کا کوئی جواب نہ تھا کہ چاہ زم زم تو بحیرہ احمر سے 75 کلومیٹر دور ہونے کے باوجود پانی سے لبریز ہے۔ جبکہ بے شمار کنوئیں جو بہت کم فاصلے پر واقع تھے، قطعی طور پر خشک پڑے تھے۔

یورپی لیبارٹری اور ہماری اپنی تجربہ گاہ میں آب زم زم کے نمونے ٹیسٹ کئے گئے ان کے نتائج میں کوئی خاص فرق نہ تھا۔ آب زم زم اور مکہ معظمہ کے دوسرے کنوؤں سے حاصل کردہ پانی میں نمایاں فرق پایا گیا کہ آب زم زم میں کیشیم (چونے) اور میگنیشیم کے نمکیات کی مقدار زیادہ پائی گئی۔ شاید اسی لیے آب زم زم نوش کرنے والے حجاج کرام اور زائرین بہت جلد اپنی تھکن پر قابو پالیتے تھے۔ بلکہ یہ کہنا زیادہ مناسب ہوگا کہ آب زم زم کا ایک گھونٹ ہی حیات نو بخشتا ہے۔ مزید برآں آب زم زم میں موجود فلورائیڈ کی مناسب مقدار جراثیم کش ہے۔ اس لیے حج کے ایام میں لوگ وبائی امراض سے محفوظ رہتے ہیں۔ یورپی لیبارٹریوں نے مہر تصدیق ثبت کر دی کہ آب زم زم پینے کے لیے بہترین اور محفوظ ترین مشروب ہے۔ اس تصدیق نے شاہ فیصل کو بے حد خوش کیا اور انہوں نے ہدایت جاری کی کہ بطور خاص اس امر کی تشہیر یورپی اخبارات اور جراند میں کی جائے۔ آب زم زم کا کیمیائی تجزیہ نمایاں طور پر یورپی اخبارات میں شائع کیا گیا۔ حقیقت یہ ہے کہ آب زم زم پر جتنی بھی تحقیق اور ریسرچ کی جائے کم ہے۔ اس لیے کہ ہر مرتبہ اس کا ایک اور گوشہ اور روشن پہلو نمودار ہوتا ہے۔ جن میں سے چند ایک درج ذیل ہیں۔

چاہ زم زم آج تک خشک نہیں ہوا اور اس نے ہمیشہ لاکھوں حجاج کرام اور زائرین کی پیاس بجھائی ہے۔ اس میں موجودہ نمکیات کی مقدار ہمیشہ یکساں رہتی ہے۔ اور اس کے ذریعے میں روز اول سے لے کر آج تک کسی قسم کی تبدیلی واقع نہیں ہوئی۔ آب زم زم کی شفا بخشی کے سبھی قائل ہیں۔ لاکھوں حجاج اور زائرین کی صحت بخش اقدار کے معترف ہیں۔ آب زم زم وسیع پیمانے پر مکہ معظمہ اور گرد و نواح بلکہ مدینہ منورہ میں بھی فراہم کیا جاتا ہے۔ اسے اپنی اصلی حالت میں سپلائی کیا جاتا ہے۔ اس میں کلورین یا کسی اور جراثیم کش کیمیکل کی آمیزش نہیں کی جاتی ہے۔ اس کے باوجود آب زم زم پینے کے لیے بہترین صحت بخش مشروب ہے۔ دوسرے کنوؤں میں نباتاتی اور حیاتیاتی افزائش ہوتی ہے۔ انواع و اقسام کی جڑی بوٹیاں پودے اور حشرات الارض پیدا ہو جاتے ہیں۔ کائی جم جاتی ہے۔ جس سے پانی کا ذائقہ بدل جاتا ہے۔ رنگت تبدیل ہو جاتی ہے اور بسا اوقات مضر صحت بھی ہو جاتا ہے۔ جبکہ آب زم زم دنیا کا واحد پانی ہے۔ جو ہر قسم کی نباتاتی افزائش اور آلائش سے پاک صاف رہتا ہے۔

صدیوں پیشتر نبی باجرہ (علیہا السلام) پہاڑیوں کے درمیان اپنے نوزائیدہ بچے حضرت اسماعیل علیہ السلام کی پیاس بجھانے کے لیے پانی کی تلاش میں ایک جگہ سے دوسری جگہ تک دوڑتی رہیں اور ماپوس ہو کر لوٹتی رہیں۔ اسی اثنا میں ان کے معصوم بچے نے پیاس سے بے قرار ہو کر اپنی ایڑیاں رگڑیں اور جہاں جہاں گرم تپتی ہوئی ریت پر ان ایڑیوں نے اپنے نشان ثبت کئے قدرت خداوندی سے وہاں زم زم کا ایسا چشمہ پھوٹا جو رہتی دنیا تک تنگی فرو کرتا رہے گا۔ یہ رب تبارک کی ایک ایسی نعمت ہے جس پر مکہ معظمہ ہمیشہ نازاں و شاداں رہے گا۔

سید یونس الحسنی

صدر پرویز کی نظریاتی انتہا پسندی

جزل پرویز جب سے سریر آرائے مندر صدارت ہوئے ہیں۔ ان کی زبان بڑے تسلسل کے ساتھ سیکولر شعلے اُگل رہی ہے۔ اپنی جوانی کے کچھ ایام ترکی میں گزارنے کی وجہ سے وہ اتاترک کے دیوانے، مستانے اور پروانے ہیں۔ وہ انہیں اپنا آئیڈیل قرار دیتے اور حیلے بہانوں سے ان کے ساتھ عقیدت اور گہری جذباتی وابستگی کا اظہار کرتے رہتے ہیں۔ دور روز قبل برادر مسلم ملک ترکی کے دورہ پر گئے تو اپنے محبوب کی چوکھٹ پر بھی حاضر ہوئے۔ ہو سکتا ہے وہاں ان کی آنکھوں کو تراوت اور قلب مضطر کو اک گونہ قرار بھی ملا ہو مگر کیا کیجیے گا! تاریخ کی گواہی بہت مستند ہے جسے کسی طور نظر انداز نہیں کیا جاسکتا کہ اتاترک کی لادین لبرل ازم پر استوار پالیسیوں نے دنیا بھر کے مسلمانوں کا سکھ چین چین لیا اور ترکی پر ایسا استبدادی نظام لاگو کیا جس کا خمیازہ بقول اقبال ”یورپ کا مرد بیمار“ تائیں دم بھگت رہا ہے اور آئندہ نسلیں نہ جانے کب تک یہ بھگت بھگت کرتی رہیں گی۔ اُن کی روشن خیال اعتدال پسند جدت پرستی کی چند لہلوں کو جھلکیاں ملا حظہ فرمائیے:

- 1۔ اتاترک نے اقتدار کی کرسی پر براجمان ہوتے ہی پہلے اقدام کے طور پر مسلم ترکیہ کو مکمل سیکولر ریاست میں تبدیل کر دیا۔
- 2۔ اسلام کا عطا کردہ نظام خلافت بالجبر ختم کر کے اتحاد عالم اسلامی کو پارہ پارہ کرنے کے نامسعود سلسلے کی بنیاد رکھی۔
- 3۔ اسلامی تعلیمات کی ترویج و اشاعت پر متشددانہ پابندی عائد کر دی۔
- 4۔ شعائر اسلامی پر عمل کو کلیتہً ممنوع قرار دے دیا۔
- 5۔ خواتین اور بچوں کے پردہ کرنے کی سعید کیفیات کو طاقت سے پھیل ڈالا۔
- 6۔ فوجی جرنیلوں کو سیاست میں براہ راست حصہ لینے اور پارلیمنٹ کے منظور شدہ قوانین پر ویٹو کا حق دے دیا چاہے وہ اسلامی قانون ہی کیوں نہ ہو۔
- 7۔ پارلیمنٹ کی منتخب خواتین اراکین کے حجاب اوڑھ کر پارلیمنٹ میں داخلے پر پابندی لگا دی۔
- 8۔ بچیوں کو پردہ کر کے سکولوں میں جانے سے جبراً روک دیا۔
- 9۔ مدارس دینیہ کو عملاً ختم کر دیا۔
- 10۔ مساجد متفصل کر دی گئیں۔
- 11۔ عربی زبان لکھنے پڑھنے اور بولنے پر پابندی لگا کر مختلف اداروں اور دکانوں پر عربی میں لکھ کر آویزاں کئے گئے بورڈز اتراوا دیئے گئے۔
- 12۔ قرآن کریم کی اصل زبان میں تلاوت ممنوع قرار دے کر ٹرکش تراجم کبھی کبھی پڑھنے کی اجازت دی گئی۔

- 13- مؤذنون کو عربی میں اذان دینے سے زبردستی روک دیا گیا۔
- 14- ترکیہ میں یورپی تہذیب جبراً لگائی گئی۔
- 15- سکول، کالج، یونیورسٹی کے نصابِ تعلیم سے اسلام بے دخل کر دیا گیا اور اُس کی جگہ یورپی طرزِ تعلیم و تعلم نے لے لی۔
- 16- ترک معاشرے سے دینی اقدار بزدور خارج کر کے یورپی بے راہروی کو سرکاری سرپرستی میں فروغ دیا گیا۔
- 17- دینی اقدار کے حامل لوگوں پر ہمہ قسم ملازمتوں کے دروازے بند کر کے انہیں یورپ کی متعفن معیشت و معاشرت اپنانے پر مجبور کر دیا گیا۔

یہ تو شتے نمونہ از خروارے ہے ورنہ اتاترک کے کمالات کی دلدوز داستان بڑی طویل ہے جس کا میٹل نہیں۔ اتنا سبایان کرنے کا خیال بھی اس لیے آ گیا کہ جناب صدر نے حالیہ دورہ ترکی میں ٹرکس گرینڈ اسمبلی سے خطاب کرتے ہوئے ایک عجیب کہی ہے جو کہیں پڑھی نہ سنی۔ وہ کہتے ہیں:

”عمل کے حوالے سے قائدِ اعظم اور کمال اتاترک کی سوچ اور نکتہ نظر ایک تھا۔ اتاترک کے مطابق اگر تمہارا اپنا گھر محفوظ ہے تو دنیا بھی محفوظ ہے۔ اتاترک کو برصغیر میں ہیر و کا درجہ حاصل ہے۔“

صدر صاحب ہمہ مقتدر ہونے کے بعد کمال اتاترک کے افکار و نظریات کے مطابق پاکستانی پالیسیاں ترتیب دینے کی سر توڑ کوشش میں دن رات ایک کر رہے ہیں۔ وہ انتہا پسندی، بنیاد پرستی اور دہشت گردی کے نام پر وطن عزیز کے مدارس دینیہ کا نصاب حسب منشا تبدیل کرنے کی شدید خواہش میں مبتلا ہیں۔ اپنے ممدوح کی پیروی کرتے ہوئے وہ مساجد، مدارس، دینی تعلیم، عربی زبان اور اسلامی اقدار و طرز معاشرت پر جبری پابندی لگانے کا حوصلہ تو نہیں کر پائے۔ البتہ کشمیر و افغانستان میں جہاد کرنے والی تنظیموں کو ایک پختنی ضرور دے چکے ہیں۔ نام نہاد زمینی حقائق سے خوفزدہ ہو کر وطن عزیز کی نظریاتی اساس سے وہ عملاً دست کش بھی ہو چکے ہیں۔ اتاترک کے نظریات کی محبت میں اس قدر خود رفتگی کا شکار ہیں کہ گزشتہ اسلامی سربراہی کانفرنس میں بھی اپنی روشن خیالی اعتدال پسند جدت پرستی پر لیکچر دے ڈالا۔ اپنے ہاں بھی ”سب سے پہلے پاکستان“ کے باطل نظریے کو بالجبر فروغ دیا۔ لوگوں کو انتہا پسندی کا طعنہ دینے والے جنرل پرویز نے اپنے اتاترکی مستعار نظریے کی زوردار طریقے سے رٹ لگا رکھی ہے اور وقتاً فوقتاً اس عزم کا اظہار بھی کیا ہے کہ پاکستانی معاشرے کو بنیاد پرستی سے نکال کر روشن خیال بنا کر چھوڑوں گا۔ چاہے اس کے لیے کچھ بھی کرنا پڑے۔ وہ اکثر یہ الفاظ دہراتے رہتے ہیں کہ مٹھی بھرا انتہا پسندوں نے معتدل اکثریت کو یرغمال بنا رکھا ہے۔ میں یہ برداشت نہیں کر سکتا۔ سوال پیدا ہوتا ہے جناب صدر کا انداز گفتگو، طریق مخاطبت یا مدارس عربیہ کے پیچھے لٹھ لے کر پڑ جانا پوچھ گچھ کے نام پر علماء اور اہل اللہ کی اہانت کرنا، کیا انتہا پسندانہ طرز عمل نہیں؟ اس کا جواب یقیناً اثبات میں ہے۔ قوم کو بہکانے کا ایک عجیب طریقہ انہوں نے اپنایا ہے کہ جس سے ان کی سیکولر پالیسیوں کا دفاع ہو سکے۔ انہوں نے اتاترک اور بائی پاکستان کو یکساں نظریات کی حامل شخصیات بنا دیا۔ یہ بات اسی قدر غلط ہے جتنا سورج کا مغرب سے طلوع ہونا۔ دونوں میں بعد المشرقین ہے۔ اول الذکر یورپ کے لادین لبرل ازم کا دلدادہ اور والا و شیدا تھا جبکہ ثانی الذکر اپنی تمام تر بشری لغزشوں کے باوجود اسلامی طرز زندگی پر لازوال ایمان

رکھنے والے تھے۔ انہوں نے 13 جنوری 1948ء کو اسلامیہ کالج پشاور میں تقریر کرتے ہوئے فرمایا تھا کہ:
 ”ہم نے پاکستان کا مطالبہ زمین کا ایک ٹکڑا حاصل کرنے کے لیے نہیں کیا تھا بلکہ ہم ایک ایسی تجربہ گاہ حاصل کرنا چاہتے
 تھے جہاں ہم اسلامی اصولوں کو آزما سکیں۔“
 پھر فروری 1948ء کو فرمایا:

”پاکستان کی مجلس آئین ساز کو ابھی پاکستان کا آئین مرتب کرنا ہے۔ میں نہیں جانتا اُس کی
 حتمی شکل کیا ہوگی۔ لیکن مجھے یقین ہے کہ یہ اسلام کے بنیادی اصولوں پر مبنی جمہوری آئین ہوگا۔ ہماری
 زندگی میں آج بھی وہ اصول اسی طرح قابل عمل ہیں۔ جس طرح تیرہ سو سال پہلے تھے۔“
 قبل ازیں 1945ء میں بھی انہوں نے کہا تھا کہ:

”جاہلوں کی بات اور ہے ورنہ ہر کوئی جانتا ہے کہ قرآن مسلمانوں کا ہمہ گیر ضابطہ حیات ہے۔“
 غور فرمائیے! کتنا فرق ہے۔ دونوں کی سوچ میں۔ اب کیسے اسلام کو ترکی میں غریب الدیار کرنے والا مسلمانان برصغیر کا
 ہیرو کیونکر ہو سکتا ہے۔ جنرل صاحب آپ خود بھی نظریاتی اعتبار سے زبردست انتہا پسند اور سیکولر لبرل ازم کے بنیاد پرست پرچارک
 ثابت ہوئے ہیں۔ فرق صرف یہ ہے کہ آپ نے اپنے افکار کو روشن خیال اعتدال پسند جدت پرستی کا نام دے رکھا ہے۔ تاکہ لوگ
 مزاحمت پر نہ اتر آئیں۔ ورنہ یہ زاویہ نظر اتنا ترک ہی کا بخشا ہوا ہے جو اسے فری میسنز تحریک نے عطا کیا تھا۔ جناب صدر آپ بھی
 اپنی انتہا پسندی، انتہا پرستی اور انتہا پر دازی پر نظر ثانی فرمائیں۔ ایسا نہ ہو کہ وقت ہاتھ سے نکل جائے۔
 آپ ہی اپنی اداؤں پہ ذرا غور کریں
 ہم اگر عرض کریں گے تو شکایت ہوگی

تبدیلی ٹیلی فون نمبر، مرکز احرار چیچہ وطنی

مجلس احرار اسلام کے مرکزی ناظم نشریات جناب عبداللطیف خالد چیچہ (چیچہ وطنی) کے ٹیلی فون نمبر
 تبدیل ہو گئے ہیں۔
 احباب رابطہ کے لیے نوٹ فرمائیں۔

مرکزی مسجد عثمانیہ: 0445-485955

دکان: 0445-485953

رہائش: 0445-486953

دفتر احرار (دارالعلوم ختم نبوت جامع مسجد چیچہ وطنی) کا سابقہ فون نمبر 482253 برقرار ہے۔

یا اخی.....!

مبارک ان کو جنہوں نے دنیاوی جاوہ چشم پر آخرت کے اجر کو ترجیح دیتے ہوئے شہادت کی منزل کو بوسہ دیا۔ عذاب کی خبر ہوان لوگوں کو جنہوں نے دنیا کی محبت اور موت کے خوف میں مبتلا ہو کر عارضی فائدے کے عوض دائمی نقصان کا سودا کیا۔ گزشتہ دو روز میں حزب المجاہدین کے آپریشنل چیف غلام رسول ڈار المعروف غازی نصیر الدین، حزب المجاہدین کے فنانس چیف فیاض احمد ڈار، کمانڈر ریاض احمد ملک، الہدیر مجاہدین کے ڈپٹی چیف کمانڈر آصف معراج المعروف نعمان اور حزب المجاہدین کے ایک اور کمانڈر عباس ملک المعروف عباس راہی نے جام شہادت نوش کیا۔ ہم سارک کانفرنس کے دور رس نتائج کے تجزیے میں مصروف ہیں۔ بھارت لائن آف کنٹرول پر باڑ لگا کر کشمیری مجاہدین کو گھیر کر مارنے کے پروگرام پر عمل پیرا ہے۔ ہم وانا میں کل کے مجاہدین اور آج کے دہشت گردوں پر بمباری میں مصروف ہیں۔ بھارتی فوجیں کشمیری مجاہدین اور نسبتے شہریوں کے قتل میں مصروف ہیں۔ اور ہم لائن آف کنٹرول پر فائر بندی کر کے امن کا جشن منا رہے ہیں۔ وادی کشمیر لہورنگ ہے۔ 80 ہزار کشمیریوں نے خدا کے بعد ہمارے آسرے پر آزادی کے سورج کی امید پر اپنی جانیں قربان کر دیں۔

افغانوں نے 20 سالہ جہاد میں اور کشمیریوں نے 12 سالہ جدوجہد آزادی میں ہزاروں نوجوانوں کو شہادت کا گاہ کی زینت بنایا اور آخرت میں سرفراز ٹھہرے۔ ہم نے ان سے آنکھیں پھیر لیں۔ افغانوں نے روس کے گرم پانیوں تک پہنچنے کے خواب کو ملیا میٹ کرنے کے لیے ہمارے دفاع کی جنگ لڑی۔ ہم پتھر کے زمانے میں دھکیل دینے کی دھمکی سے ڈر گئے۔ آزادی کے متوالے کشمیریوں نے 12 سال تک بھارت کی 6 لاکھ فوج کو اپنی جانوں کا نذرانہ دے کر الجھائے رکھا۔ ہم نے امریکی اشارے پر ان سے منہ موڑ کر ان کے قاتلوں کو گلے سے لگالیا۔ بحیثیت مسلمان ہمارا روز آخرت پر ایمان ہے۔ خدا جانے ہم اس روز اپنے کشمیری اور افغان بھائیوں کا سامنا کس طرح کریں گے اور بھائیوں کی پشت میں چھرا گھونپنے کا حساب کس طرح دیں گے۔

ہم نے کنٹرول لائن پر فائر بندی کر کے بھارت کی ازلی خواہش کی تکمیل کے لیے آسانی فراہم کی اور بھارت نے فائر بندی کے جواب میں ہمیں کوئی آسانی فراہم کرنے کے بجائے کنٹرول لائن پر باڑ کی تعمیر شروع کر دی۔ ہم بھارت سے مذاکرات اور اچھے تعلقات کی امید میں باڑ کو بننا دیکھتے رہے اور بھارت مقبوضہ کشمیر میں مجاہدین کے قتل عام میں جت گیا۔ ہم کنٹرول لائن پر ہاتھوں میں بندوق پکڑے خاموشی سے باڑ کی تعمیر دیکھتے رہے اور بھارتی سینا کی بندوقیں مجاہدین پر گولیاں برساتی رہیں۔ بھارتی وزیر خارجہ پاکستان کے خلاف پراپیگنڈہ میں مصروف رہا اور ہمارا وزیر خارجہ بھارت سے ایک طرفہ تعلقات فروغ دینے میں لگا رہا۔ ہم نے بھارت سے اچھے تعلقات کی خاطر ہر شے بشمول عزت و آبرو تک داؤ پر لگا دی۔ ہمارے وزیر خارجہ نے فرمایا کہ ”بھارت کو باڑ لگانے سے روک کر سارک کانفرنس کا ماحول تباہ نہیں کرنا چاہتے۔“

ہم بھارت سے اچھے تعلقات کے لیے اس حد تک نیچے لگ گئے کہ سارک کانفرنس سے پہلے اسلام آباد میں لگے غوری میزائل کے ماڈل تک ہٹا دیئے۔ قائد اعظم نے فرمایا کہ کشمیر ہماری شہ رگ ہے۔ ہمارے وزیر اطلاعات و نشریات نے کہا کہ ”ہم کشمیر کو پاکستان کی شہ رگ کہنا چھوڑ سکتے ہیں۔“ ہمارا چھپن سالہ موقف تھا کہ کشمیر کے مستقبل کا فیصلہ اقوام متحدہ کی قراردادوں کی روشنی میں ہونا چاہیے۔ صدر پرویز مشرف نے فرمایا کہ ہم کشمیر پر رائے شماری کی قراردادوں سے دستبردار ہو سکتے ہیں۔ ہم نے 20 برس تک افغانستان میں روس کے خلاف لڑی جانے والی جنگ کو جہاد کہا۔ برس پیکار افغانوں، عربوں اور پاکستانیوں کو مجاہدین کے لقب سے پکارا۔ افغانوں کو اپنا بھائی قرار دیا اور افغان جہاد کو پاکستان کی بقا کی جنگ قرار دیا۔ حکمت یار اور اسامہ بن لادن کو مجاہد کہا۔ پھر ایک روز صبح سو کراٹھے تو سارا منظر تبدیل ہو چکا تھا۔ مجاہدین دہشت گرد بن چکے تھے۔ حکمت یار اور اسامہ بن لادن راندہ درگاہ قرار پائے تھے۔ لفظ جہاد طعنہ بن چکا تھا۔ مجاہدین کی حمایت دہشت گردوں کی پشت پناہی میں بدل چکی تھی۔ ہیر و لون اور لون، ہیر و بن چکے تھے۔ جو سر پر بٹھائے جانے کے قابل تھے۔ وہ قابل گردن زدنی بن چکے تھے۔ جنہوں نے ہمارے لیے جائیں قربان کیں، ہم نے انہیں چن چن کر پکڑا اور دوسروں کے حوالے کر دیا۔

ہم نے چھپن سال تک کشمیر کو پاکستان کی شہ رگ قرار دیا۔ ہم نے یہ سارا عرصہ اقوام متحدہ کی قراردادوں کی روشنی میں استصواب رائے کے ذریعے کشمیریوں کے مستقبل کے فیصلے پر زور دیا۔ ہم نے 12 برس تک کشمیریوں کو جنگ آزادی کے پروانے کہا اور ان کی جدوجہد کو حق خود ارادیت کی جنگ قرار دیا۔ ہم نے لڑنے والوں کو مجاہد اور جان قربان کرنے والوں کو شہید کے درجے پر فائز کیا۔ پھر یوں ہوا کہ ہم نے کشمیر کو پاکستان کی شہ رگ قرار دینے سے پیچھے ہٹ جانے کا عندیہ دیا۔ ہم نے اقوام متحدہ کی قراردادوں کے مطالبہ سے دستبردار ہونے کا اشارہ دیا۔ ہم نے مجاہد کے لفظ کو بدل دیا۔ حق خود ارادیت کی جنگ کے لیے مقبوضہ کشمیر جانے والوں کو درانداز مان لیا۔ ہم نے جہاد یوں کو فساد کی قرار دیا۔ ہم نے جہاد کے لیے چندہ اکٹھا کرنا جرم قرار دیا۔ ہم نے جہاد کے لیے جہاد یوں کو پابند سلاسل کیا، تنظیموں کے قربانی کی کھالیں اکٹھی کرنے پر پابندی عائد کی۔ ہم نے کشمیری بھائیوں کا راستہ بند کروانے کے لیے بھارت کو لائن آف کنٹرول پر باڑ لگانے کے لیے سہولت فراہم کی اور لائن آف کنٹرول پر فائر بندی کر دی۔

بھارت میں اردو غزل کی آبرو اور لکھنؤ کے بے بدل شاعر عرفان صدیقی نے عشروں قبل ایک غزل لکھی تھی جو یقیناً کسی اور تناظر میں تھی لیکن لگتا یوں ہے کہ عرفان صدیقی نے یہ غزل کشمیری اور افغان بھائیوں کی زبان کے تناظر میں ہی بیان کی ہے:

تم ہمیں ایک دن دشت میں چھوڑ کر چل دیئے تھے، تمہیں کیا خبر یا انجی
کتنے موسم لگے ہیں ہمارے بدن پر نکلنے میں، یہ بال و پر یا انجی

یہ بھی اچھا ہوا، تم اس آشوب سے اپنے سر سبز بازو بچالے گئے
یوں بھی کوئے زیاں میں لگانا ہی تھا، ہم کو اپنے لہو کا شجر یا انجی

جنگ کا فیصلہ ہو چکا ہے تو پھر میرے دل کی کہیں گاہ میں کون ہے؟
اک شقی کاٹا ہے طنائیں میرے نیمے خواب کی رات بھر یا انجی

زرد پتوں کے ٹھنڈے بدن اپنے ہاتھوں میں لے کر ہوانے شجر سے کہا
اگلے موسم میں تجھ پر نئے برگ و بار آئیں گے، تب تلک صبر کر یا انجی

افغان اور کشمیری بھائیو! ہم معذرت خواہ ہیں۔ ہم نے امریکہ بہادری کی خوشنودی کے لیے اسلام کے ایک مقدس رکن
جہاد سے روگردانی کی۔ ہم آپ سے شرمندہ ہیں لائن آف کنٹرول پر بھارت کو باڑ بنانے کے لیے فائر بندی کی سہولت فراہم
کی۔ ہمیں معاف کر دینا یا انجی! ہم کمزور تھے لہذا ڈر گئے۔ ہم آرام طلب اور سہل پسند تھے ہمیں پابندیوں کے خوف نے ڈرا کر رکھ
دیا۔ ہمیں روز آخرت معاف کر دینا یا انجی!

قارئین کی خدمت میں ضروری گزارشات!

- ◀ لکھاری حضرات سے درخواست ہے کہ وہ اپنی نگارشات ہر ماہ کی دس تاریخ تک یا اس سے پہلے ارسال کر دیا کریں
تا کہ وقت پر شامل اشاعت کی جاسکیں۔ تحریر کاغذ کے ایک طرف ہونی چاہیے۔
- ◀ خریدار حضرات سے التماس ہے کہ ہر مہینے کی سات تاریخ تک پرچہ موصول نہ ہونے کی صورت میں ”سرکولیشن
منیجر ماہنامہ ”نقیب ختم نبوت“ دارِ بنی ہاشم، مہربان کالونی، ملتان“ سے رابطہ کریں۔
- ◀ ”نقیب ختم نبوت“ پر آپ کی رائے مطلوب ہے۔ آپ نے اسے کیسا پایا؟ اس میں مزید کن موضوعات کا اضافہ ممکن
ہے؟ آپ کے مشورے، پرچہ کی ترتیب و تشکیل میں ممد ثابت ہو سکتے ہیں۔
- ◀ ذیل کے دائرے میں سرخ نشان کا مطلب ہے کہ آپ کا سالانہ چندہ ختم ہو چکا ہے، ازراہ مہربانی مبلغ: ۱۵۰ روپے
”مدیر ماہنامہ ”نقیب ختم نبوت“ دارِ بنی ہاشم، مہربان کالونی، ملتان“ کے نام ارسال فرمائیں۔



پروفیسر خالد شبیر احمد
سیکرٹری جنرل مجلس احرار اسلام

مسئلہ کشمیر اور نئی صورتحال

ان دنوں سارک کانفرنس اور پاک بھارت سربراہوں کی ملاقات کا تذکرہ بام عروج پر ہے۔ ہماری حکومت کی جانب سے پاک بھارت مذاکرات اور سارک کانفرنس کی کامیابی کا ڈھنڈورا جس شدت کے ساتھ پیٹا جا رہا ہے اس سے تو معلوم ہوتا ہے کہ جیسے ہم نے کوئی بڑا اہم کارنامہ سرانجام دے لیا ہے۔ ایک ایسا کارنامہ جس کی مثال پچھلے چھپن برسوں میں پاکستان کی تاریخ میں نہیں ملتی۔ معاہدے پر دستخط کرنے والے دن کو تاریخ ساز دن قرار دیا جا رہا ہے۔ سرکاری تحویل میں کام کرنے والے ریڈیو، ٹیلی ویژن سنٹر دن رات جنرل پرویز اور جمالی صاحب کی عظمت کے ترانے گاتے نہیں تھکتے۔ لوگوں کو باور کرایا جا رہا ہے کہ مسرت کے اس موقع پر حکومت کی کامیابی پر داد و تحسین کے ڈونگرے برسائیں، قص کریں، ناچیں گائیں، اُچھلیں کودیں کہ پاکستان نے بھارت کے وزیر اعظم کو ملاقات کے لیے مجبور کر دیا ہے جس میں بھارتی وزیر اعظم نے کشمیر سمیت تمام مسائل پر گفتگو کرنے کی حامی بھری ہے اور اگلے ماہ فروری میں پاک بھارت سیکرٹریوں کی ملاقات بھی طے ہوگئی ہے اور یہ سب کچھ دونوں ممالک کے درمیان جذبہ خیر سگالی اور امن کی خواہش کی نشاندہی کرتا ہے۔ اب دونوں ملکوں کے عوام جنگ نہیں امن چاہتے ہیں۔ لہذا امن کی فضا کو قائم رکھنے کے لیے آپس میں میل ملاپ، ایک دوسرے ملک کے اندر مختلف وفد کا آنا جانا، جذبہ خیر سگالی کو اجاگر کرنے کے لیے کھلاڑیوں اور فلمی اداکاروں کا تبادلہ بھی شروع ہو چکا ہے۔ سارک کانفرنس کے فیصلے کے تحت دونوں ممالک کے درمیان آزاد تجارت کے امکانات بھی روشن ہو گئے ہیں۔ لہذا فکر کی کوئی بات نہیں۔ کشمیر سمیت سب معاملات اب طے ہو جائیں گے اور ایک مرتبہ پھر ہم دونوں ممالک دشمنی سے دوستی کی منزل کی جانب روانہ ہو جائیں گے۔ اخبارات اور دوسرے ذرائع نشر و اشاعت یہ بات بھی تو اتار سے بیان کر رہے ہیں۔ دونوں ملکوں کو دوستی کی فضا تک لانے کے لیے امریکہ بہادر نے ایک بنیادی کردار ادا کیا ہے جو واقعی اس خطہ میں امن چاہتا ہے۔ تاکہ ایٹمی اسلحہ سے لیس ممالک ایک دوسرے کے اتنے قریب آجائیں کہ ایٹمی جنگ کے امکانات سرے سے بالکل ہی ختم ہو کر رہ جائیں اور امریکہ کے سرمایہ کار جو اپنے ہاتھوں میں ڈالر لیے ہندوستان کے اندر سرمایہ کاری کے لیے بے چین و مضطرب ہیں۔ وہ بھارت کے اندر سرمایہ کاری کے منصوبوں کو پایہ تکمیل تک پہنچائیں۔ امریکہ کی ایسے حالات میں پاک و ہند کے درمیان صلح کے لیے یہ دلچسپی اب چونکہ اُن کے اپنے ملک کے لیے فائدہ مند ہے۔ اس لیے امریکہ بہادر دونوں ممالک کے درمیان جنگ کی بجائے صلح کے لیے ان تھک کوششوں میں مصروف ہے۔ ورنہ جس ملک کی وجہ سے پوری دنیا میں جنگ کی سی کیفیت پیدا ہو چکی ہو۔ اُس کے لب پر صلح کے ترانے کوئی اتنے سچے نہیں ہیں۔ اور یہ حقیقت بھی سب پر واضح ہے کہ اس سے پہلے امریکہ پاک و ہند کے درمیان صلح کی بجائے جنگ کا خواہش مند رہتا تھا کہ یہ بات اس کے معاشی مفاد میں تھی۔ کیونکہ اسلحہ بیچنے کا یہی ایک موثر طریقہ تھا کہ دونوں ممالک کے ساتھ تعلقات کشیدہ رہیں۔ اب چونکہ دونوں ممالک اپنا اہم اور بنیادی اسلحہ خود

بناسکتے ہیں۔ اس لیے اب امریکہ کو ضرورت اس بات کی ہے کہ دونوں ممالک کے اندر سرمایہ کاری کر کے دونوں ممالک کی فنی مہارت اور سستی مزدوری سے فائدہ اٹھا کر ان ممالک کی دولت کو دونوں ہاتھوں سے لوٹ کر اپنی تجوریاں بھر لے۔ گویا دونوں ممالک کے درمیان صلح کرانے کا امریکی عمل دخل کوئی نیک نیتی پر مبنی نہیں بلکہ امریکہ کا اپنا مفاد اس بات میں ہے کہ دونوں ممالک کے درمیان امن و سلامتی کی فضا قائم ہوتا کہ وہ اپنی دکانداری کو بہتر طور پر چلا سکے۔ ظاہر ہے کہ بلی کوئی ثواب کے لیے تو چوہے نہیں کھاتی، اس نے اپنا پیٹ بھرنا ہوتا ہے لہذا پیٹ بھرنے کے لیے اسے کہیں نہ کہیں سے چوہے مل جاتے ہیں۔

جہاں تک ”سارک کانفرنس“ کے حوالے سے مسئلہ کشمیر کا تعلق ہے۔ قارئین حضرات کو اس بات کا علم ہی ہے کہ ”سارک“ کی تنظیم کے چارٹر میں ایسی کوئی شق سرے سے موجود ہی نہیں جس کے تحت تنازعہ امور کو زیر بحث لایا جاسکے۔ لہذا کشمیر کے حوالے سے تو سرے سے کوئی بات نہ ہی کانفرنس میں زیر بحث آئی ہے اور نہ ہی کوئی ایسی بات کانفرنس کے ایجنڈے میں شامل تھی۔ یہ الگ بات ہے کہ ہمارے جنرل صاحب کی طرف سے بطور تجویز یہ بات اخبارات میں شائع ہوئی ہے کہ سارک کانفرنس کے چارٹر میں ترمیم کر کے رکن ممالک کے درمیان تنازعہ امور کو زیر بحث لانے کی اجازت ہونی چاہیے تاکہ بنیادی اختلافات کو ختم کر کے سلامتی کی راہ پر خود اعتمادی کے ساتھ آگے بڑھا جاسکے۔ لہذا اس مجبوری کے تحت کشمیر کے بارے میں اگر کوئی بات ہوئی ہے تو وہ ہمارے جنرل اور وزیر اعظم کے ساتھ بھارتی وزیر اعظم کے درمیان ہونے والی ملاقاتوں میں ہی ہوئی ہے۔ لیکن اخباری اطلاع کے مطابق پاکستان نے ایک ایسی قربانی دی ہے جو قربانی ہمارے پہلے حکمران چاہتے ہوئے بھی نہ دے سکے۔ یعنی کشمیر کے مسئلہ پر جو مؤقف حکومت پاکستان کا ایک بنیادی مؤقف رہا ہے کہ کشمیر کے اندر اقوام متحدہ کی قراردادوں کے مطابق رائے شماری کے ذریعے کشمیریوں کی رائے کے مطابق فیصلہ کیا جائے۔ اس موقف سے پاکستان نے دستبرداری کا اعلان کرتے ہوئے کہہ دیا ہے کہ اس کے علاوہ کسی اور تجویز پر بھی غور کیا جاسکتا ہے۔ اور توقع یہ کی جا رہی ہے کہ جواب میں بھارت بھی یہ کہنا بند کر دے گا کہ کشمیر بھارت کا ٹوٹا ٹکڑا ہے۔ بھارت اب کشمیر کو اپنا ٹوٹا ٹکڑا کہتا ہے کہ نہیں اس کا فیصلہ تو آنے والا وقت کرے گا۔ لیکن پاکستان کا موقف یو۔ این۔ او کی قراردادوں سے انحراف کی وجہ سے ضرور کمزور ہو گیا ہے۔ شاید یہی وجہ ہے کہ ہر دو ملاقاتوں کے بعد اخبار نویسوں کو ملاقاتوں کے بارے میں کوئی اطلاع فراہم نہیں کی گئی بلکہ مکمل خاموشی اختیار کی گئی ہے۔ اس میں بھی مصلحت یہی ہے کہ جو کچھ بھی ہوا ہے، عوام الناس سے پوشیدہ رکھا جائے۔ تاکہ اس کی تکمیل کی راہ میں کوئی ایسی رکاوٹ پیدا نہ ہو جو پورے ”پلان“ کو ناکام کر کے رکھ دے۔ بلکہ ایک اخباری اطلاع یہ بھی ہے کہ ملاقاتوں میں ہونے والی باتوں سے خود ہمارے وزیر خارجہ بھی بے خبر رہے ہیں۔ درپردہ اس ساری کارستانی میں بھارت کے مسٹر برجیش مشرا اور پاکستان کے صدر کے قادیانی پی اے طارق عزیز نے ہی سارا کردار ادا کیا ہے۔ موجودہ صورت حال یہ ہے کہ کشمیر کا مسئلہ جو جنرل صاحب ایک مدت سے پاک بھارت تعلقات کے درمیان بنیادی مسئلہ کہتے رہے ہیں، نظر انداز کر دیا گیا ہے اور اس کے برعکس تجارت، کھیل، ثقافت اصل مسئلے کے طور پر آگے آگئے ہیں۔ لہذا یہ توقع رکھنا کہ بھارت کسی مرحلہ پر اپنے آئین سے 370 کی شق خارج کرنے کی خوشخبری دے گا۔ خارج از امکان ہے یاد رہے کہ بھارت نے اسی شق کے تحت کشمیر کو بھارت کا حصہ قرار دیا تھا۔ اس سارے قصے میں نقصان کشمیریوں کا ہوا ہے۔ جن کی قسمت اب

تک اقوام متحدہ کی قراردادوں سے وابستہ ہوگئی ہے کہ بھارت کشمیر کے بارے میں کیا فیصلہ کرتا ہے۔ دوسری بات جو قابل غور ہے یہ کہ پاکستان اور بھارت دونوں مشترکہ طور پر کشمیر میں رائے شماری کے پابند ہیں۔ اگر پاکستان اقوام متحدہ کی قراردادوں کو الگ رکھ دیتا ہے تو تنازعہ کشمیر کے ایک فریق کی حیثیت میں اس کی اپنی کیا حیثیت رہ جاتی ہے۔ پاکستان مذاکرات کے دوران مسئلہ کشمیر پر کہاں سے بات شروع کرے گا اور بھارت کے موقف کے جواب میں اقوام متحدہ کی قرارداد کے علاوہ کیا کہے گا۔ جبکہ صورت حال یہ ہے کہ ہماری طرف سے ہر رعایت کے جواب میں بھارتی رد عمل مثبت نہیں ہے بلکہ منفی ہے۔ بھارت نے کشمیر کے اندر ہمارے ایک طرفہ جنگ بندی کے اعلان سے فائدہ اٹھاتے ہوئے کٹرول لائن پر باڑیں لگانی شروع کر دی ہیں۔ اور پاکستان اس پر خاموش ہے۔ یہ پراسرار خاموشی کس لائحہ عمل کی نشاندہی کرتی ہے۔ اس کا اندازہ آپ خود لگا سکتے ہیں۔

ہمارے جنرل پرویز صاحب نے کشمیر کے مسئلہ پر اپنا موقف بتدریج تبدیل کیا ہے۔ جب انہوں نے اقتدار پر قبضہ کیا تھا تو نواز شریف اور واجپائی کے درمیان ہونے والے معاملات کے نتیجے میں ’لاہور سٹ’ کو یہ کہہ کر مسترد کر دیا تھا کہ وہ بھارت سے مذاکرات اس وقت تک نہیں کریں گے جب تک بھارت کشمیر کے مسئلہ کو مرکزی مسئلہ تسلیم نہیں کرتا۔ لیکن 2001ء میں آگرہ کے مقام پر انہوں نے اپنے موقف میں اس وقت پہلی چمک دکھائی، جب وہ بھارتی تجویز جس میں جامع مذاکرات کی بات کہی گئی تھی کے ساتھ اتفاق کر گئے تھے۔ جس کے تحت کشمیر کا مسئلہ تو ضرور ہوگا لیکن اسے بنیادی مسئلہ کی حیثیت حاصل نہیں ہوگی۔ اب بھی جامع مذاکرات کی بات طے ہوئی جس میں کشمیر کا مسئلہ تو آئے گا لیکن یہ کوئی بنیادی مسئلہ نہیں ہوگا۔

نئی صورت حال میں دوسرا مسئلہ دہشت گردی کا ہے جس کے بارے میں معلومات یہی ہیں کہ پاکستان نے وہ بات مان لی ہے جس پر بھارت کو اصرار تھا۔ اور وہ ایک مدت سے یہ کہتا چلا آ رہا تھا کہ مذاکرات اس وقت تک نہیں ہوں گے۔ جب تک کشمیر میں بیرونی دہشت گردی بند نہیں کی جاتی۔ اس کے بعد سوال یہ پیدا ہوتا ہے کہ وہ لوگ جو کشمیر کی جنگ آزادی لڑ رہے ہیں وہ ’ہیرو‘ ہیں یا پھر دہشت گرد؟ دہشت گردی اور جنگ آزادی میں کیا فرق ہے؟ دہشت گرد کی تعریف تو اقوام متحدہ جو کہ دنیا کا سب سے بڑا ادارہ ہے، وہ نہیں کر سکا۔ پھر پاکستان اس بات کا کہاں تک مجاز ہے کہ دہشت گردی کی اس تعریف کو تسلیم کرے جو بھارتی موقف کو مضبوط کرتی ہے اور ریاستی دہشت گردی کی بات کو سرے سے نہ اٹھائے جس کا شکار پچھلے چودہ برسوں سے کشمیری ہوتے چلے آ رہے ہیں۔ اسی ہزاروں جوان جام شہادت نوش کر گئے۔ کتنے بچے یتیم ہو گئے، کتنی عورت کو بھارتی درندوں نے اپنی ہوس کا نشانہ بنایا، کتنے بڑھاپے بے سہارا ہوئے؟ اس کا ذکر کہیں نہیں۔ ایسے حالات میں کشمیر کے مقدمے کا کیا مستقبل ہے اس کا اندازہ آسانی لگایا جاسکتا۔ ایسی صورت حال پر سوال یہ پیدا ہوتا ہے کہ ہمیں حکومت وقت کے اس کارنامے پر خوشی کا مظاہرہ کرنا چاہیے یا پھر ماتم؟

گلہ جھائے وفا نما جو حرم کو اہل حرم سے ہے

کسی بت کدے میں کروں بیاں تو کہے صنم بھی ہری ہری

الیاس نعمانی

عراق میں امریکہ کا مستقبل؟

عالمی سیاسی حلقوں میں آج کل جو موضوع سب سے زیادہ زیر بحث ہے وہ ہے، عراق میں امریکہ کا مستقبل کیا ہوگا؟ عراقی جنگ کے خاتمہ کے امریکی اعلان کے بعد روز افزوں اور شدت اختیار کرتی جہادی مزاحمت نے اس سوال کو مزید اہمیت دے دی ہے۔ اس مزاحمت اور اس کے نتیجے میں ہونے والے امریکی جانی نقصان کے بارے میں ہر صبح کچھ نہ کچھ اخبارات کی زینت اور عوام کی دلچسپی کا سبب بنتا ہے، لیکن اخبار و رسائل کی زینت بننے والا یہ ”کچھ نہ کچھ“ پوری حقیقت سے کتنا قریب یا کتنا دور ہوتا ہے، اس سلسلے میں کوئی قطعی بات کہنا آسان نہیں، کہ ہمارا عام میڈیا اس سلسلے میں اکثر امریکی ایجنسیز پر ہی انحصار کرتا ہے، لیکن کبھی کبھار کچھ ایسی رپورٹیں منظر عام پر آ جاتی ہیں جن سے حقیقت کا اندازہ لگانا آسان ہو جاتا ہے، ایسی ہی کچھ چیزیں کویت سے شائع ہونے والے مشہور عربی ہفت روزہ ”الجمہور“ میں کچھ دنوں قبل ایک طویل مضمون میں ضمنی طور پر نقل کی گئی تھی، (مورخہ 14 نومبر 2003ء) کے ”ہندوستان ٹائمز“ میں بھی سی آئی اے کی ایک ایسی رپورٹ کے کچھ اقتباسات نقل کئے گئے ہیں۔ ذیل میں یہی دونوں (بالترتیب) تلخیص و ترجمہ کے ساتھ نذر قارئین ہیں۔

(1) عراق میں امریکی فوج کے مقتولین اور زخمیوں کی روز افزوں تعداد پر امریکی کانگریس کے متعدد ارکان نے اپنے خوف و قلق کا اظہار کیا ہے، سینٹ میں مسلح افواج کے متعلق کمیٹی کے سربراہ ڈکن ہنٹر کا کہنا ہے کہ: ”امریکی فوج نے دہشت گرد عناصر کو شکست تو دے دی ہے، لیکن ابھی ان کا خاتمہ نہیں کیا ہے“ انہوں نے مزید کہا کہ ”امریکی افواج کو مستقبل میں ایک ”نامعلوم انجام“ کا سامنا ہے اسلئے کہ یورپ اور ایشیا میں ابھی ہمارے بہت سے طویل مدتی اہداف پایہ تکمیل کو نہیں پہنچے ہیں، نیز عراق و افغانستان کے سلسلے میں ہمارے اوپر بھاری ذمہ داریاں ہیں جو ہمیں ادا کرنی ہیں، ہم جانتے ہیں کہ دہشت گردی کے خلاف یہ جنگ کتنے دن چلے گی، اور کبھی ختم ہوگی بھی یا نہیں اس لئے ہماری افواج کی امن و حفاظت کا مسئلہ مستقبل میں ایک پیچیدہ و ناقابل حل مسئلہ ہی رہے گا۔“

اسی کمیٹی کے ایک رکن آئی ٹیک سیکنڈ کا کہنا ہے کہ:

”عراق میں امریکی نقصانات کی زیادتی امریکی حملہ کے طریقہ کار اور حکمت عملی پر نظر ثانی کے لئے مجبور کرتی ہے، انہوں نے مزید کہا کہ عراق میں صدام حسین کی حکومت کے زوال کے بعد دو مہینوں میں امریکی مقتولین کی تعداد پچھلے پورے سال میں افغانستان میں مارے گئے امریکیوں سے زیادہ ہے۔ اُن کا کہنا تھا کہ وہاں روزانہ ایک امریکی فوجی مارا جا رہا ہے۔“

یہ اعداد و شمار حقیقت سے بہت کم ہیں، امریکی فوج میں سنٹرل کمانڈ کے چیف جنرل ٹامی فرینکس نے امریکی کانگریس کی ایک کمیٹی کے سامنے روزانہ مرنے والوں کی اوسط تعداد دس بتائی ہے، جنرل فرینکس کے بیان کی تائید خود امریکی حکومت کی ان

رپورٹس سے بھی ہوتی ہے، جن کے مطابق روزانہ امریکی فوجیوں پر تقریباً پندرہ حملے ہوتے ہیں۔ یہ اعتراف امریکی وزیر دفاع رفسیلڈ نے دو ہفتے قبل یہ کہتے ہوئے کیا کہ ”روزانہ ہونے والے حملوں کی تعداد 25 سے گھٹ کر 14، 15 تک رہ گئی ہے“ عراق میں رہنے والے عینی شاہدین کے نزدیک امریکی نقصانات ان سب سے کہیں زیادہ ہے، ان عینی شاہدین کا یہ بھی کہنا ہے جب کبھی کوئی حملہ ہوتا ہے امریکی فوجیں اس کے آثار و نشان مٹانے کے لئے تیزی سے سرگرم عمل ہو جاتی ہیں، مشہور برطانوی روزنامہ گارجین کی گزشتہ ہفتہ شائع ہوئی ایک رپورٹ کے مطابق چھ ہزار امریکی فوجی زخمی ہوئے ہیں جن میں سے پندرہ سو شدید زخمی ہیں۔ عراق میں تعینات امریکی فوجیوں کی تعداد ایک لاکھ اڑتالیس ہزار ہے، جن میں تقریباً چالیس ہزار ایسے ہیں جو امریکی شہری نہیں ہیں، بلکہ گرین کارڈ لئے ہوئے امریکہ میں رہتے ہیں، ان میں سے اکثر لاطینی نسل سے بھی تعلق نہیں رکھتے ہیں، اور یہی وہ چیز ہے جو امریکی انتظامیہ کی نقصان چھپانے کی کوشش کو مدد فراہم کرتی ہے۔ امریکی وزارت دفاع کے بعض ذرائع کا کہنا ہے کہ ان میں سے بعض کو یہ امید دلائی گئی ہے کہ اس جنگی مہم کے بعد انہیں تعلیم کے لئے پچاس ہزار ڈالر دئے جائیں گے، بعض کو نوکریوں کی لالچ دی گئی ہے، اور بعض سے امریکی شہریت کا وعدہ کیا گیا ہے۔ (خیال رہے کہ یہ جس تحریر کی ترجمانی ہے وہ ستمبر کی لکھی ہوئی اور اب سے کوئی دو ماہ پہلے کی ہے اور ان دو ماہ میں امریکی فوج کے لئے حالات کئی گنا زیادہ خراب ہوئے ہیں، حملوں کی شدت میں غیر معمولی اضافہ ہوا ہے۔

(المجتمع 27 ستمبر 2003ء)

(2) امریکی خفیہ ایجنسی سی آئی اے کی اس رپورٹ کے بعد عراق کی گوریلا جنگ امریکہ کے کنٹرول سے باہر ہوتی جا رہی ہے، وہاٹ ہاؤس نے سیاسی اقتدار عراقیوں کو جلد سے جلد سونپنے کا منصوبہ بنایا ہے، اس رپورٹ میں بتایا گیا ہے کہ عراقی عوام کی مزاحمت روزانہ بڑھتی جا رہی ہے۔ فوجی تحقیقاتی ایجنسی کے ایک کارکن کا کہنا ہے کہ مزاحمت کرنے والے افراد کی تعداد پچاس ہزار تک پہنچ گئی ہے، اس ایجنسی سے تعلق رکھنے والے ایک شخص نے جو اس رپورٹ سے واقف ہے اس پر تبصرہ کرتے ہوئے کہا کہ ”اس رپورٹ میں ہے کہ اگر صورت حال میں تیز ڈرامائی تبدیلی نہیں آئی تو ہم ایک بازی ہارتے جا رہے ہیں اور حالات ہمارے قابو سے نکلنے جا رہے ہیں، مزاحمت صرف صدام کی بعث پارٹی والے ہی نہیں کر رہے، بلکہ ہزاروں لوگ ہمارے خلاف میدان میں ہیں۔“ یہ رپورٹ جس پر پال بریر (عراق میں امریکی انتظامیہ کے سربراہ) کے دستخط ہیں، یہ سمجھا جا رہا ہے کہ یہ بریر کی جانب سے جارحانہ پیش کو یہ پیغام ہے کہ صورت حال نہایت خراب ہے۔

(مطبوعہ: ”الفرقان“، لکھنؤ دسمبر 2003ء۔ ”ہندوستان ٹائمز“، 14 نومبر 2003ء)

”نقیب ختم نبوت“ میں اشتہارات دے کر اپنی تجارت کو فروغ دیں

ضیاء الدین لاہوری

سرسید بیچارہ قابل گردن زدنی کیوں؟

روزنامہ ”دن“ پیام شاہجہان پوری نے اپنے کالموں میں ”سرسید احمد خان کا گناہ“ کے زیر عنوان ایک اہم نقطہ نظر پیش کیا ہے، اگر اسے گہرائی میں جا کر دیکھا جائے تو یہ ان لوگوں کے لئے جو سرسری مطالعے کی عادت رکھتے ہیں، برین واشنگ کی ایک دانستہ کوشش محسوس ہوتی ہے جبکہ تحقیقی مزاج رکھنے والوں کے نزدیک ان کے نتائج محض الفاظ کی ہیرا پھیری ہیں۔ موصوف اس سے پیشتر بھی متعدد بار اس موضوع پر طبع آزمائی کر چکے ہیں۔ ان کی مقالہ نما تحریر کا خاص پہلو ان کا تحقیقی انداز ہے۔ انہوں نے ایسے فتوے پیش کئے ہیں۔ جن میں ایک مخصوص ٹولے کے قوم دشمن کر توت بظاہر جائزہ دکھائی دیتے ہیں۔ دراصل وہ اپنی طرف سے یہ ثابت کرنا چاہتے ہیں کہ انگریزی حکومت کی مخالفت شرعاً حرام تھی۔ دوسرے الفاظ میں برصغیر کے مسلمانوں نے آزادی کی خاطر انگریزوں کے خلاف جو قربانیاں دیں وہ ان کا ایک ناجائز فعل تھا۔ یوں محسوس ہوتا ہے کہ وہ صاف صاف بات کرنے سے گریزاں ہیں ورنہ ان کی نام نہاد تحقیق سے واضح طور پر نتیجہ برآمد ہوتا ہے۔ کہ آزادی کی جدوجہد میں پاکستان کا قیام، جس کا حصول بہر حال انگریزی حکومت کی مخالفت کے بغیر ممکن نہ تھا، ناجائز ذریعے سے عمل میں آیا۔ راقم ان کی تحریر کو حسب سابق نظر انداز کر دیتا مگر انہوں نے جو آخر میں سوالیہ چیلنج کر ڈالا کہ کیا کسی کے پاس ان حقائق کا جواب ہے؟“ اس نے مجبور کیا کہ موصوف کی مبینہ تحقیقی کاوشوں کا اصل پس منظر پیش کیا جائے تاکہ سادہ لوح قارئین چیلنج کا جواب نہ پا کر ان کی باتوں کو کہیں حقیقت نہ سمجھ بیٹھیں۔ اخباری کالموں کی تنگ دائمی پیش نظر ہے، جواب میں اختصار کی انتہائی کوشش کے باوجود حقائق کی وضاحت میں ہلکی سی طوالت مجبوری ہے۔ (گوشنگی پھر بھی محسوس ہوگی کیونکہ محدود ضمانت کے باعث مسئلہ کے ہر پہلو پر بحث ممکن نہ ہو سکی) ورنہ راقم کے پاس اس قدر مواد موجود ہے کہ موصوف کے زیر تسلط جرائد کے بار بار شائع ہونے والے ”۱۸۵۷ء کا جہاد نمبر“ کے جواب میں کئی گنا ضخیم نمبر تیار کئے جاسکتے ہیں۔

سب سے پہلے یہ بات غور طلب ہے کہ موصوف کو اس دور میں جبکہ برصغیر میں انگریزوں کی غاصب حکمرانی کا نظریہ قبول کیا جا چکا ہے اور 1857ء کی جدوجہد ”جنگ آزادی“ تسلیم کی جاتی ہے، انگریزوں کی حکومت کو جائز ثابت کرنے کی اب کیا ضرورت پیش آگئی۔ وہ اپنے نظریے کے جواز میں مسلمانوں کی مختلف فرقوں کے علماء کے فتاویٰ پیش کرتے ہیں اور ہوشیاری یہ دکھاتے ہیں کہ انیسویں صدی کے اواخر اور بیسویں صدی کے اوائل ادوار کے مختلف حالات کے پس منظر میں تحریر کئے گئے فتوؤں کے نتائج کو زبردستی پیچھے لے جا کر 1857ء پر منطبق کر دیتے ہیں۔ وہ اس جدوجہد کو ”فساد“ قرار دینے والوں کی شان میں پورے جوش سے رطب اللسان ہیں اور ان کے لیے بڑے معزز القابات تحریر کرتے ہیں۔ وہ فتوے دینے والے علماء کا حوالہ دیتے ہوئے انہیں ممتاز دینی شخصیت، جید عالم، اکابرین، فاضل علماء، بزرگ، شیخ الکمل اور بے نفس عالم وغیرہ وغیرہ خطابات سے نوازتے ہیں۔

موصوف نے اپنے مسلک کی حمایت میں انگریزوں کے خلاف جہاد کی ممانعت کے حق میں جن نکات کی نشاندہی کی ہے

ان کے جواز یا عدم جواز کے بارے میں بحث کی وسیع گنجائش موجود ہے وہ ان فتوؤں کا ذکر کرتے ہوئے لکھتے ہیں کہ ہندوستان کے مسلمان حکومت انگریزی سے وفاداری کا عہد و پیمانہ کر چکے تھے۔ اس لیے ان کی مخالفت کسی صورت نہیں کر سکتے تھے۔ کون سا عہد و پیمانہ؟ کس نے کس حیثیت میں یہ عہد و پیمانہ کیا؟ کہاں کوئی معاہدہ ہوا؟ اس معاہدے کی شرائط کیا تھیں؟ کیا یہ انتظامی نوعیت کا معاہدہ تھا یا اس میں یہ شق بھی شامل تھی کہ ہندوستانی مسلمان انگریزوں کو باضابطہ حکمران تسلیم کرتے ہیں اور وہ ان کے وفادار رہیں گے؟ بالفرض محال اگر کسی معاہدے کی خبر گھر بھڑھی لی جائے تو کیا انگریزوں نے اس معاہدے کی پاسداری کی یا حدود سے تجاوز کیا؟ اور کیا حدود تجاوز کرنے پر معاہدے برقرار رہتے ہیں؟ پھر جن ادوار میں متذکرہ فتوے لکھے گئے، کیا ان میں کوئی معاہدے زیر عمل تھے؟ انگریزوں کے مقابلے میں فریق ثانی کون تھا اور کس بنیاد پر وہ فریق برصغیر کے مسلمانوں کی نمائندگی کا حق دار قرار پایا تھا؟ کیا استفسار کرنے والوں اور فتوے دینے والوں نے اپنے سوال و جواب میں مسئلہ نکات کو واقعی مد نظر رکھا؟ صرف یہ کہہ دینے سے کہ ”انگریزی حکومت اور رعایا کے درمیان ایمان و پیمانہ موجود ہے“ بات نہیں بن جاتی۔ ان تمام نکات پر بہت کچھ کہا جاسکتا ہے مگر موجود نشست میں ان تمام باتوں پر تفصیلی بحث کی گنجائش نہیں۔ ماضی کے تصوراتی عہد و پیمانہ کی بات کریں تو کل کلاں اگر ہماری کوئی اقلیت خدانخواستہ ہمارے کسی دشمن سے اپنی غلامی کا کوئی معاہدہ کر لے تو کیا پاکستانی مسلمانوں پر اس کی پابندی واجب ہو جائے گی؟

ایک بات راقم کی سمجھ میں ابھی تک نہیں آسکی کہ موصوف ایک خاص مسئلہ کے ضمن میں سرسید کے دفاع میں تو بہت فعال دکھائی دیتے ہیں مگر اس بحث میں مرزا غلام احمد قادیانی کا نام تک بھی نہیں لیتے۔ حالانکہ سرسید کی طرح مرزا صاحب بھی بہت مطعون ہیں۔ وہ بھی تو اس معاملے میں اسلام کا نام لے کر وہی کچھ کہتے رہے۔ جو سرسید نے فرمایا تھا مگر موصوف ان کے دفاع میں آگے نہیں آتے۔ اسے تہاہل عارفانہ کا نام دیا جائے یا کوئی خاص مصلحت؟ ایک ہی مسلک کے نہایت ہی قابل احترام علماء کے متضاد فتوؤں کی بہت سی مثالیں موجود ہیں۔ البتہ کسی فتوے کے نتائج سے اتفاق یا اختلاف سے قطع نظر یہ امر مسلم ہے کہ موصوف کے پیش کردہ فتوؤں کی عبارت ان مغالطات اور لعن طعن سے یکسر خالی ہے جو سرسید اور مرزا قادیانی کا طرہ امتیاز رہا ہے۔ موصوف ”۱۸۵۷ء کا جہاد“ یا ”سرسید احمد خان کا گناہ“ کے عنوانات کے تحت جب بار بار انہی فتوؤں کا سہارا لیتے ہیں تو یہ شک قوی ہو جاتا ہے کہ سرسید کے دفاع کی آڑ میں اصل مقصود مرزا غلام احمد قادیانی کو بچانا ہے۔ حقیقت یہ ہے کہ دونوں اشخاص اس مسئلے پر ”متفق علیہ“ اور حیران کن حد تک ہم آہنگ و ہم زبان تھے۔ اس موضوع پر ان کے اقوال زبان و بیان کی بندش اور طرزِ تحریر کے اعتبار سے اس قدر یکساں ہیں کہ بعض اوقات ان کی بناوٹ ایک ہی کارخانے کے سانچوں میں ڈھلی ہوئی معلوم ہوتی ہے۔ بات اس وقت تک نامکمل رہے گی جب تک کہ موصوف کے القابات یافتہ علماء کے فتوؤں کے مقابلے میں ان دونوں کی یک زبانی کے نمونے پیش نہ کئے جائیں جن کی پردہ پوشی کی خاطر لوگ تحقیق کے نام پر بڑے بڑے پرفریب جال بنتے ہیں۔ ۱۸۵۷ء کے موضوع پر ان حضرات کے اقوال کا ایک خاکہ ملاحظہ فرمائیں:

قول سرسید

”ہر ضلع میں پاجی اور جاہلوں کی طرف سے جہاد کا اعلان ہوا..... اس زمانہ میں جن لوگوں نے جہاد کا جھنڈا بلند کیا ہے

خراب اور بد رویہ اور بد اطوار آدمی تھے کہ بجز شراب خوری اور تماش بینی اور ناچ اور رنگ کے اور کچھ وظیفہ ان کا نہ تھا۔“

(اسباب سرکشی ہندوستان، صفحہ 6، 7)

قول مرزا قادیانی

”1857ء میں مسلمانوں کی حالت یہ ہو گئی تھی کہ بجز بد چلنی اور فسق و فجور کے اسلام کے رئیسوں کو اور کچھ یاد نہ تھا۔“

(ازالہ اوہام، صفحہ 722)

قول سرسید

”اس ہنگامہ میں نہایت بد معاش اور جاہل، بے علم آدمی جو مولویوں کے نام سے مشہور تھے..... ان کو تمام اخباروں میں اس طرح چھپا گیا جیسا کہ کوئی سچ مچ کا مولوی اور مسلمانوں کا بڑا عالم اور بڑا خدا پرست ہے..... حالانکہ وہ لوگ محض جاہل اور بے علم اور واہی آدمی تھے۔ کوئی مسلمان ان کو اچھا نہیں جانتا تھا اور ان میں سے کوئی شخص مسلمانوں میں مذہب کی باتوں میں مقتدا اور مولوی نہ تھا۔ جس قدر کہ اچھے اور خدا پرست اور سچ مچ کے مولوی اور درویش تھے ان میں سے کوئی شخص اس فساد میں شریک نہیں ہوا۔“

(لوکل مجٹنز آف انڈیا (۲) صفحہ 10)

قول مرزا قادیانی

”1857ء میں جو کچھ فساد ہوا اس میں بجز جہلاء اور بد چلن لوگوں کے اور کوئی شائستہ اور نیک جنت مسلمان جو باعمل اور

(براہین احمدیہ (3) صفحہ 68)

باتمیز تھا ہرگز مفسدہ میں شامل نہیں ہوا۔“

قول سرسید

”اس ہنگامہ میں کوئی بات بھی مذہب کے مطابق نہیں ہوئی..... ہاں البتہ چند بد ذاتوں نے دنیا کی طمع اور اپنی منفعت اور اپنے خیالات پورا کرنے کے اور جاہلوں کے بہکانے کو اپنے ساتھ جمع کرنے کو جہاد کا نام لے دیا پھر یہ بات بھی مفسدوں کی حرامزدگی تھی نہ واقع میں جہاد۔“

(اسباب سرکشی ہندوستان، صفحہ 7)

قول مرزا قادیانی

”جب ہم 1857ء کی سوانح کو دیکھتے ہیں اور اس زمانہ کے مولویوں کے فتوؤں پر نظر ڈالتے ہیں جنہوں نے عام طور پر مہریں لگا دی تھیں کہ انگریزوں کو قتل کرنا چاہیے تو ہم بجز ندامت میں ڈوب جاتے ہیں کہ یہ کیسے مولوی تھے اور کیسے ان کے فتوے تھے جنہیں نہ رحم نہ عقل، نہ اخلاق نہ انصاف۔ ان لوگوں نے چوروں اور قزاقوں اور حرامیوں کی طرح اپنی محسن گورنمنٹ پر حملہ کرنا شروع کیا اور اس کا نام جہاد رکھا۔“

(ازالہ اوہام، صفحہ 723)

قول سرسید

”یہ ہنگامہ فساد جو پیش آیا صرف ہندوستان کی ناشکری کا وبال تھا..... تم نے کبھی خدا کا شکر ادا نہیں کیا اور ہمیشہ ناشکری

(سرکشی ضلع بجنور۔ صفحہ 141-142)

کرتے رہے۔ اس لیے خدا نے اس ناشکری کا وبال تم پر ڈالا۔“

قول مرزا قادیانی

”1857ء میں مفسدہ پرداز لوگوں کی حرکت کو خدا نے پسند نہیں کیا اور آخر طرح طرح کے عذابوں میں وہ مبتلا ہوئے

(تحفہ قیصر یہ۔ صفحہ 11)

کیونکہ انہوں نے اپنے محسن اور مربی گورنمنٹ کا مقابلہ کیا۔“

اس کے علاوہ سرسید نے اپنی تصانیف میں بار بار مجاہدین کو مفسد، حرام زادہ، ہمک حرام، غنیم، دشمن، عدا، کافر، بے ایمان، بد ذات، بد معاش وغیرہ ناموں سے پکارا۔ میں یہاں محترم موصوف ہی کے انداز میں یہ دہائی دینے کی جسارت کرتا ہوں کہ کیا متذکرہ علماء کے فتوؤں کی زبان بھی ایسی گندی تھی؟ لوگو! انصاف کرو! انصاف!

موصوف کا لم ٹکا ایک جگہ فرماتے ہیں: ”یہی موقف سرسید احمد خان کا تھا کہ سلطنت برطانیہ میں مسلمان امن و امان کی زندگی گزار رہے ہیں اور انگریزی حکومت ان کی دینی و معاشرتی امور میں کوئی مداخلت نہیں کرتی۔ اس لیے انگریزوں کے خلاف جہاد جائز نہیں۔“ میں یہ تو نہیں کہہ سکتا کہ سرسید کے اس موقف کو بیان کرتے ہوئے موصوف نے بددیانتی سے کام لیا ہے۔ ممکن ہے کہ ان کا مطالعہ سرسید نامکمل ہو کیونکہ سرسید اس معاملے میں مسلمانوں کے خلاف نہایت سخت رویہ رکھتے تھے۔ ایڈیٹر یا یونیورسٹی کے نام ایک مکتوب میں انہوں نے مسلمانوں کا ذکر کرتے ہوئے لکھا کہ:

”اگر بالفرض گورنمنٹ انگریزی کی جانب سے کچھ دست اندازی بھی ہو تو ان کے حق میں یہ بہتر ہوگا کہ وہ اپنے ملک کو

چھوڑ جائیں۔ نہ کہ گورنمنٹ کے مقابلہ میں بغاوت کریں۔“

(مکاتیب سرسید احمد خان۔ صفحہ 66)

اس سے بھی بڑھ کر وہ اپنی تفسیر القرآن میں لکھتے ہیں: ”جو لوگ اس ملک میں جہاد بطور رعیت کے رہتے ہوں یا امن کا اعلانیہ یا ضمنی اقرار کیا ہو اور اگر بوجہ اسلام ان پر ظلم ہوتا ہو تو بھی ان کو تلوار پکڑنے کی اجازت نہیں دی۔ یا اس ظلم کو سہیں یا ہجرت کریں یعنی اس ملک کو چھوڑ کر چلے جائیں۔“

غور فرمائیں کہ انگریز ہندوستان کے مسلمانوں کے ساتھ دست اندازی کریں بلکہ بوجہ اسلام ان پر ظلم کریں تو بھی سرسید مسلمانوں کو تلوار پکڑنے کی اجازت نہیں دیتے۔ کیا موصوف کے پیش کردہ علماء کے فتوؤں میں مسلمانوں کو اس قدر بے غیرت بن جانے کی کوئی دلیل ملتی ہے؟ لوگو! انصاف کرو! انصاف!

آخر میں اس قدر عرض کروں گا کہ موصوف خود علماء کے فتوؤں کی عبارت کا سرسید کی تحریروں سے موازنہ کریں (سرسید کے ”جاسوسی کارناموں“ کا میں نے ابھی ذکر نہیں کیا) اور پھر یہ فیصلہ کریں کہ کس نے کس حد تک قوم دشمنی یا غداری کا ارتکاب کیا۔ موصوف بار بار اس بات کا گلہ کرتے ہیں کہ صرف ”سرسید غریب کیوں کشتنی و قابل گردن زدنی؟“ تو عرض ہے کہ اس قبیل میں مرزا قادیانی، میر جعفر، میر صادق بھی شامل کئے جاتے ہیں۔ حالانکہ یہ لوگ موصوف کے بیان کردہ شرعی تقاضوں کی روشنی میں سرسید سے کہیں زیادہ انگریزوں کے ”باعمل“ وفادار ثابت ہوئے تھے کیا ایسی صورت میں موصوف پر یہ ذمہ داری عائد نہیں ہوتی کہ وہ ان اشخاص کے بھی دفاع کا فریضہ انجام دیں، بھرپور کالم لکھیں اور ”ثواب دارین“ حاصل کریں؟

شورش کاشمیری

عظمت موت کے دروازے پر

ٹوٹی شب 22 فروری دوج کردس منٹ پر مرحوم دہلی میں مولانا ابوالکلام آزاد اللہ کو پیارے ہو گئے۔

انا للہ وانا الیہ راجعون

ان کی موت ایک عظیم انسان کی موت ہی نہیں ایک فقید المثل ادارے کی موت ہے۔ ایشیا کا سب سے بڑا مسلمان ہمیشہ کی نیند سو گیا۔ ایک قافلہ جو نصف صدی سے بے راہ مسافروں کو گم شدہ منزلوں کا پتہ دیتا ہوا تاریخ کی شاہراہ پر چل رہا تھا۔ ایک ایسی موت کی وادی میں داخل ہو گیا۔ وہ ہندوستان میں ابن تیمیہ، مجدد الف ثانی اور شاہ ولی اللہ کے فکر و نظر کا چشمہ صافی تھا۔ جس کی سوتوں سے تشہہ دہانوں نے آج حیات کا مزہ پایا اور ویران زمینوں میں سبزہ پھوٹا۔ سید سلیمان ندوی علیہ الرحمۃ نے آپ کے ذکر میں لکھا تھا:

”ان سطروں کے لکھتے وقت مجھ کو یہ دھوکہ ہو رہا ہے کہ کیا میں خود ابن تیمیہ اور ابن قیم یا شمس اللامہ سرخسی اور امیہ بن عبدالعزیز اندلسی کے حالات تو نہیں لکھ رہا ہوں۔“

بے شبہ آج ابن تیمیہ، ابن قیم، شمس اللامہ سرخسی اور امیہ بن عبدالعزیز اندلسی کی لافانی صفات کا مرقع اٹھ گیا۔ وہ اتنی دور چلا گیا کہ جو لوگ ان بستیوں میں چلے جاتے ہیں پھر لوٹتے نہیں۔ اور جو پیچھے رونے کے لیے رہ جاتے ہیں۔ انہیں خود موت کا انتظار کرنا پڑتا ہے۔ ہم آج اشکبار چہروں کے ساتھ اس کی یاد میں دل کے پرچم بھکتے ہیں۔

یہ ہندوستان ہی کا ماتم نہیں ایشیا کا ماتم ہے، مسلمانوں کا ماتم ہے، اسلام کا ماتم ہے، علم کا ماتم ہے، عمل کا ماتم ہے۔ وقت کروٹیں لیتا رہے گا۔ انسان کتم عدم سے بساط ہستی پر جلوہ نما ہوتے رہیں گے، کائنات چلتی رہے گی، سورج معمول کے مطابق نکلے گا اور ڈوب جائے گا، آسمان ہر شام شفق کی گلگوں قبا پہنے گا، تاروں کی محفل سجتی رہے گی، چاند اپنے طلوع و غروب کے ضابطے پورے کرے گا۔ غرض مظاہر فطرت ازل سے ابد کی طرف اسی طرح قدم اٹھائے بڑھتے رہیں گے۔ مگر..... جو سورج آج ڈوبا ہے، جو کائنات آج اجڑی ہے، جو ستارہ آج ٹوٹا ہے اور جو چاند آج چھپا ہے، وہ سورج پھر طلوع نہیں ہوگا، وہ کائنات ہمیشہ ویران رہے گی، اس ستارے کا دوبارہ ابھرنا ممکن نہیں اور وہ چاند آئندہ کبھی فلک کے درپچوں سے نہیں جھانکے گا۔

اس نے ہم کو پکارا، ہم نے صدا بصر سمجھا۔ اس نے ہم کو بھنچھوڑا، ہم نے ترک و اعراض کی سنتوں کو تازہ کیا۔ اس نے اپنے دل کے خون سے ہمارے پیالوں کو لبریز کیا۔ ہم نے اس کے لیے زہر کا جام اٹھایا اور کہا ”سقراط کے بعد یہ پیالہ اب تمہیں پینا ہوگا۔ وہ ہماری خزاں کو پکارتا رہا کہ اپنا دامن اس کی بہار سے بھر لے۔ لیکن ہم اس کی راہ میں کانٹے بچھاتے رہے۔ حتیٰ کہ وہ زندگی ہی میں ایک مزار ہو گیا۔ وہ زندہ ضرور رہا، لیکن موت کے انتظار میں۔ آخر موت کے دروازے پر اس کی دستک کامیاب ہو گئی۔ اسے موت نہیں لے

گئی۔ وہ ہم سے روٹھ کر چلا گیا ہے کہ

وہ بت کدوں میں اذان دیتے دیتے تھک گیا تھا

مرحوم دہلی نے جہاں تاریخ کے اور بہت سے ورق اپنی گود میں لے رکھے ہیں، وہاں آج کی تاریخ کی یہ عظمت بھی اس کی گود میں دفن ہو رہی ہے۔ اور ہم عقیدت و ارادت کی جبینیں جھکائے ہوئے زخمی دلوں کے ساتھ اس کی بارگاہِ عظمت کو اپنے اشکبار چہروں کا سلام بھیجتے ہیں:

موجوں میں تلاطم برپا ہے سالار کے مارے جانے سے

(”چٹان“۔ لاہور 22 فروری 1958ء)

حقائق ہستی

”اگر جسم میں روح بولتی اور لفظ میں معنی ابھرتا ہے تو حقائق ہستی کے اجسام بھی اپنے اندر کوئی روح معنی رکھتے ہیں۔ یہ حقیقت کہ معنی ہستی کے بے جان اور بے معنی جسم میں صرف اسی ایک حل سے روح معنی پیدا ہو سکتی ہے، ہمیں مجبور کر دیتی کہ اس حل کو حل تسلیم کر لیں۔

اگر کوئی ارادہ اور مقصد پر دے کے پیچھے نہیں ہے تو یہاں تاریکی کے سوا اور کچھ نہیں ہے لیکن ایک ارادہ اور مقصد کام کر رہا ہے تو پھر جو کچھ بھی ہے۔ روشنی ہی روشنی ہے، ہماری فطرت میں روشنی کی طلب ہے، ہم اندھیرے میں کھوئے جانے کی جگہ روشنی میں چلنے کی طلب رکھتے ہیں اور ہمیں یہاں روشنی کی راہ صرف اسی ایک حل سے مل سکتی ہے۔

فطرت کائنات میں ایک مکمل مثال (Pattern) کی نموداری ہے۔ ایسی مثال جو عظیم بھی ہے اور جمالی (Aesthetics) بھی اس کی عظمت ہمیں مرعوب کرتی ہے۔ اس کا جمال ہم میں محویت پیدا کرتا ہے۔ پھر کیا ہم فرض کر لیں کہ فطرت کی یہ نمود بغیر کسی مدرک (Intelligent) قوت کے کام کر رہی ہے۔ ہم چاہتے ہیں کہ فرض کر لیں مگر نہیں کر سکتے ہمیں محسوس ہوتا ہے کہ ایسا فرض کر لینا، ہماری دماغی خودکشی ہوگی۔“

(”غبارِ خاطر“، ابوالکلام آزاد)

عمر فاروق ہارڈ ویئر اینڈ مل سٹور

عمارتی و صنعتی سامان، ہارڈ ویئر، پینٹس، ٹولز، بلڈنگ میٹریل
گورنمنٹ سے منظور شدہ کنڈے، باٹ و پیمانہ جات

صدر بازار، ڈیرہ غازی خان فون: 0641-462483

قاری فیوض الرحمن

غازی عبدالقیوم شہید رحمۃ اللہ علیہ

اللہ کے رسول ﷺ کی محبت عین ایمان ہے مسلمان سب کچھ برداشت کر سکتے ہیں لیکن اللہ کے رسول ﷺ کی شان اقدس میں ادنیٰ سی گستاخی بھی برداشت نہیں کر سکتے۔ مسلمانوں کی پوری تاریخ گواہ ہے کہ آج تک جس شخص نے بھی ادنیٰ گستاخی کی، اسے انہوں نے معاف نہیں کیا اور اس شخص کو کيفر کردار تک پہنچا کر ہی چھوڑا۔ لاہور کے ایک ہندو راجپال نے ایک گستاخانہ کتاب ”رنگیلا رسول“ لکھی تو اس وقت لاہور ہی کا ایک غیرت مند جوان غازی علم الدین آگے بڑھا اور اس ہندو کو اس کی گستاخی کا مزہ چکھا دیا۔ راجپال کو قتل کرنے کے ”جرم“ میں اس عاشق رسول ﷺ کو عدالت عالیہ سے مزائے موت کا حکم سنایا گیا۔ اُس نے اللہ کے رسول ﷺ کی عزت و حرمت پر جان دے کر ابدی زندگی حاصل کر لی۔

بنا کردند خوش رسے بجاک و خون غلطیدن

خدا رحمت کند این عاشقان پاک طینت را

غازی علم الدین شہید کی محبت اور زبانوں پر اس مرد مجاہد کے تذکرے ہیں لیکن غازی عبدالقیوم کا کارنامہ عوام و خواص کی نظروں سے اوجھل ہے، ان کے نام سے بہت کم لوگ واقف ہیں۔ آج کی اس نشست میں ہم ”غازی عبدالقیوم شہید“ کا تذکرہ کرتے ہیں۔

نام: عبدالقیوم خان

والد کا نام: عبداللہ خان

قوم: پٹھان

ساکن: غازی، ضلع ہزارہ

تاریخ پیدائش: 12-1911

ابتدائی زندگی و تعلیم

غازی عبدالقیوم خان کو بچپن ہی سے مذہبی تعلیم کا شوق تھا۔ چھٹی جماعت پاس کر کے گاؤں کے علمائے کرام سے پڑھنا شروع کر دیا۔ اکثر قرآن مجید کی تلاوت کرتے رہتے۔ سکول چھوڑ کر قرآن مجید کی تعلیم کی طرف ہمہ تن متوجہ ہو گئے، صوم صلوٰۃ کی آخری وقت تک پوری پابندی کرتے رہے۔

1932ء میں ان کے والد عبداللہ خان انتقال کر گئے۔ ان کی چھ بہنیں تھیں۔ جو کہ اچھے گھرانوں میں بیاہی گئیں ایک بھائی جو

ان سے بڑے ہیں ان کا نام ہمایوں خان ہے جو محکمہ امداد باہمی میں بحیثیت ہیڈ کلرک سپرنٹنڈنٹ ملازمت کر کے ریٹائر ہو چکے ہیں۔

جب ان کی عمر 21-22 سال کی ہوئی تو 1934ء میں ان کی شادی کر دی گئی۔ شادی کے چند ماہ بعد ان کو کراچی جانے کا شوق

پیدا ہوا، وجہ یہ تھی کہ ان کے حقیقی چچا رحمت اللہ خان وہاں پہلے سے مقیم تھے اور وکٹوریہ گارڈیوں کا کاروبار کرتے تھے۔ چنانچہ یہ کراچی چلے گئے

اور اپنے چچا کے ہاں ٹھہرے وہاں بھی ان کا زیادہ تر وقت صدر کی مسجد میں تلاوت قرآن ذکر اللہ اور نوافل وغیرہ میں گزارتا تھا۔ اسی دوران انہوں نے مسجد میں چسپاں ایک اشتہار پڑھا، واقعات پڑھ کر ان کو جوش آ گیا، دوسرے ہی دن بازار سے ایک چاقو خریدا اور نھورام ہندو کی آئینہ پیشی کا انتظار کرنے لگے۔

نھورام بد انجام کا حشر

”روزگار فقیر“ کے مؤلف فقیر سید وحید الدین صاحب اس واقعہ کی پوری تفصیل ان الفاظ میں لکھتے ہیں: یہ 1933ء کے اوائل کا ذکر ہے جب سندھ صوبہ بمبئی میں شامل تھا، ان دنوں آریہ سماج حیدر آباد (سندھ) کے سیکرٹری نھورام نے ”ہسٹری آف اسلام“ کے نام کی ایک کتاب شائع کی، جس میں آقائے دو جہاں، سرکار دو عالم ﷺ کی شان اقدس میں سخت دریدہ دہنی کا مظاہرہ کیا گیا، مسلمانوں میں اس کتاب کی اشاعت کے سبب بڑا اضطراب پیدا ہوا، جس سے متاثر ہو کر انگریزی حکومت نے کتاب کو ضبط کیا اور نھورام پر عدالت میں مقدمہ چلایا گیا، جہاں اس پر معمولی سا جرمانہ ہوا اور ایک سال قید کی سزا سنائی گئی۔ عدل و انصاف کی اس نرمی نے نھورام کا حوصلہ بڑھا دیا اور اس نے وی ایم فیروز جوڈیشل کمشنر کے یہاں ماتحت عدالت کے فیصلے کے خلاف اپیل دائر کر دی۔ کمشنر کی عدالت نے اس گندہ دہن، شاتم رسول کی ضمانت منظور کر لی۔ اس سے مسلمانوں کو بہت صدمہ ہوا۔ وہ بہت مضطرب اور فکر مند تھے کہ تو ہیں رسول ﷺ کے اس فتنے کا سید باب آخر کس طرح کیا جائے۔ ہزارے کا رہنے والا عبدالقیوم نام کا ایک نوجوان تھا جو کراچی میں وکٹوریہ گاڑی چلاتا تھا۔ جو ناماریٹ کی کسی مسجد میں اس نے اس واقعہ کی تفصیل سنی اور یہ معلوم کر کے کہ ایک ہندو نے حضور سرور کائنات ﷺ کی توہین کی ہے، اس کے غم و اضطراب اور اندوہ و ملال کی کوئی حد نہ رہی۔ ستمبر 1934ء کا واقعہ ہے کہ مقدمہ اہانت رسول کے ملزم نھورام کی اپیل کراچی کی عدالت میں سنی جا رہی تھی، عدالت دو انگریز ججوں کے بیچ پر مشتمل تھی۔ عدالت کا کمرہ وکیلوں اور شہریوں سے بھرا ہوا تھا۔ غازی عبدالقیوم نہایت اطمینان کے ساتھ دوسرے تماشائیوں کے ساتھ وکلاء کی قطار کے پیچھے نھورام کی برابر والی کرسی پر بیٹھا ہوا تھا کہ عین مقدمے کی سماعت کے دوران وہ اپنا تیز دھار چاقو لے کر نھورام پر ٹوٹ پڑا اور اس کی گردن پر دو بھر پور وار کئے۔ نھورام چاقو کے زخم کھا کر زور سے چیخا اور زمین پر لڑکھڑا کر گر پڑا۔ غازی عبدالقیوم نے پولیس کی گرفت سے بچنے اور فرار ہونے کی ذرہ برابر کوشش نہیں کی۔ اس نے نہایت خوشی کے ساتھ اپنے آپ کو پولیس کے حوالے کر دیا۔ انگریز جج نے ڈائس سے اتر کر اس سے پوچھا: تم نے اس شخص کو کیوں قتل کیا؟ غازی عبدالقیوم نے عدالت میں آویزاں جارج پنجم کی تصویر کی طرف اشارہ کرتے ہوئے کہا کہ یہ تصویر تمہارے بادشاہ کی ہے کیا تم اپنے بادشاہ کی توہین کرنے والے کو موت کے گھاٹ نہیں اتار دو گے؟ اس ہندو نے میرے آقا اور شہنشاہ کی شان میں گستاخی کی ہے جسے میری غیرت برداشت نہیں کر سکی۔

غازی عبدالقیوم خان پر مقدمہ چلا۔ اس نے اقبال جرم کیا۔ آخر کار سیشن جج نے اسے سزائے موت کا حکم سنایا۔ غازی

عبدالقیوم نے فیصلہ سن کر کہا:

”جج صاحب! میں آپ کا شکر یہ ادا کرتا ہوں کہ مجھے موت کی سزا دی۔ یہ ایک جان کس گنتی میں ہے، اگر میرے پاس ایک لاکھ جانیں بھی ہوتیں، تو ناموس رسول ﷺ پر نچھاور کر دیتا۔“ اس فیصلے کے خلاف ہائیکورٹ میں اپیل دائر کر دی گئی۔ دیندار مسلمانوں کا ایک بڑا طبقہ غازی عبدالقیوم کا قانونی دفاع کرنے کے لیے سامنے آ گیا۔ سید محمد اسلم ہار ایٹ لاء کو عبدالقیوم کی پیروی کی سعادت حاصل ہوئی، لیکن اس مرد مجاہد (عبدالقیوم) نے پہلی ہی ملاقات میں اپنے قانونی مشیر پر واضح کر دیا کہ میں نے ماتحت عدالت میں جو قبالی بیان دیا ہے اس کے خلاف کچھ کہہ کر اپنی عاقبت خراب نہیں کروں گا۔ سید محمد اسلم نے مقدمے کی تیاری جاری رکھی اور شہادتوں کے سلسلے میں علامہ اقبال

مولانا ابوالکلام آزاد، مولانا ظفر علی خاں اور سید عطاء اللہ شاہ بخاری جیسے ملک کے ممتاز علماء کو بطور گواہ طلب کرانے کی درخواست کی تاکہ وہ اسلامی نقطہ نظر واضح کر سکیں، لیکن عدالت نے یہ درخواست مسترد کر دی۔ مقدمہ صفائی کی ساری بنیاد اس نکتے پر رکھی گئی تھی کہ: ”یہ ایک مسلمان کا ایمان و عقیدہ ہے کہ اگر کوئی شخص ناموس رسول ﷺ پر حملہ کرے، تو وہ اسے موت کے گھاٹ اتار دے۔“

اپیل کی سماعت جسٹس دادیہ (Dadiba Mehta) اور نورا کان جیوری کے سامنے شروع ہوئی۔ جیوری چھ انگریزوں، دو پارسیوں اور ایک گوانی عیسائی ممبر پر مشتمل تھی۔ عدالت کے باہر کم و بیش پچیس ہزار مسلمانوں کا ایک بڑا ہجوم فیصلے کا منتظر تھا۔ ایڈووکیٹ جنرل کے دلائل کے بعد غازی عبدالقیوم کے پیروکار سید محمد اسلم نے صفائی کا موقف پیش کیا۔ انہوں نے مقدمے کے بنیادی نکات اور اقدام قتل کے محرکات پر تین گھنٹے تک مدلل بحث کی۔ ان کی تقریر کے بعض حصے اس قدر اہم تھے کہ انہیں قانون و انصاف کی تاریخ میں ہمیشہ زریں حروف میں لکھا جائے گا۔

انہوں نے ”اشتعال“ کے قانونی مفہوم کو بیان کرتے ہوئے یہ نکتہ پیش کیا: ”سوال یہ نہیں ہے کہ عبدالقیوم کا اقدام ملک کے قانون کے خلاف ہے۔ سوال یہ کہ عبدالقیوم نے یہ اقدام انتہائی اشتعال کے عالم میں کیا ہے، تو کیوں نہ اسے وہ کم سے کم سزا دی جائے جس کی اجازت دفعہ 302 کے تحت قانون نے دے رکھی ہے۔ اگر موجودہ قانون زمین کے چھوٹے سے ٹکڑے یا کسی عورت کے معاملے میں قاتل کو ”اشتعال“ کی رعایت دیتا ہے تو رعایت کا یہ اصول عبدالقیوم کے مقدمے میں کیوں قابل قبول نہیں ہے۔ جب کہ ایک مسلمان کے لئے ناموس رسول ﷺ پر حملے سے زیادہ اور کوئی اشتعال انگیزی نہیں ہو سکتی۔“ وکیل کی تقریر کے دوران جج نے مداخلت کرتے ہوئے کہا کہ کیا آپ کے اس اظہار خیال سے فرقہ وارانہ کشیدگی میں اضافہ نہیں ہوگا؟ سید محمد اسلم نے اس موقع پر جواب دیا: ”جناب والا! مسلمان حکومت اور ہندو اکثریت کو سمجھاتے سمجھاتے تھک گئے ہیں کہ ان کے لیے رسول اللہ ﷺ کی محبت کیا حیثیت رکھتی ہے اور اس بارے میں مسلمانوں کے جذبات کیا ہیں، مگر ان دونوں نے ذرا توجہ نہیں دی۔ اب مجھے عدالت میں یہ واضح کرنے کا موقع مل رہا ہے کہ جب تک ایک مسلمان بھی زندہ ہے، وہ ناموس رسول ﷺ کے خلاف اٹھنے والی ہر آواز اور قوت کو ختم کر کے رہے گا۔ اس معاملے میں مسلمان کو تعزیرات ہند کی پروا ہے، نہ پھانسی کے پھندے کی۔“ غازی عبدالقیوم کے پیروکار سید محمد اسلم نے اقدام قتل کے لیے اشتعال کے مفہوم کی اہمیت پر جو قانونی نکتہ پیش کیا تھا، اگر وہ تسلیم کر لیا جاتا تو ناموس رسالت ﷺ پر حملہ کرنے کی مذموم تحریک ہمیشہ کے لئے ختم ہو جاتی اور آئندہ کوئی اس جسامت کا تصور بھی نہ کر سکتا۔ لیکن عدالت عالیہ نے یہ اپیل خارج کر دی۔ غازی عبدالقیوم کے لئے سزائے موت بحال رہی۔ پُر جوش اور مضطرب مسلمانوں نے ایک وفد حکیم الامت علامہ محمد اقبال کی خدمت میں لاہور بھیجے کا فیصلہ کیا۔ یہ وفد جس میں مولوی ثناء اللہ عبدالخالق اور حاجی عبدالعزیز شامل تھے، لاہور پہنچا اور میکلوڈ روڈ والی کوٹھی میں علامہ اقبال کی خدمت میں حاضر ہو کر اس مقدمے کی روداد تفصیل کے ساتھ سنائی۔ اس کے بعد عرض کیا کہ آپ وائسرائے سے ملاقات کریں۔ اپنے اثر و رسوخ کو کام میں لائیں اور انہیں اس پر آمادہ کریں کہ غازی عبدالقیوم کی سزائے موت عمر قید میں بدل دی جائے۔ وفد نے اصرار کے ساتھ کہا کہ آپ نے سعی و توجہ فرمائی، تو پوری توقع ہے کہ غازی عبدالقیوم کی جانب سے رحم کی اپیل، حکومت ہند ضرور منظور کر لے گی۔“

رحم کی اپیل پر علامہ اقبال کا جواب

علامہ وفد کی یہ گفتگو سن کر دس بارہ منٹ تک بالکل خاموش رہے اور گہری سوچ میں ڈوب گئے۔ وفد کے ارکان منتظر اور مضطرب تھے کہ دیکھیے علامہ کیا فرماتے ہیں۔ توقع یہی تھی کہ جواب اثبات میں ملے گا کہ ایک عاشق رسول ﷺ کا معاملہ دوسرے عاشق رسول

ﷺ کے سامنے پیش ہے۔ اس سکوت کو پھر علامہ اقبال ہی کی آواز نے توڑا۔ انہوں نے فرمایا: ”کیا عبدالقیوم کمزور پڑ گیا ہے؟“ ارکانِ وفد نے کہا: ”نہیں اس نے ہر عدالت میں اپنے اقدام کا اقبال اور اعتراف کیا ہے۔ اس نے نہ تو بیان تبدیل کیا اور نہ لاگ لپیٹ اور ایچ پیج کی کوئی بات کہی۔ وہ تو کھلے خزانے کہتا ہے کہ میں نے شہادت خریدی ہے۔ مجھے پھانسی کے پھندے سے بچانے کی کوشش مت کرو۔“ وفد کی اس گفتگو کو سن کر علامہ کا چہرہ تہمتا گیا انہوں نے برہمی کے لہجے میں فرمایا: ”جب وہ کہہ رہا ہے کہ میں نے شہادت خریدی ہے تو میں اس کے اجر و ثواب کی راہ میں کیسے حائل ہو سکتا ہوں؟ کیا تم یہ چاہتے ہو کہ میں ایسے مسلمان کے لئے وائسرائے کی خوشامد کروں جو زندہ رہا تو غازی ہے اور گیا تو شہید ہے۔“ علامہ کے لہجے میں اس قدر تیزی تھی کہ وفد کے ارکان اس سلسلے میں پھر کچھ اور کہنے کی جرأت نہ کر سکے۔ وفد کراچی واپس ہو گیا۔

غازی عبدالقیوم کو جس دن پھانسی دی گئی۔ کراچی کی تاریخ میں وہ دن مسلمانوں کے جوش و اضطراب کا یادگار دن تھا۔ دلوں میں یہ جذبہ موجزن تھا کہ کاش یہ شہادت ہمیں میسر آتی۔

لاہور میں غازی علم الدین اور کراچی میں غازی عبدالقیوم کے ان واقعات کا علامہ اقبال نے بہت زیادہ اثر قبول کیا تھا اور اپنے اس قلبی تاثر کو تین شعروں میں بیان فرمادیا۔ یہ اشعار ”لاہور اور کراچی“ کے عنوان سے ”ضربِ کلیم“ میں شائع ہو چکے ہیں مگر غازی عبدالقیوم کے لئے رحم کی درخواست کے اس واقعہ کی روشنی میں ان اشعار کا مفہوم کچھ اور زیادہ ابھرتا ہے:

نظر اللہ پہ رکھتا ہے مسلمان غیور موت کیا شے ہے؟ فقط عالم معنی کا سفر
ان شہیدوں کی دیت اہل کلیسا سے نہ مانگ قدور قیمت میں ہے خون جن کا حرم سے بڑھ کر
آہ! اے مرد مسلمان تجھے کیا یاد نہیں حرف لاتسدع مع اللہ الہسا آخر

لاکھوں کی تعداد میں مسلمانوں نے وقتِ جنازہ جلوس نکالے۔ لاکھوں نے ان کے نماز جنازہ میں شرکت کی، ناموسِ رسول ﷺ پر اپنی جان نچھاور کرنے والے اس شہید کو بڑی عزت و تکریم کے ساتھ میوہ شاہ کے علاقہ قبرستان میں ایک خاص چار دیواری کے اندر دفن کیا گیا۔

ہرگز نمیرد آنکہ دلش زندہ شد بعشق
ثبت است بر جریدہ عالم دوام ما

غازی عبدالقیوم کا خاندان

ان کے بڑے بھائی کے لڑکے محمد سعید واہ فیکٹری میں ایم بی بی ایس ڈاکٹر ہیں۔ غازی عبدالقیوم کے ایک بھانجے پاکستان آرمی میں میجر ہیں جبکہ ایک دوسرے بھانجے لیفٹیننٹ کرنل ڈاکٹر حق نواز خان حال ہی میں ریٹائر ہوئے ہیں اور اب غازی میں پریکٹس کرتے ہیں ماشاء اللہ بڑے دین دار صوم صلوة کے پابند اور منشرح ہیں۔ اللہ تعالیٰ اس خاندان پر اپنی کروڑوں رحمتیں نازل فرمائے اور ان کے طفیل ہمارے اوپر بھی رحم فرمائے، ہمیں بھی غازی عبدالقیوم خان شہید کی طرح ناموسِ رسالت ﷺ پر مرٹنے والا بنائے۔ ”آمین یا اللہ العالمین“

مرزا قادیانی کا دعویٰ مہدویت

مرزا غلام احمد قادیانی کے دعویٰ میں سے ایک دعویٰ مہدی ہونے کا ہے ان کا خیال بلکہ اصرار ہے کہ وہ مہدی ہیں جبکہ ایک عرصہ تک وہ یہ لکھتے رہے کہ محققین کے نزدیک مہدی کا آنا کوئی یقینی امر نہیں۔ ایک جگہ لکھا کہ تمام حدیثیں جو مہدی کے آنے کے بارے میں ہیں ہرگز قابل وثوق اور قابل اعتبار نہیں ہیں۔

اتفاقاً یہ کہ 1894ء میں رمضان المبارک میں سورج گرہن اور چاند گرہن ہوا (جس کی تاریخیں مرزا جی نے خود یوں لکھی ہیں۔ چاند گرہن تیرہ رمضان کو ہوا، سورج گرہن اٹھائیس رمضان کو ہوا) مرزا جی نے رمضان المبارک کے مہینہ میں سورج گرہن اور چاند گرہن کے اجتماع کو غنیمت جانا اور اسی پر اپنی مہدویت کی عمارت کو کھڑی کرنے کی ٹھانی کہ رمضان المبارک میں سورج اور چاند گرہن کا ہونا میرے مہدی ہونے کی دلیل ہیں۔ اور اس پر ایک روایت دارقطنی سے اپنے تمام تر مغالطوں سے لبریز کر کے پیش کر دی۔ ترجمہ اپنی مرضی کا، مفہوم اپنی مرضی کا اس روایت سے ایسے مغالطے ظاہر کئے کہ الامان والحفیظ۔

کہتے ہیں سکول کے بچوں نے پروگرام طے کیا کہ آج جب ماسٹر صاحب کلاس میں پہنچیں تو ہر ایک لڑکا مصافحہ کرے اور ان سے کہے کہ آپ کو تو سخت بخار ہے۔ سو ایسے ہی ہوا۔ جب ماسٹر صاحب کلاس میں وارد ہوئے، ایک لڑکا آتا مصافحہ کرتا ساتھ یہ کہتا کہ ماسٹر جی آپ کو تو سخت بخار ہے، جسم سخت گرم ہے، چہرہ بخار کی شدت کی وجہ سے سرخ ہو رہا ہے۔ دو چار لڑکوں کو ماسٹر جی نے کہا کہ بھائی مجھے بخار نہیں ہے، مگر جب پوری کلاس نے باری باری یہی کہا تو ماسٹر جی کو ماننا پڑا اور خیال ہوا کہ شاید بخار ہو، مگر اسی خیال میں ہی ماسٹر جی کو بخار ہو گیا اور وہ کلاس میں چھٹی کر کے گھر چلے گئے۔

مرزا جی کا اپنی مہدویت پر دارقطنی کی روایت پیش کرنا کچھ ایسا ہی ہے، روایت کے الفاظ عربی میں لفظ بلفظ پڑھیں اور خود ترجمہ کریں اور روایت کے الفاظ اور اس کے ترجمہ پر نظر ڈال کر توجہ کریں کہ کیا یہ روایت مرزا جی کے دعویٰ مہدویت پر دلیل بنتی ہے۔ روایت کے الفاظ یہ ہیں۔

ان لمہدینا آیتین لم تکنون منذ خلق السموات والارض تنکسف القمر لاوّل لیلۃ من رمضان و تنکسف الشمس فی النصف منه ولم تکنوا منذ خلق السموات الارض۔ (دارقطنی کتاب العیدین باب صفۃ الخسوف والکسوف) پہلی بات تو یہ ہے کہ اس روایت میں روایت کرنے والے عمرو بن شمر اور جابر جعفی جھوٹے راوی ہیں۔ عمرو بن شمر کو دارقطنی اور نسائی نے متروک الحدیث کہا ہے ابن حبان نے اس کو غالی اور رافضی کہا ہے امام بخاری نے اس کو منکر الحدیث کہا ہے جبکہ جابر جعفی کے بارے امام ابو حنیفہ نے کہا کہ اس جیسا جھوٹا کوئی نہیں دیکھا گیا جبکہ امام نسائی نے اس کو متروک الحدیث قرار دیا ہے۔ اس لئے اس روایت کو صحیح کہنا ہی سرے سے درست نہیں چہ جائیکہ اس کو دلیل کے طور پر پیش کیا جائے یا مانا جائے۔ مگر ہم فنی بحث سے قطع نظر مرزا جی کی بات مان لیتے ہیں کہ ان کے بقول یہ روایت اپنی سچائی خود بیان کر رہی ہے۔ مگر یہ بھی یاد رہے کہ

مرزا قادیانی کو یہی روایت جھوٹا بھی قرار دے رہی ہے۔ کیونکہ اس روایت کا مدعی یہ ہے کہ مہدی کے دو نشان ہیں چاند کو رمضان کی پہلی رات میں جبکہ سورج کو نصف رمضان یعنی پندرہ رمضان کو گرہن لگے مگر مرزا قادیانی کے زمانہ میں تو چاند کو رمضان کی تیرہویں اور سورج اٹھائیسویں رمضان کو گرہن ہوا۔ تو یہ روایت کیونکر مرزا قادیانی کے مہدی ہونے پر دلیل ہو سکتی ہے۔ پھر مغالطہ دہی کی انتہا ہے کہ خود ہی روایت پیش کی جس میں رمضان کی پہلی رات کو چاند گرہن جبکہ نصف رمضان یعنی پندرہ رمضان کو سورج گرہن لگنے کو مہدی کی علامت بیان کیا گیا ہے۔ مگر خود ہی کہنے لگے کہ چاند کی پہلی تین راتوں کو قمر نہیں کہتے بلکہ ہلال کہتے ہیں۔ اس بات کا مقصد صرف یہ ہے کہ مغالطہ دے کر اس کی نظر تنکسف القمر لا اول لیلة من رمضان سے ہٹائی جائے کہ چاند کی پہلی رات کو قمر کی پہلی رات نہیں کہا جاسکتا، لیکن اس حیلہ سے بھی یہ روایت ان کی دلیل اس لئے نہیں بن سکتی کہ اگر چاند کی پہلی تین راتوں کو قمر کی راتیں نہیں کہا جاسکتا تو پھر یقیناً چوتھی رات کو قمر کی پہلی رات کہا جائے گا مگر اس طرح بھی تیرہویں تاریخ نہیں ہو سکتی کہ تنکسف القمر لا اول لیلة میں لا اول لیلة کا ترجمہ تیرہویں رات نہیں کہا جاسکتا پھر اس روایت کو اپنی دلیل بنانے کے لئے ایک اور مغالطہ دیا کہ تنکسف القمر لا اول لیلة سے مراد چاند گرہن کی مقررہ تاریخوں میں اول رات مراد ہے جبکہ تنکسف الشمس فی النصف منہ سے مراد سورج گرہن کے مقررہ دنوں میں درمیان کا دن مراد ہے لیکن اس مغالطہ کو روایت کے الفاظ لم تکنو نامنذ خلق السموات والارض خود ذکر کر رہے ہیں کہ یہ نشان صرف مہدی کے نشان بن کر ظہور پذیر ہوں گی جبکہ چاند گرہن کی تیرہویں چودھویں پندرہویں تاریخیں چاند گرہن کے لئے مقرر ہیں اور ستائیس اٹھائیس انتیس تاریخ سورج گرہن کے لئے مقرر ہیں کہ چاند گرہن اور سورج گرہن ہمیشہ انہی تاریخوں میں ہوتا رہا ہے۔ اس مغالطہ کے سامنے روایت کے الفاظ خود سد سکندری بن کے کھڑے ہیں۔ اس لئے روایت کسی طرح بھی مرزا قادیانی کے دعویٰ مہدویت پر عقلاً و نقلاً دلیل نہیں بن سکتی۔ کیا ہے کوئی صاحب عقل قادیانی جو میدان میں آ کر مرزا کی پیروی میں دارقطنی کی اس روایت کو مرزا قادیانی کے دعویٰ کے مطابق پیش کر سکے۔ مگر کہاں کہ آنکھوں میں دھول کب تک ڈالی جاتی رہے گی۔

امت محمدیہ لا وارث نہیں ہے اس امت کا ہر معاملہ عقیدہ سے تعلق رکھتا ہے، یا عمل سے اللہ اور اس کے رسول صلی اللہ علیہ وسلم کے احکامات کا پابند ہے۔ اللہ کے رسول حضرت محمد کریم علیہ الصلوٰۃ والسلام نے اللہ سے علم پا کر پیش گوئی فرمائی کہ میری امت میں مہدی آئے گا اور پھر اس کی علامات بیان فرمائیں (چیدہ چیدہ یہ ہیں) آپ ﷺ نے فرمایا آنے والے مہدی کا نام میرے نام جیسا یعنی ”محمد“ ہوگا، آنے والے مہدی کے باپ کا نام میرے باپ جیسا یعنی ”عبداللہ“ ہوگا، آنے والے مہدی کی والدہ کا نام میری ماں جیسا یعنی ”آمنہ“ ہوگا، خاندانی اعتبار سے ہاشمی ہوگا، حضور ﷺ کی آل ”بنی فاطمہ“ سے ہوگا، پیدائش مدینہ میں جبکہ طواف کرتے ہوئے رکن یمانی میں پہنچایا جائے گا، پھر اس کی بیعت کی جائے گی انہیں کے زمانہ میں حضرت عیسیٰ علیہ السلام آسمان سے نازل ہوں گے۔ کیا یہ علامات مرزا قادیانی میں موجود ہیں؟ ان کا نام مرزا غلام احمد قادیانی والد کا نام غلام مرتضیٰ جبکہ والدہ کا نام چراغ بی بی عرف گھیسٹی تھا، قادیان میں پیدا ہوا، لاہور میں ہیضہ کی مرض سے بیت الخلا میں مرا، قادیان میں دفن کیا گیا، ساری زندگی بیت اللہ حاضری کا اتفاق ہی نہیں ہوا، مغل خاندان سے تعلق تھا، کہاں آنے والے مہدی کی علامات، کہاں مرزا قادیانی۔

خیر النساء بہتر

(والدہ ماجدہ مولانا سید ابوالحسن علی ندوی)

بچیوں سے باتیں

اپنے چچا ماموں، خالہ اور پھوپھی کی عزت کروا کر پاس ہوں تو ہر وقت خبر لیتی رہو! اگر دُور ہوں تو جا کر بہت اخلاق سے ملو! اگر تم سے عمر سے چھوٹے ہوں اور رشتے میں بڑے، جب بھی اُن کا ادب کرو، جو کچھ کہیں خوشی سے منظور کرو، اگر چہ ناگوار ہو ایسے رشتوں کی بہنوں کو حقیقی بہن سمجھو، اُن سے محبت کرو، اُن کو کبھی کبھی اپنے گھر میں بلا کر ان کی خاطر کرتی رہو۔ جو چیز تمہارے گھر میں ہو، ان کو بھجتی رہو۔ دعوت وغیرہ میں ان کو سب سے پہلے بلاؤ، انہیں اپنی رائے میں شریک رکھو، خالہ، پھوپھی وغیرہ کو کوئی بے ادبی کی بات نہ کہو، اس کا لحاظ رہے کہ انہیں سنا نا گویا ماں باپ کو سنا نا ہے۔ اگر انہیں قرض دو تو بٹھو لے سے بھی تقاضہ نہ کرو، نہ دل لگا رکھو کہ تکلیف ہو۔ اگر غریب ہوں تو چھپ چھپ کے مدد کرتی رہو، کبھی نہ یاد کرو کہ ہم نے یہ کیا ہے، وہ کیا ہے۔ اگر وہ کچھ کرنا چاہیں اور اتنی وسعت نہیں رکھتیں اور کرنا ضروری ہے تو اگر تم اتنا مقدور رکھتی ہو تو تم کر گزرو، لیکن کسی پر ظاہر نہ کرو کہ وہ شرمندہ ہوں، بشرطیکہ تمہارے شوہر اور سسرال والوں کے خلاف نہ ہو، اُن کی عزت اپنے ماں باپ کی عزت سمجھو۔ لڑکیوں میں آج کل یہ پابندی اور اخلاق، ہمیں نہیں دیکھتی۔ اگر کچھ روز یہی حالت اور رہی، تو اولاد یہ بھی نہ سمجھے گی کہ ہمارے رشتہ داروں میں کوئی اور بھی ہے یا نہیں، اگر تمہیں کرتے دیکھیں گی، تو ان کی بھی ہمت ہوگی۔

شوہر کے حقوق (خدمت)

جس کے ساتھ تمہاری شادی ہو، اگر وہ مفلس ہو تو تو نگہ سمجھو، اس کی عزت کرو، جو کہیں اس کے خلاف نہ کرو، بغیر اجازت کسی کام میں ہاتھ نہ لگاؤ، اُن کی خوشی اپنی خوشی پر مقدم رکھو، ہر وقت اُن کے آرام کی فکر رکھو، جو کچھ تمہیں دیں، خوش ہو کے لے لو، اور جس کام کو کہیں ایسی خوبی کے ساتھ کرو کہ وہ خوش ہو جائیں۔ انہیں اس قدر آرام دو کہ وہ بے فکر ہو جائیں اور انہیں اپنی قلیل آمدنی سے تکلیف نہ ہو، زندہ دل ہو کر رہیں، اپنے ہم نشینوں میں عزت پائیں، ان کی ضرورت اپنی ضرورت سے پہلے پوری کرو، انہیں جہاں تک ممکن ہو اچھا کھلاؤ، کپڑے ان کی مفلسی کے دور میں خود ہی کر پہناؤ، ان کے سب کام اپنے ہاتھ سے کرتی رہو، کسی پر نہ ڈالو، چائے، ناشتہ وقت سے پہلے تیار رکھو، کوئی بات فکر کی اُن سے نہ کہو، فرمائش نہ کرو، اگر وہ نہ کر سکیں گے تو ملال ہوگا۔ تمہاری قسمت میں ہے تو ضرور ملے گا، فرمائش بے کار ہے، جو ضرورت ہو حتی المقدور تمہیں پوری کیا کرو، مردوں کو تکلیف نہ دو، بعضے متحمل مزاج نہیں ہوتے، انہیں سخت تکلیف ہوگی۔

سید ابو ذر بخاری رحمۃ اللہ علیہ

(ایک تاثر)

حج بیت اللہ کو یاد کر کے.....!

تمنائوں کا مرکز اک سفینہ سمندر کا تموج قہرمانی
 وہ ساحل کا سکوں اس کی متانت وہ صحرا میں تپش کی حکمرانی
 وہ میقاتِ یلملم اور احرام وہ لبیک و درود و رجز خوانی
 وہ بن کھیتی کا خطہ ارضِ بلہ وہ کعبہ کی جلال آگین نشانی
 خوشا دیوانگی در طوفِ کعبہ زہے بو سیدن سنگِ جنانی
 حطیم و بابِ کعبہ پر دعائیں وہ فیضِ عام اور رکنِ بیانی
 وہ جَدْوَلِ نور کی میزابِ رحمت سوادِ کعبہ کی وہ ضوِ فشرانی
 وہ رونا اور لپٹنا ملتزم سے وہ شوقِ وصلِ حسن لامکانی
 گلوگیری وہ آوازوں میں رقتِ ندامت اور اشکوں کی روانی
 وہ لڑاں ہاتھ اور دامن کسی کا وہ ترساں چہرے اور آنکھوں میں پانی
 مصلائے براہمی میں سجدے مبارک اقتدارِ نیک بانی
 وہ روجوں کی پیاس اور سوزِ باطن وہ زمزم اس کی وہ فیضانِ رسانی
 ازل کے عہد کی تجدیدِ دائم بہ میں موجِ بقا در بحرِ فانی
 صفا مروہ پہ مجنونانہ گردش وہ حیرانی میں ذوقِ کامرانی
 شعب اور بوٹیس و دارِ ارقم یہاں پوشیدہ ہے حق کی کہانی
 وہ عرفات و منی و مظہرِ عشق وہ مزدلفہ کی شبِ زریں سہانی
 وہ خیف و نمرہ میں عجز و تعبد وہ مشعر میں وقوفِ بے مکانی
 وہ ظہر و عصر کی تکبیرِ یکجا وہ مغرب اور عشاء کی ہمعمانی
 رقیب رو سیہ کی نامرادی وہ رمی جمرہ وجہ شادمانی
 غلامی اور آقائی کے منظر
 وہ باقی اور یہ مخلوقِ فانی

سید کاشف گیلانی

ڈاکٹر عتبّان محمد چوہان

غزل

چاٹتے ہیں گردِ درہ.....

رستے کا اشارہ ہے کہ منزل کا دلاسا
 ہے بامِ فلک پر بھی دھرا ایک دیا سا
 دستورِ شناسائی وہ سمجھے تھے مجھی سے
 اب خود کو بتاتے نہیں میرا ہی شناسا
 میں ہوں کہ کھٹکتا ہوں زمانے کی نظر میں
 پاتا ہے مرا قلب اگر چین ذرا سا
 پھیلی نہ اُفق پر ہو اُسی زخم کی سرخی
 سینے میں جو میرے تھا نہاں نیم سلا سا
 اپنائی اسی شخص نے اغماض کی عادت
 ہر لحظہ جو رہتا تھا مری دید کا پیاسا
 اتنا بھی کوئی دور نہ ہو جائے کسی سے
 اب ذہن میں آتا نہیں وہ نام بھلا سا
 تو ہی نہ سنے گا تو کسے حال سنائیں
 اب شہر میں ملتا ہی نہیں کوئی شناسا
 عتبّان سے ملنے کہیں جانا نہیں پڑتا
 رہتا ہے میرے ساتھ وہ لگتا ہے جدا سا

☆☆☆

اے حبیبِ کبریا اے سیدِ والا تبار
 دامنِ ناموس اُمت ہو چکا ہے تار تار
 منہ کے بل ایسے گئے گرتے ہیں جیسے بے خبر
 چاٹتے ہیں گردِ رہ علم و ہنر کے شہسوار
 ایک لمحہ کے لیے راحت نہیں جاں کو نصیب
 دل بھی ہے نالہ کنال اور چشم بھی ہے اشک بار
 دندناتے پھر رہے ہیں دہر میں اہل ستم
 رو رہی ہیں بیٹیاں بہنیں ہماری زار زار
 آپ اگر ہم سے خفا ہو جائیں گے اے شاہِ دیں
 ہم سے راضی ہو سکے گا کس طرح پروردگار
 کیسے کیسے خوب رو کشمیر میں کام آگئے
 بے وطن اہلِ فلسطیں ہو گئے ہیں بے شمار
 دشمنوں نے گھیر رکھی ہے وطن کی سرزمیں
 کب مگر بدلا ہے میری قوم نے اپنا شعار
 اُن کو کیسے خیر ملک و ملت مان لوں
 رہے ہیں جو عدوئے ملک و ملت سے قرار
 چھوڑ کر اسلاف کی رہ قافلہ گم ہو گیا
 ورنہ کاشف دو قدم پر تھا گلستانِ بہار

شیخ حبیب الرحمن بٹالوی

مردہ بیٹی، پاگل بابا

(ندیم اجمل عدیم کی پنجابی نظم کا ترجمہ)

سارا کام تمام کیا ہے
 سانس خدا کے نام کیا ہے
 دیکھو لوگو! دیکھو لوگو!
 مردہ بیٹی
 پاگل بابا
 داڑھیں مارتا
 کہتا ہے
 بیٹی! ادھر کبھی نہ آنا
 نہ ہی اور کسی کو لانا
 کوٹھی نمبر بارہ والے
 ڈاکٹر بندے مارتے ہیں
 کانوں والی
 ٹوٹی لگا کر
 پھٹی پرانی
 ہماری جیبیں..... کھنگالتے ہیں
 بڑے ہی ظالم ہوتے ہیں
 اب ادھر کبھی نہ آنا
 سارے لوگ روتے ہیں

کل شام
 اک ہسپتال میں
 باپ اپنی بیٹی لے کر
 خالی جیب اور ننگے پاؤں
 زار و زار روتا تھا
 اُس کی دکھی بیٹی کو
 دوادینے والا ڈاکٹر
 دوادینے کی بجائے
 باپ کی پھٹی جیب کو
 کانوں والی ٹوٹی لگا کر
 آنکھیں ماتھے پر رکھ کر
 کہتا ہے
 بابا! اپنی بچی لے کر
 کوٹھی نمبر بارہ آنا
 پرانی ویٹ چیک کرانا
 کوٹھی نمبر بارہ جا کر
 باپ کی جیب کو خالی پا کر
 بھولی بھالی بیٹی نے

☆☆☆

☆ کوٹھی نمبر بارہ فرضی نمبر ہے۔ وزن پورا کرنے کے لیے استعمال کیا گیا ہے۔

عینک فریمی

زبان میری ہے بات اُن کی

☆ پاکستان نیوکلیئر ریگولیٹری اتھارٹی میں ملازمت کے مواقع (ایک اشتہار)

دوسرے لفظوں میں گرفتار ہونے کے بہترین مواقع

☆ سینٹ میں ارکان کو بٹھائے رکھنے کے لئے اذان رکوادی ایم ایم اے کا شدید احتجاج۔ (ایک خبر)

”ویسے ہم علماء سے بہتر مسلمان ہیں!“

☆ حکومت کی طرف سے نو پاکستانی ایٹمی سائنسدان گرفتار ڈاکٹر قدیر خان بھی زیر تفتیش (ایک خبر)

اب سائنسدان ہوا کرے کوئی

☆ ملتان میں خواتین آرٹسٹ، پہلی بار میں ہی سٹیج پر لایا۔ (ایس قمر زیدی)

لعنت بے شمار..... بکار سرکار!

☆ مشرف پر اعتماد ہے۔ ہم اُن کے ساتھ ہیں۔۔ (امریکہ)

حملہ امریکہ کا ساتھ دینے کی وجہ سے ہوا۔ (عمران خان)

☆ سارک ممالک کے سربراہوں کی میز پر پھول مرجھا گئے۔ (ایک خبر)

کانٹے ہرے رہے۔

☆ نئے سوال آئے ہیں۔ نئے جواب مانگے گئے ہیں۔ (واجپائی)

اسے لفظوں کی دجل و تلبیس کے سوا کیا کہا جاسکتا ہے۔

☆ دل کی سوچیں تبدیل کر کے شراب چھوڑ دی ہے۔ (بُش)

مسلمانوں کا خون پینا شروع کر دیا۔

☆ معیشت مستحکم ہوگئی ہے۔ (پرویز مشرف)

اور غریبوں کی ماں مرگئی ہے۔

☆ قاسم ضیاء کی بھانجی کی منصور لغاری کے بیٹے سے شادی۔ چودھری شجاعت حسین نے بھی شرکت کی۔ (ایک خبر)

اندر سے سب ایک ہیں۔

☆ عورت سے ڈرنے والے چوڑیاں پہن کر گھر بیٹھ جائیں، مُکے دکھانے والے جرنیل نے طیارہ ہائی جیک کروا کر بتا دیا کہ وہ کتنا

بہادر ہے۔ (تہمینہ دولتاناہ)

بلا تبصرہ!

حرفِ تحسین

(مکتوب مولانا مجاہد الحسنی مدظلہ)

عزیز من سید محمد کفیل شاہ بخاری سلمہ ربہ (مدیر اعلیٰ مجلہ ”نقیب ختم نبوت“ ملتان)

السلام علیکم ورحمۃ اللہ وبرکاتہ۔

آپ کا مجلہ ماہ ذوالقعدہ ۱۴۲۴ھ وصول کر کے مسرت ہوئی۔ ایک دینی رسالے کی کتابت سے طباعت اور ترتیب تک جس سلیقے اور اعلیٰ صلاحیت سے کام لیا گیا ہے، لائق تحسین ہے۔ نیز معلومات افزاء مضامین کا انتخاب اور تنوع دیکھ کر یوں محسوس ہوا جیسے رنگارنگ پھولوں کا گلہستہ سجایا گیا ہو۔ جبکہ ہمارے دینی جرائد و رسائل طباعت و اشاعت کی جدید سہولتوں کے باوجود ہنوز اپنی قدیم اور غیر موثر روش کے راہی ہیں۔ اس سلسلے کا افسوسناک پہلو یہ ہے کہ دینی صحافت سے وابستہ اہل قلم نے کبھی باہدگر مشاورت اور رابطے کی کوشش نہیں کی۔ ان کی تخلیقات اور تصانیف کی تحسین اور ان سے استفادے کا معاملہ تو بعید از قیاس ہے۔ ان سب امور کا براہ راست تعلق وحدت فکر و عمل کے ساتھ ہے۔ ہم عقیدہ ہونے کا مطلب یہ نہیں ہے کہ ان میں وحدت فکر و عمل کا مستحکم رشتہ بھی استوار ہے۔

اس کے برعکس مادی منفعت کی خاطر اشاعت پذیر جرائد و رسائل کی باقاعدہ تنظیمیں سرگرم عمل ہیں۔ وہ اپنے مسائل حل کرانے کی خاطر اجتماعیت اور وحدت عمل کا مظاہرہ کرتے رہتے ہیں۔ اس لیے معاشرے میں ان کی پذیرائی ہے اور ہمارے یہ دینی رسائل اول تو اپنے اپنے مدارس کے ترجمان ہیں اور ہر اہل مدرسہ یہ من جانب اللہ فریضہ سمجھتا ہے کہ وہ اپنا رسالہ ضرور شائع کرے خواہ ان مجلات و رسائل کا دائرہ اہل مدرسہ تک یا چند علمی شخصیات تک کیوں نہ محدود ہو۔ مجھے جب بھی دینی و مذہبی جماعتوں کے باہدگر اتحاد کے بجائے ادغام کی تجویز پیش کرنے کا موقع ملا ہے۔ اس کے جواب میں یہی فرمایا گیا ہے کہ تجویز کی حد تک یہ بات موجب خیر و برکت ہے۔ لیکن..... اب آپ ہی بتائیے کہ جمعیت علماء اسلام کے ف، س، ق، گروپوں میں فکری و نظری کیا اختلاف ہے؟ یا یو بندی مکتب خیال کے پانچ چھ دھڑوں میں کیا وجہ تقسیم ہے؟ حتیٰ کہ ختم نبوت کے مقدس نام سے بھی کئی تنظیمیں ہیں، بہر نوع بات ہو رہی تھی۔ دینی مجلات کی اگر اس شعبے سے متعلق حضرات، سال بھر میں ایک مشاورتی اجلاس ہی منعقد کر لیں تو مشاورت کے بعد یقیناً کوئی اچھی صورت نمودار ہو سکتی ہے۔

آپ کے تازہ شمارے میں محترم جناب محمد رفیق تارڑ، آغا شورش کاشمیری اور سید یونس الحسنی کے مضامین فکرا نگریز اور علم و ادب کے شہکار ہیں۔ ان حضرات کے مضامین سے ”نقیب ختم نبوت“ کے صفحات ضرور مزین کرتے رہیے۔ مولانا ابوالکلام آزاد کا عکس تحریر نوادرات میں سے ہے۔

نوٹ: مولانا سید محبت اللہ راشدی کے مضمون ص 10 کی آخری سطور میں مندرجہ حدیث شریف کے ابتدائی کلمات میں ان رجلاً کے آگے قال کا لفظ رہ گیا ہے یا کوئی اور لفظ ہے۔ بہر صورت حدیث شریف کے صحیح الفاظ مبارک درج ہونے چاہئیں۔



حجۃ النقاہ

تبصرہ کے لیے دو کتابوں کا آنا ضروری ہے

مجلد: الہدیٰ (جنوری 2004ء) مدیر: ثناء اللہ سعد شجاع آبادی (تبصرہ: ابوالادیب)

قیمت: 12 روپے، سالانہ 120 روپے طابع: خلافت راشدہ اکیڈمی خیر پور سندھ
 ”الہدیٰ“ کا پہلا شمارہ ہمارے سامنے ہے۔ خوبصورت رنگین ٹائٹل کے ساتھ، پُر مغز مضامین کا مجموعہ جس میں سید نفیس
 الحسینی کی نعت۔

دنیا سیپ، محمد موقی صلی اللہ علیہ وسلم
 اُس دن دنیا کیسی ہوتی صلی اللہ علیہ وسلم

کہ ساتھ ساتھ، مولانا ابوالکلام آزاد، سید ابوالحسن علی ندوی، سید نور الحسن بخاری، مفتی محمد انور، علامہ علی شیر حیدری، مولانا
 زاہد الراشدی، جاوید چودھری اور حامد میر کی تحریریں شامل ہیں۔ بے حیائی اور بے دینی کے اس دور پُر فتن میں ایک اور دینی پرچے کا
 اجراء صحافی دنیا کے لئے بے شک ایک حوصلہ افزا بات ہے۔

کتاب: رسائل ثلاثہ مترجم: مولانا قاری قیام الدین الحسینی
 ضخامت: 330 صفحات ناشر: الطاف اینڈ سنز پی او بکس نمبر 5882 کراچی

زیر نظر کتاب میں مترجم نے سیدنا مہدی علیہ الرحمۃ اور سیدنا عیسیٰ علیہ السلام کے بارے میں عربی میں لکھے گئے علاوہ
 جلال الدین سیوطی اور علامہ ابن حجر کی قیمتی رحمۃ اللہ علیہما کے تین رسائل کا ترجمہ کیا ہے۔ جس میں حضرت مہدی علیہ الرحمۃ کے نام و
 نسب، شاندار کارناموں کا ذکر کیا گیا ہے، علامہ ازب کے نزول و حالات اور نزول کے بعد شریعت محمدیہ کے مطابق آپ کے
 فیصلوں کا تذکرہ شامل ہے۔ کتاب متعلقہ روایات و معلومات کا ایک بہت بڑا ذخیرہ ہے۔

جریدہ: ”القاسم“ (اشاعت خاص بیاد مولانا سید سلیمان ندوی)

تالیف: حضرت مولانا عبدالقیوم حقانی ضخامت: 451 صفحات

ناشر: القاسم اکیڈمی جامعہ ابو ہریرہ برانچ پوسٹ آفس خالق آباد۔ نوشہرہ صوبہ سرحد

مولانا عبدالقیوم حقانی بے شک مبارک باد کے مستحق ہیں کہ انہوں نے مسلسل پانچ کامیاب خصوصی اشاعتوں کے بعد
 چھٹی اشاعت خاص ”سید سلیمان ندوی“، نمبر شائع کی ہے۔ جس میں ثقہ مصنفین: سید مصباح الدین عبدالرحمن، سید ابوالحسن علی
 ندوی، شاہ معین الدین احمد ندوی، عبدالرشید عراقی، ڈاکٹر محمد الیاس الاعظمی، ڈاکٹر ثار احمد فاروقی، ڈاکٹر غلام محمد، ڈاکٹر محمد نعیم صدیقی
 ندوی کی تحریریں شامل ہیں۔ ان مضامین میں سید سلیمان ندوی کی پُر عزم و بلند مرتبہ زندگی کے حالات و واقعات کے حوالہ سے انتہائی

مفید اور اہم معلومات فراہم کی گئی ہیں۔ خفانی صاحب نے سید سلیمان ندویؒ کی زندگی کے نمایاں پہلوؤں اور روشن ابواب کا تذکرہ مرتب کر کے متلاشیانِ حق کے لئے ایک کارنامہ سرانجام دیا ہے جو بلاشبہ قابلِ تعریف ہے۔

کتاب: تاریخ و تذکرہ خانقاہ سراجیہ نقشبندیہ مجددیہ (مؤلف: محمد نذیر انجھا)

صفحات: 558 قیمت: 250 روپے ناشر: جمعیت پبلی کیشنز، متصل مسجد پائلٹ ہائی سکول، وحدت روڈ۔ لاہور

برصغیر پاک و ہند میں اسلام کی ترویج و اشاعت میں جہاں علمائے کرام کی محنت کا دخل ہے وہاں اس کا سعید میں بزرگانِ دین اور صوفیائے کرام کا بھی بہت بڑا حصہ ہے۔ اس زمین کے وجود پر خانقاہیں امن و سکون کا گہوارہ رہی ہیں۔ جہاں زمانے کے مصائب کا مارا ہوا انسان آ کر سکون و اطمینان حاصل کرتا۔ بزرگانِ دین اپنے فیضانِ نظر سے دلوں کو صیقل کرتے اور مخلوقِ خدا کے کردار کو اُجالتے۔ خانقاہ سراجیہ کنڈیاں ضلع میانوالی اُنہی خانقاہوں میں سے ایک ہے جہاں لوگ آتے اور فیضِ یاب ہو کر جاتے ہیں۔ جناب محمد نذیر انجھا نے کمالِ تحقیق سے اس خانقاہ کا تذکرہ مرتب کیا ہے۔ جس میں خانقاہ سراجیہ کے اہم بزرگوں خصوصاً حضرت مولانا احمد خان قدس سرہ، حضرت مولانا محمد عبداللہ نور اللہ مرقدہ اور حضرت مولانا خواجہ خان محمد دامت برکاتہم کے تذکار و افکار کا احاطہ کیا گیا ہے۔ اس کے علاوہ ان اکابر کے ممدوح علماء کے تذکرے، خانقاہ میں اُن کی آمد اور دلچسپ واقعات تحریر کئے گئے ہیں۔ کتاب کی تدوین و ترتیب مرتب کے خوبصورت ذہن کی عکاسی کرتی ہے۔ جمعیت پبلی کیشنز کے جناب حافظ ریاض درانی نے طباعت و اشاعت کا حق ادا کیا ہے۔

جناب نگر کے زمیندار چودھری شیر علی نے مولانا محمد مغیرہ کے ہاتھ پر اسلام قبول کر لیا

جناب نگر (14 جنوری) چناب نگر کے نواحی علاقہ موضع میاں ٹھٹھہ لالہ کے زمیندار چودھری شیر علی مونڑاں نے اپنے درجنوں ساتھیوں سمیت قادیانیت سے تائب ہو کر اسلام قبول کر لیا۔ تفصیلات کے مطابق جناب چودھری شیر علی صاحب کو قادیانیوں نے مختلف موضوعات پر تشکیک میں مبتلا کر دیا اور وہ اُن کے دھوکے میں آ گئے۔ علاقہ کے مسلمانوں نے اُن سے بات چیت شروع کی اور طے ہوا کہ چودھری شیر علی صاحب مسلمان علماء سے گفتگو کر کے اپنے سوالات اُن کو پیش کریں۔ چناب نگر کی تمام دینی تنظیموں کے سرکردہ رہنماؤں خصوصاً عالمی مجلس تحفظ ختم نبوت کے مولانا غلام مصطفیٰ نے متفقہ طور پر مجلس احرار اسلام کے رہنما اور مسجد احرار کے خطیب مولانا محمد مغیرہ سے درخواست کی کہ وہ چودھری صاحب کے سوالات سماعت فرمائیں اور انہیں جوابات دیں۔ چنانچہ علاقہ کے بڑے زمیندار مہر احمد شیر لالی کے ڈیرہ پر گفتگو کا اہتمام ہوا۔ جس میں علاقہ بھر کے مسلمان بھی کثیر تعداد میں شریک ہوئے۔ مولانا محمد مغیرہ نے چودھری شیر علی صاحب سے حیات و نزول سیدنا عیسیٰ علیہ السلام، مسئلہ ختم نبوت، ظہور مہدی اور دیگر موضوعات پر تقریباً چار گھنٹے گفتگو کی۔ محترم چودھری شیر علی صاحب نے مولانا کے دلائل سے متاثر ہو کر اپنے درجنوں ساتھیوں سمیت اسلام قبول کر لیا اور قادیانیت سے تائب ہو گئے۔ مولانا غلام مصطفیٰ، علاقہ کے دیگر علماء اور مسلمان عوام نے مولانا محمد مغیرہ کو زبردست داد اور چودھری شیر علی صاحب کو مبارکباد دی۔ سینکڑوں مسلمانوں نے ختم نبوت زندہ باد، اسلام زندہ باد اور قادیانیت مردہ باد کے نعرے بلند کئے۔

اخبار الاحرار

(مجلس احرار اسلام کی تنظیمی سرگرمیاں)

لاہور (10 جنوری) مجلس احرار اسلام اور تحریک تحفظ ختم نبوت کے رہنماؤں سید عطاء السہین بخاری، چودھری ثناء اللہ بھٹ، پروفیسر خالد شمیم احمد، سید محمد کفیل بخاری، عبداللطیف خالد چیمہ اور میاں محمد اویس نے بنگلہ دیش میں سرکاری طور پر قادیانی لٹریچر کی اشاعت و تقسیم پر پابندی کا خیر مقدم کرتے ہوئے اسے مسلمانوں کی فتح اور قادیانیوں کی شکست سے تعبیر کیا ہے اور بنگلہ دیش حکومت سے مطالبہ کیا ہے کہ وہ پارلیمنٹ کے ذریعے قادیانیوں کو باقاعدہ طور پر غیر مسلم اقلیت قرار دے کر اسلامیان بنگلہ دیش میں پائی جانے والی بے چینی ختم کرے۔ ایک مشترکہ بیان میں احرار رہنماؤں نے کہا کہ بنگلہ دیشی زبان میں قرآن مجید کے غلط تراجم اور اسلام کی خود ساختہ تعبیر کرنے والے فتنہ ارتداد کا اپنے منطقی انجام تک پہنچنے کا وقت قریب آتا جا رہا ہے اور دنیا بھر میں قادیانیت جیسے فریب کا پردہ چاک ہو رہا ہے۔ احرار رہنماؤں نے اس عزم کا اعادہ کیا کہ امت کو قادیانی فتنے کی تباہ کاریوں سے محفوظ رکھنے کے لئے تحریک تحفظ ختم نبوت جاری رہے گی۔ احرار رہنماؤں نے حکومت پاکستان سے مطالبہ کیا کہ وہ غیر جانبدارانہ طور پر قادیانیوں کی مردم شماری کر کے قوم کو آگاہ کریں تاکہ عوام قادیانیوں کی اصل آبادی سے آگاہ ہو سکے۔

☆☆☆

اسلام آباد (12 جنوری) سپریم کورٹ آف پاکستان نے ساہیوال کے مشہور مقدمہ قتل کے پانچ قادیانی ملزمان کے بلا ضمانتی وارنٹ گرفتاری جاری کر دیئے ہیں اور سیشن جج اور ڈسٹرکٹ پولیس آفیسر ساہیوال کو حکم دیا ہے کہ وہ تمام ملزمان کو گرفتار کر کے سپریم کورٹ کو فوراً اطلاع کریں۔ یاد رہے کہ 26 اکتوبر 1984ء کو شین چوک ساہیوال کے قریب قادیانیوں نے مسلح ہو کر مجلس احرار اسلام ساہیوال کے صدر اور جامعہ رشیدیہ کے مدرس قاری بشیر احمد حبیب اور اظہار رفیق کو شہید کر دیا تھا جس کے بعد ملٹری کورٹ ملتان نے ملزمان کو سزا سنائی۔ بعد ازاں بے نظیر بھٹو کے دور میں سزاؤں میں تخفیف کر دی گئی اور ہائی کورٹ نے ملزمان کی رٹ درخواست منظور کرتے ہوئے ان کی رہائی کا حکم دیا جس کے خلاف شہداء ختم نبوت کیس کے مدعی اور مجلس احرار اسلام کے سیکرٹری اطلاعات عبداللطیف خالد چیمہ نے سپریم کورٹ میں درخواست برائے اجازت اپیل دائر کی جو منظور ہوئی۔ اپیل کی باقاعدہ سماعت جسٹس چودھری افتخار احمد کی سربراہی میں قائم پنچ نے کی۔ اپیلانٹ کی جانب سے چودھری علی محمد ایڈووکیٹ نے بیروی کی، جن کا موقف سماعت کرنے کے بعد عدالت عظمیٰ نے قادیانی ملزمان محمد الیاس منیر (مرہی)، عبدالقدیر، حاذق رفیق طاہر، ثناء اور نعیم الدین کے بلا ضمانت وارنٹ گرفتاری جاری کئے ہیں اور متعلقہ ضلعی حکام کو حکم جاری کیا ہے کہ وہ ملزمان کو گرفتار کر کے سپریم کورٹ اسلام آباد کو اطلاع کریں جس کے بعد رجسٹرار سپریم کورٹ دو ہفتے کے اندر اندر اپیل سماعت کے لیے فیکس کریں گے۔

☆☆☆

اوکاڑہ (12 جنوری) مجلس احرار اسلام اوکاڑہ کے کارکنوں کا ایک اجلاس مقامی صدر جناب شیخ نسیم الصباح کی صدارت میں منعقد ہوا۔ شرکاء اجلاس نے اوکاڑہ میں جماعت کی تنظیم سازی کے حوالے سے مختلف تجاویز پر غور کیا اور مارچ میں شہداء ختم نبوت کانفرنس کے انعقاد کا فیصلہ کیا۔ علاوہ ازیں مجلس احرار اسلام اوکاڑہ کے صدر شیخ نسیم الصباح اور جنرل سیکرٹری شیخ مظہر سعید نے اپنے بیان میں بنگلہ دیش میں سرکاری طور پر قادیانی لٹریچر کی اشاعت و تقسیم پر پابندی کا خیر مقدم کیا اور بنگلہ دیش حکومت سے مطالبہ کیا کہ بنگلہ دیش حکومت پارلیمنٹ کے ذریعے قادیانیوں کو غیر مسلم اقلیت اور ہر قسم کی تبلیغ کو خلاف قانون قرار دے کیونکہ قادیانی ملک و ملت اسلامیہ کے کھلے دشمن ہیں۔

☆☆☆

لاہور (13 جنوری) مجلس احرار اسلام پاکستان کے امیر سید عطاء الہیمن بخاری، نائب امیر چودھری ثناء اللہ بھٹہ، ناظم اعلیٰ پروفیسر خالد شہیر احمد، نائب ناظم اول سید محمد کفیل بخاری، نائب ناظم دوم میاں محمد اویس اور ناظم نشر و اشاعت عبداللطیف خالد چیمہ نے اپنے مشترکہ بیان میں دینی مدارس پر چھاپوں اور ممتاز روحانی شخصیت، عالمی مجلس تحفظ ختم نبوت کے نائب امیر مولانا سید نفیس الحسنی شاہ صاحب کی گرفتاری اور ان سے بدسلوکی کی پُر زور مذمت کی ہے۔ احرار رہنماؤں نے کہا کہ نام نہاد روشن خیال جدت پسند حکومت نے دہشت گردی اور انہما پسندی کے خاتمہ کے نام پر روحانی شخصیات کو بھی اذیت دینا شروع کر دی ہے جو علمی و دینی طبقات کے لئے قطعاً ناقابل برداشت ہے۔ انہوں نے کہا کہ مدارس دینیہ پر چھاپے قادیانی و بیہودی لابی کو خوش کرنے کے سلسلے کی ایک کڑی ہے لیکن ایسے اوجھے ہتھکنڈوں سے حکومت اپنے عزائم میں کامیاب نہیں ہو سکتی۔ احرار رہنماؤں نے حکومت سے مطالبہ کیا کہ سید نفیس الحسنی شاہ صاحب کے ساتھ روار کھے گئے اس شرمناک فعل پر حکمران ان سے معذرت کریں۔ کہیں ایسا نہ ہو کہ اللہ والوں کے دکھے دل سے نکلی ہوئی آہ امریکہ کی منظور نظر حکومت وقت کے لئے وبال جان بن جائے۔

☆☆☆

رحیم یار خان (14 جنوری) مجلس احرار اسلام ضلع رحیم یار خان کے کارکنوں کا ایک اہم اجلاس 14 جنوری کو بستی مولویان میں منعقد ہوا۔ خوش قسمتی سے قائد احرار حضرت پیر جی سید عطاء الہیمن بخاری مدظلہ بھی ضلع رحیم یار خان کے دورے پر تشریف لائے ہوئے تھے۔ چنانچہ یہ اجلاس انہی کی صدارت میں منعقد ہوا۔ حضرت قائد احرار نے فرمایا کہ احرار کارکن جماعت کو فعال بنانے کے لیے متحرک ہو کر موثر کردار ادا کریں۔ انہوں نے کہا کہ حضرت امیر شریعت رحمہ اللہ نے فرمایا تھا کہ ”مجلس احرار اسلام کا قیام اور بقا ایک شرعی امر ہے۔ لہذا ہمیں شریعت کی حفاظت اور نفاذ کے لیے انتھک جدوجہد کرنی چاہیے۔ متحدہ ہندوستان میں احرار کے قیام کے دو مقاصد تھے۔ (1) انگریزی اقتدار سے ملک کی آزادی (2) مسلمانوں کے عقائد کا تحفظ۔ چھپن سال گزرنے کے بعد آج بھی ہمارے مقاصد وہی ہیں۔ انگریز چلا گیا مگر اس کی فکری اولاد اقتدار پر قابض ہے۔ تب برطانیہ کے غلام تھے آج امریکہ کے غلام ہیں۔ لہذا وطن عزیز پاکستان کو امریکی سامراج سے آزاد کرانے اور اپنے عقائد کے تحفظ کے لیے ہمیں ایک طویل اور انتھک جدوجہد کرنا ہوگی۔ قائد احرار نے بستی پر چڑھاں، خان پور بستی اسلام آباد، شہباز پور اور جامعہ قادر رحیم یار خان میں مختلف اجتماعات سے خطاب کیا۔ ضلع رحیم یار خان کے اجتماع میں مولانا ابو معاویہ فقیر اللہ رحمانی، حافظ عبدالرحیم، مولوی بلال احمد، غلام قادر چوہان اور صوفی محمد اسحاق کے علاوہ بہت سے کارکنوں نے شرکت کی۔

چیچہ وطنی (16 جنوری) مجلس احرار اسلام کے سیکرٹری اطلاعات عبداللطیف خالد چیچہ نے کہا ہے کہ اسلام نے ویسٹرن سول لائزیشن سے صدیوں پہلے آزادی رائے کا تصور دیا تھا تاہم اس آزادی کے اردگرد ایک لکیر بھی کھینچی تھی تاکہ آزادی کے نام پر کوئی دوسرے کا حق غصب نہ کرے اور معاشرہ عدم توازن کا شکار نہ ہو۔ وہ مجلس احرار اسلام چیچہ وطنی کی جانب سے چیچہ وطنی پریس کلب اور انجمن صحافیوں کے نو منتخب عہدیداران اور شہر کے صحافیوں کے اعزاز میں دیئے گئے استقبالیہ سے خطاب کر رہے تھے۔ انہوں نے کہا کہ آج دنیا میں جنگ میڈیا کے زور پر لڑی جا رہی ہے۔ ضرورت اس امر کی ہے کہ ہماری نوجوان نسل میڈیا ٹیکنالوجی میں اپنے اہداف و مقاصد سامنے رکھ کر مہارت حاصل کرے۔ انہوں نے کہا کہ چیچہ وطنی کی صحافی برادری نے ہمیشہ ہماری سرگرمیوں کی اشاعت میں بھرپور تعاون کیا اور تحریک ختم نبوت اور تحریک ناموس صحابہ کے سلسلہ میں مختلف مواقع پر مقامی صحافیوں نے جس جذبے اور جرأت کے ساتھ جو موثر کردار ادا کیا اس کو ہمیشہ یاد رکھا جائے گا۔ پریس کلب کے سرپرست محمد اسلم شیخ نے کہا کہ مجلس احرار اسلام حریت فکر اور تحفظ ختم نبوت کے سلسلہ میں قوم کی جس انداز میں رہنمائی کر رہی ہے۔ صحافتی حلقے اس کو قدر کی نگاہ سے دیکھتے ہیں۔ انجمن صحافیوں کے صدر محمد صدیق سرفراز چشتی نے کہا کہ اقامت دین کے لیے جدوجہد کرنے والی جماعتوں کے ساتھ صحافتی تعاون ہماری ذمہ داری ہے اور یہ تعاون ہر حال میں جاری رہے گا۔ حافظ محمد عابد مسعود ڈوگر، حافظ احمد معاویہ اور حکیم محمد قاسم نے بھی خطاب کیا۔

☆☆☆

چیچہ وطنی (23 جنوری) برطانیہ کے ممتاز مذہبی سرکار اور ورلڈ اسلامک فورم کے چیئرمین مولانا محمد عیسیٰ منصور نے کہا ہے کہ انبیاء کرام کی بعثت کا مقصد مخلوق کا اللہ سے تعلق جوڑنا اور مظلوم انسانیت کو ظلم سے نجات دلانا تھا۔ آج ہم اپنے اصل مقصد زندگی سے انحراف کے مرتکب ہو رہے ہیں اور دشمن کے ہتھیار کا توڑ پیدا کرنے کی بجائے محض تنقید کا نشانہ بنا رہے ہیں۔ وہ مرکزی جامع مسجد عثمانیہ میں نماز جمعہ المبارک کے اجتماع اور دفتر مجلس احرار اسلام جامع مسجد چیچہ وطنی میں ’عصر حاضر میں دینی کارکنوں کی ذمہ داریاں‘ کے عنوان سے منعقدہ فکری نشست سے خطاب کر رہے تھے۔ انہوں نے کہا کہ امریکہ کے لیے سب سے بڑا خطرہ مسلمانوں کی بجائے ’اسلام‘ ہے۔ جبکہ چائنا اقتصادی طور پر عالمی مارکیٹ میں امریکہ کے لیے خطرہ پیدا کر چکا ہے۔ انہوں نے کہا کہ اسلام بطور نظر یہ آج بھی اپنی برتری کے ساتھ پوری طرح زندہ و توانا ہے اور ہمیشہ رہے گا۔ جبکہ کفریہ نظام ہائے ریاست نظر یاتی اور فکری طور پر مفلوج ہیں اور اسلام کا بھی مقابلہ نہیں کر سکے۔ انہوں نے کہا کہ بھنگی ہوئی انسانیت تو نجات دہندہ کی تلاش میں ہے۔ راستہ تو ہم نے دکھانا تھا ہم خود ہی منزل سے بھٹکے ہوئے ہیں۔ انہوں نے کہا کہ دجالی فتنوں کا مقابلہ کرنے کے لیے ضروری ہے کہ ہم اپنے اصل پرواپس آجائیں اور نئی صف بندی کی فکر کریں۔ انہوں نے کہا کہ تمام تر نامساعد حالات کے باوجود اہل حق کو مایوسی اور مرعوبیت سے نکل کر مگر جذبہ باتیت سے ہٹ کر اپنا لائحہ عمل طے کرنا چاہیے۔ علاوہ ازیں احرار کارکنوں کے اجتماع سے خطاب کرتے ہوئے انہوں نے کہا کہ سید عطاء اللہ شاہ بخاری سمیت اکابر احرار نے قادیانی دجل و فریب کے سامنے جو بند باندھا تھا اس کے اثرات پوری دنیا میں پھیل چکے ہیں اور اب خود قادیانیوں پر بھی حقیقت آشکار ہو رہی ہے۔ انہوں نے کہا کہ فکری ارتداد کا راستہ روکنے کے لیے ضروری ہے کہ ہم نوجوانوں کو تعلیم اور میڈیا کے حوالے سے جدید انداز میں تربیت کریں اور ہر محاذ پر رجال کا رتیار کئے جائیں۔ انہوں نے مراکز احرار چیچہ وطنی کا دورہ کیا اور مجلس احرار اسلام کی دینی و تعلیمی سرگرمیوں کو سراہا۔ انہوں نے چک نمبر 42-12 ایل میں حافظ عبدالرشید کی عیادت کی اور مدرسہ رجیمیہ میں دعا کرائی۔ علاوہ ازیں عبداللطیف خالد چیچہ وطنی اور قاری محمد قاسم کے ہمراہ ساہیوال میں جامعہ رشیدہ اور جامعہ اشرفیہ کا دورہ بھی کیا اور دعا کرائی۔ بعد ازاں

24 جنوری کو مولانا محمد عیسیٰ منصور نے عبداللطیف خالد چیمہ، ڈاکٹر شاہد کاشمیری اور محمد معاویہ رضوان کے ہمراہ ملتان کا سفر کیا۔ مرکز احرار دار بنی ہاشم ملتان میں انہوں نے قائد احرار سید عطاء الہیمن بخاری اور سید محمد کفیل بخاری سے ملاقات اور تبادلہ خیال کیا۔ وہ خالد چیمہ کے ہمراہ جامعہ خیر المدارس اور عالمی مجلس تحفظ ختم نبوت کے دفتر بھی گئے اور پروفیسر سید محمد ذوالکفل بخاری کے نکاح مسنونہ کی تقریب میں بھی شریک ہوئے اور دعا کرائی۔ بعد نماز مغرب انہوں نے مسجد سراجاں حسین آگاہی میں ”نئی صدی کے چیلنج اور ہماری ذمہ داریاں“ کے عنوان پر سیر حاصل گفتگو کی اور کراچی روانہ ہو گئے۔

اہلیان میر ہزار خان کے لیے خوشخبری

احرار پبلک ہائی سکول (رجسٹرڈ)

کا قیام

نزد چوک ابو بکر صدیق، میر ہزار خان، تحصیل جتوئی (ضلع مظفر گڑھ)

نئے تعلیمی سال سے حفظ قرآن کریم اور ہوسٹل کی سہولت کے ساتھ ایک مثالی ادارہ جو ابن امیر لیت حضرت پیر جی سید عطاء الہیمن بخاری دامت برکاتہم کی سرپرستی اور مجلس احرار اسلام کے زیر انتظام آپ کی خدمت میں مصروف ہے۔

محمد اصغر لغاری، پرنسپل احرار پبلک ہائی سکول میر ہزار خان تحصیل جتوئی (ضلع مظفر گڑھ)

ماہانہ مجلس ذکر و اصلاحی بیان

☆ دار بنی ہاشم، مہربان کالونی، ملتان ☆ 26 فروری 2004ء بروز جمعرات، بعد نماز مغرب

دامت برکاتہم

سید عطاء الہیمن بخاری

ابن امیر شریعت
حضرت پیر جی

(امیر مجلس احرار اسلام پاکستان)

الدامی: سید محمد کفیل بخاری ناظم جامعہ معمورہ، دار بنی ہاشم، مہربان کالونی، ملتان، فون: 061-511961

آخری صفحہ

« ایک اخبار کے دفتر میں، کاتب نے لکھتے ہوئے ایڈیٹر کو آواز دی: ”حضور! پاؤں کا لم رہ گیا ہے، اس کے لئے میٹر دے دیجئے۔“ ایڈیٹر پکارتا ہے۔ لکھو ”آج چوک میں دو تانگوں کی ٹکر ہوگئی، تین آدمی زخمی ہو گئے، ایک کی حالت خراب ہے۔ آگے خود بڑھا لو۔“..... تھوڑی دیر بعد کاتب پھر پکارتا ہے..... ”حضور! دو تین سطریں پھر بھی خالی بچتی ہیں۔“ ایڈیٹر فرماتے ہیں: ”اچھا ان میں خبر کی تردید دے دو کہ ہم نے تحقیق کی تو یہ خبر سراسر غلط ثابت ہوئی۔ (ابن انشاء)

« آخری عمر میں بیماری کے باوجود اکبر کی شوخی و ظرافت میں کوئی کمی نہ ہوئی۔ ایک روز ایک دوست آئے اور مزاج کا حال دریافت کیا، انہوں نے فوراً یہ شعر پڑھا۔

اگر کچھ زندگی باقی ہے اچھا ہو ہی جاؤں گا

وگرنہ جس طرح سب سو گئے ہیں سو ہی جاؤں گا

« ایک دفعہ جب اکبر کے بیٹے عشرت حسین ولایت میں تھے اور مدت تک ان کا کوئی خط نہ آیا تو یہ شعر لکھ کر بھیجے دیئے:

عشرتی! گھر کی محبت کا مزا بھول گئے کھا کے لندن کی ہوا عہد وفا بھول گئے
 پہنچے ہوٹل میں تو پھر عید کی پروا نہ رہی ایک کو چکھ کے سوئوں کا مزا بھول گئے
 موم کی پتلیوں پر ایسی طبیعت پکھلی چمن ہند کی پریوں کی ادا بھول گئے

« اکبر الہ آبادی نے عزیز نام کا ایک منشی رکھا کہ جو وہ شعر کہیں، وہ لکھتا رہے۔ وہ ہر وقت ان کا منہ تکتا رہتا شعر تو شعر وہ کوئی بات بھی کرتے جو جھٹ لکھ لیتا تھا۔ ایک دن صبح کے وقت اکبر نے بیٹھے بیٹھے کہا ”مُحَلُّ مَنْ عَلَيْهَا فَان“ (یعنی ہر چیز مٹنے والی ہے) عزیز نے فوراً نوٹ کر لیا۔ اکبر نے پوچھا ”کیا لکھا ہے؟“ کہنے لگا ”یہی لکھا ہے کہ آج صبح آٹھ بج کر دس منٹ پر فرمایا ”مُحَلُّ مَنْ عَلَيْهَا فَان“ (کہنے لگے ”اللہ تم پر رحم کرے اسے کاٹو۔ یہ حضرت اکبر کا فرمایا ہوا نہیں ہے۔ حضرت رب اکبر (اللہ) کا ہے۔“ پھر اسی وقت یہ شعر کہہ دیا۔

سب کو فنا، خدا کو بقا، بات حق یہ ہے

میں کیا کہوں گا، ہے یہ خدا کی کہی ہوئی



بیاد

مجدد بنی ہاشم سیدنا عبدالقادر جیلانی رحمۃ اللہ علیہ
امیر شریعت سید عطاء اللہ شاہ بخاری رحمۃ اللہ علیہ

بانی

حضرت مولانا
ابن امیر شریعت سید عطاء اللہ شاہ بخاری رحمۃ اللہ علیہ

قائم شدہ 28 نومبر 1961ء

مدرسہ معمورہ ملتان

کی توسیع کے لیے مدرسہ سے ملحق مکان 26 لاکھ روپے میں خرید کر تعلیم شروع کر دی گئی ہے۔
مدرسہ 7 لاکھ روپے کا مقروض ہے۔ یہ رقم مارچ میں بہر صورت ادا کرنی ہے۔
اہل خیر احباب و متعلقین فوری توجہ فرمائیں اور اس کار خیر کی تکمیل میں بھرپور تعاون فرمائیں۔

بذریعہ بینک: چیک یا ڈرافٹ

کرنٹ اکاؤنٹ نمبر 2-3017-3 یو بی ایل کچھری روڈ ملتان

☆ الحمد للہ درجہ حفظ و ناظرہ تعلیم قرآن کریم، درجہ کتب درس نظامی اور شعبہ پرائمری میں اس وقت
150 طلباء زیر تعلیم ہیں ☆ 7 اساتذہ تدریسی خدمات انجام دے رہے ہیں ☆ 50 طلباء مدرسہ میں
رہائش پذیر ہیں ☆ طالبات کے لیے جامعہ بستان عائشہ قائم ہے۔ جس میں حفظ قرآن کریم اور دورہ
حدیث تک تعلیم دی جاتی ہے ☆ مدرسہ معمورہ، مجلس احرار اسلام کے شعبہ تعلیم ”وفاق المدارس
الاحرار“ سے ملحق ہے ☆ ملک کے مختلف شہروں میں 36 دینی مدارس وفاق المدارس الاحرار کے زیر
انتظام چل رہے ہیں ☆ 15 مدارس کے اخراجات وفاق المدارس کے ذمہ ہیں ☆ مدرسہ معمورہ اور
جامعہ بستان عائشہ کا ”وفاق المدارس العربیہ پاکستان“ سے بھی الحاق ہے اور اسی کے نصاب کے
مطابق تعلیم دی جا رہی ہے۔

دار العی (الرعی الخیر): (ابن امیر شریعت) سید عطاء اللہ شاہ بخاری مہتمم مدرسہ معمورہ دار بنی ہاشم مہربان کالونی ملتان
فون: 061-511961

MADRASAH MAMURAH

Dar-e-Bani Hashim, Mehrban Colony, Multan-Pakistan. Tel #061-511961
Current Account # 3017-2 U.B.L. Kutchery Road, Multan.

قربانی کی کھالیں

مجلس احرار اسلام کو دیجئے

آپ کے تعاون کا صحیح مصارف

تحفظ ختم نبوت اور محاسبہ مرزائیت

دینی مدارس کے غریب اور مسافر طلباء کی خدمت

دینی لٹریچر کی اشاعت اور تقسیم

تحریک تحفظ ختم نبوت (شعبہ تبلیغ) مجلس احرار اسلام پاکستان

مدرسہ معمورہ دار بنی ہاشم، مہربان کالونی ملتان

042-5865465: لاہور 061-511961: ملتان
04524-211523: چناب نگر 0445-482253: چچہ وطنی

رابطہ